



د پوهنې وزارت

د تعلیمي نصاب د پراختیا، د ښوونکو د
روزنې او د ساینس د مرکز معینیت
د تعلیمي نصاب د پراختیا او درسي کتابونو د
تالیف لوی ریاست



پښتو لسم ټولگی

پښتو - لسم ټولگی



لري. اخیسته او
سره قانوني چلن

د چاپ سال: ۱۳۹۰ هـ. ش.

Ketabton.com



د پوهنې وزارت

د تعلیمي نصاب د پراختیا، د ښوونکو
د روزنې او د ساینس د مرکز معینیت
د تعلیمي نصاب د پراختیا او درسي
کتابونو د تألیف لوی ریاست

پښتو لسم ټولګی

د چاپ کال: ۱۳۹۰ هـ. ش.

الف





ليکوال:

– پوهنمل بريالۍ باجوړۍ

علمي او مسلکي ايډيټي:

– محمد زرین انځور

دیني، سیاسي او کلتوري کمیټه:

- ډاکټر عطاء الله واحدیار د پوهنې وزارت ستر سلاکار او د نشراتو رئیس.
- حبیب الله راحل د تعلیمي نصاب د پراختیا په ریاست کې د پوهنې وزارت سلاکار.
- مولوي خلیل الله فیروزي


د څارنې کمیټه:

- ډکتور اسدالله محقق د تعلیمي نصاب د پراختیا، د ښوونکو د روزنې او د ساینس مرکز معین.
- ډکتور شېرعلي ظریفی د تعلیمي نصاب د پراختیا د پروژې مسوؤل.
- د سرموآلف مرستیال عبدالظاهر گلستاني د تعلیمي نصاب د پراختیا او درسي کتابونو د تالیف لوی رئیس.

کمپوز او ډیزاین:

– صفت الله مومند







ملي سرود

دا وطن افغانستان دی دا عزت د هر افغان دی
کور د سولې کور د توري هر بچی يې قهرمان دی
دا وطن د ټولو کور دی د بلوڅو د ازبکو
د پښتون او هزاره وو د ترکمنو د تاجکو
ورسره عرب، گوجر دي پامیریان، نورستانیان
براهوي دي، قزلباش دي هم ایماق، هم پشه یان
دا هېواد به تل ځلېږي لکه لمر پر شنه اسمان
په سینه کې د اسيا به لکه زړه وي جاویدان
نوم د حق مو دی رهبر وایو الله اکبر وایو الله اکبر



بسم الله الرحمن الرحيم

د پوهنې د وزیر پېغام

گرانو ښوونکو او زده کوونکو،

ښووننه او روزنه د هر هېواد د پراختیا او پرمختګ بنسټ جوړوي. تعلیمي نصاب د ښوونې او روزنې مهم توګه دی چې د معاصر علمي پرمختګ او ټولنې د اړتیاوو له مخې رامنځته کېږي. څرګنده ده چې علمي پرمختګ او ټولنیزې اړتیاوې تل د بدلون په حال کې وي. له دې امله لازمه ده چې تعلیمي نصاب هم علمي او رغنده انګشاف ومومي. البته نه ښايي چې تعلیمي نصاب د سیاسي، بدلونونو او د اشخاصو د نظریو او هیلو تابع شي.

دا کتاب چې نن ستاسو په لاس کې دی، پر همدې ارزښتونو چمتو او ترتیب شوی دی. علمي ګټورې موضوعګانې پکې زناتې شوي دي. د زده کړې په بهیر کې د زده کوونکو فعال ساحل د تدریسي پلان برخه ګرځېدلی ده.

هیله من یم دا کتاب له لارښوونو او تعلیمي پلان سره سم د فعالې زده کړې د میتودونو د کارولو له لارې تدریس شي او د زده کوونکو مینې او پلرونه هم د خپلو لویو او زامنو په پاکښته ښوونه او روزنه کې پرله پسې ګډه مرسته وکړي چې د پوهنې د نظام هیلې ترسره شي او زده کوونکو ونکو او هېواد ته ښې بریاوې ورپه برخه کړي.

پر دې ټکي پوره باور لرم چې زموږ گران ښوونکي د تعلیمي نصاب په رغنده پلي کولو کې خپل مسؤلیت په رښتوني توګه سرته رسوي.

د پوهنې وزارت تل زیار کاري چې د پوهنې تعلیمي نصاب د اسلام د سپېڅلي دین له بنسټونو، د وطن دوستۍ د پاک حس په ساتلو او علمي معیارونو سره سم د ټولنې د څرګندو اړتیاوو له مخې پراختیا ومومي.

په دې ډګر کې د هېواد له ټولو علمي شخصیتونو، د ښوونې او روزنې له پوهانو او د زده کوونکو له میندو او پلرونو څخه هیله لرم چې د خپلو نظریو او رغنده وړاندیزونو له لارې زموږ له موافقانو سره د درسي کتابونو په لاینه تالیف کې مرسته وکړي.

له ټولو هغو پوهانو څخه چې د دې کتاب په چمتو کولو او ترتیب کې یې مرسته کړې، له ملي او نړیوالو درنو مؤسسو او نورو دوستو هېوادونو څخه چې د نوي تعلیمي نصاب په چمتو کولو او تدریس او د درسي کتابونو په چاپ او وېش کې یې مرسته کړې ده، مننه او درناوی کوم.

ومن الله التوفیق

فلروق وردگ

د افغانستان د اسلامي جمهوریت د پوهنې وزیر

لیک لږ

مخ	د لوست نوم	شمېره
۱	دعا	لومړۍ لوست
۷	نعت	دویم لوست
۱۱	سوله	درېم لوست
۱۷	ادب څه ته وایي؟	څلورم لوست
۲۳	خوشحال خان خټک	پنځم لوست
۳۱	پښتو نحوه یا جمله پوهنه	شپږم لوست
۳۹	ملي نظمونه	اووم لوست
۴۷	ولسي کیسه	اتم لوست
۵۳	سید بهاوالدین مجروح	نههم لوست
۶۱	عروضي نظمونه	لسم لوست
۷۱	پښتو هنري نثر	یوولسم لوست

شمبره	د لوست نوم	مخ
دو لسم لوست	د پښتو ادبياتو لرغوني دوره	۷۷
ديارلسم لوست	ښځې او لنډۍ	۹۱
خوارلسم لوست	افضل خان او تاريخ مرصع	۹۹
پنځلسم لوست	پښتو لنډه كيسه	۱۰۷
شپاړسم لوست	وېليام شكسپير	۱۱۳
اووه لسم لوست	مېرمن سپينه	۱۱۹
اټلسم لوست	كاڼه (لنډه كيسه)	۱۲۵
نولسم لوست	لفظي صنعتونه	۱۳۱
شل لوست	هجري او د هغه حبسيات	۱۳۷
يو ويشتم لوست	پښتو سفرنامې	۱۴۳
دوه ويشتم لوست	معنوي صنعتونه	۱۴۹
دروېشتم لوست	چاپېريال ساتنه	۱۵۷
خلروېشتم لوست	د هوتكو ادبي دربار	۱۶۳
پنځه ويشتم لوست	د ماين خطرونه	۱۷۱
شپږويشتم لوست	اصطلاحات او محاورې	۱۷۷
اووه ويشتم لوست	د روڼديو الي لاملونه	۱۸۳
اته ويشتم لوست	پښتو لهجې	۱۸۹
	وېپانگه	۱۹۵
	اخځليکونه	۲۰۷



دعا



مورې مسلمانان د هر کار پیل د بسم الله په ویلو کو و، ځکه چې د بسم الله په ویلو سره په هر کار کې برکت پیدا کېږي او د کار پای په ښه شان سرته رسېږي. یا د خدای ﷻ نوم یادو و او یا د کار پیل په دعا سره کو و. د پښتو ژبې پخواني ډیوانونه په حمد پیلېږي. حمد د خدای ﷻ ثنا او ستاینه ده او تل په نظم کې وي. ځینې کتابونه په مناجات هم پیلېږي. مناجات هم دعا ده چې له خدای ﷻ څخه کېږي، کېدای شي چې په نظم کې وي او یا په نثر کې. په پښتو ادب کې د مناجات خورا په زړه پورې نمونه په نظم کې د بیت نیکه ده چې په تېرو تو لگیو کې مو لوستلې ده. مورې تل خدای ﷻ ته په زاری او دعا کې یو او له خدای ﷻ نه راز، راز غوښتنې لرو. تاسې په تېر تو لگي کې د پښتو کتاب د بونډس څیږي په حمد پیل کړی و. ددې تو لگي د کتاب پیل د نومیالي شاعر گل پاچا الفت په دعا سره کو و، چې خدای جل جلاله زموږ په زده کړه کې خیر او برکت و اچوي.

– د حمد او مناجات ترمنځ څه توپیر دی؟

– موږ ولې د کار په پیل کې دعا کو و؟

د ټول جهان واکداره! ته هر څه لري او هر څه کوی شي. د هر چا امید تاته کېږي او هر څوک هر څه له تا غواړي. ستا خزاني او کارخاني ډکې دي. ستا په باغونو کې د شیدو او عسلو ویاړي بهېږي.

ستا بخششونه او انعامونه بې پایانه دي. ستا د رحمت نور په ځمکو او اسمانونو کې نه ځایيږي.

فقيران او مسکينان درنه د ډوډۍ سوال کوي.

ماړه او بدایان درنه اشتها او د هضمولو قوت غواړي.

څوک درنه په زاريو او دعاگانو او لادونه غواړي. ځینې وایي چې مال او دولت راځړه!

يو وایي چې جنت مې په کار دی. بل وایي له دوزخه امان او پناه غواړم. مرتبي او لوري درجي له تا سره دي، کامیابي او موفقیت ستا په توفیق حاصلېږي. دین او دنیا ستا په لاس کې دي.

راحت، زحمت، عزت او ذلت ستا له خوا انسان ته رسي. بهار او خزان ته راوړي، مرگ و ژوند ستا په اختیار کې دی.

هر څه ته کوي او هر څه له تا غوښتل کېږي.

ددې جهان او د هغه جهان اجرونه، خیرونه، خوندونه او خوشحالي، خلکو ته، ته ورکوي. زه پوهېږم چې تا سره هر څه شته.

مگر زه هر څه نه غواړم. زما دعا او د زاهدانو دعا، زما ارزو او د پادشاهانو ارزو یو راز نه ده.

زما سوال د بدایانو او مسکینانو له سواله ډېر توپیر لري.

زه نه وایم چې ځمکې او پیسې راځړه. نه غواړم چې عزت مې ډېر لوړ او رتبه مې لوړه شي. موثرونه او اسونه مې نه دي په کار.

قصورونه او عمارتونه نورو ته ورکړه!

پتي او باغونه هغه چاته وبخښه چې په خاورو نه مېږي. په بانکونو کې د سوداګرو پیسې زياتې کړه.

د بزرګۍ اعتبار مه راځړه! ځکه چې ستا په طاعت او عبادت له خلکو نه اجر او عزت



غو بنښتل راته ښه نه ښکاره کېږي.

زه له دې ټولو نه تېر یم او نور څه غواړم.

زه هغه څه غواړم چې ته یې هم غواړې.

هو، زه ستا له رضا نه خلاف څه نه غواړم.

زه وایم په جهان کې د ظلم بیرغ نسکور کړه. حق او عدالت ته قوت ورکړه! په زړونو کې رحم او د خیر مینه واچوه!

په دماغونو کې د حق نور او د حقیقت رڼا پیدا کړه! ته کو لای شي چې د ظلم قوت په ورو، ورو کاتو میده، میده او ذري، ذري کړي یا د هوا په ماشو ظالمان تباه کړي.

مگر موږ د انوم په بمونو هم داکار نشو کولای.

د لیکوال لنډه پېژندګلوي:

گل پاچا الفت د میر سید پاچا زوی او د سید فقیر پاچا لمسی دی. د لغمان په عزیز خان کڅ کې په (۱۲۸۸ هـ ش، ۱۹۰۹م) کال کې زېږېدلی دی. د ننګرهار او کابل په مدرسو کې یې زده کړې کړي دي او رسمي ماموریت یې د انیس د ورځپاڼې په اداره کې پیل کړی و. الفت د رسمي دندو په بهیر کې په لوړو څوکیو کارونه کړي دي او دوه دورې په پارلمان (ولسي جرګه) کې د خلکو د استازي په توګه هم پاتې شوی دی. گل پاچا الفت د پښتو ژبې له پنځو ستورو څخه دی چې پښتو ژبې او ادب ته یې زیات خدمتونه کړي دي. ډېر کتابونه یې لیکلي دي چې مشهور یې دادي: غوره شعرونه، غوره نثرونه، لیکوالي (املا او انشا) ادبي بحثونه، څه لیکل یا لیک پوهه او نور...

گل پاچا الفت په نظم او نثر دواړو کې د پوره صلاحیت خاوند و، چې غوره اشعار یې د شعرونو توګه او غوره نثرونه یې د معاصرو ادبي نثرونو په زړه پوري مجموعه ده. گل پاچا الفت په ۱۳۵۶ ل کال د قوس په ۲۸ مه نېټه له دې نړۍ نه سترګې پټې کړې.

د متن لیدیز:

په دې دعا کې له خدایه غوښتل شوي دي چې په نړۍ کې دې ظالم نه وي، ظلم او تېری دې نه وي. دا تر ټولو غوره دعا ده، ځکه چې د ټول انسانيّت خلاصون پکې نغښتی دی. کله چې ظالم او ظلم نه وي نو محکوم او مظلوم به هم نه وي. برابري، عدل او مساوات به وي او دا هغه څه دي چې د اسلام مبارک دین یې غواړي او د خدای ﷻ رضا هم په دې کې ده. موږ هم باید تل له خپل خدای ﷻ څخه د خیر دعا وغواړو چې په هغه کې د ټولو انسانانو خیر وي.

موږ باید خود غرضه او خوددین ونه اوسو چې هر څه د ځان لپاره وغواړو، بلکې خپله هوساینه د نورو په هوساینې کې ولټوو.

هغه څه چې د ځان لپاره یې غواړو د نورو لپاره یې هم باید وغواړو. د اسلام مقدس دین موږ عدل، وروړۍ او برابری ته رابولي نو باید موږ هم پخپلو کړو وېړو کې دغه اصل په پام کې ونیسو. چاته ازار ونه رسوو. د چا په حق سترګې پټې نه کړو او په وروړۍ، سوله او امن کې ژوند وکړو.

فعالیتونه

۱- زده کړونکي دې وروسته له ښوونکي څخه په وار سره متن په لوړ او از ولولي

او لاندې پوښتنو ته دې ځوابونه وړايي:

- د حمد او مناجات ترمنځ څه توپیر دی؟
- دعا او مناجات ترمنځ څه توپیر دی؟
- مناجات په نظم کې وي که په نثر کې؟
- ولې د هر کار پیل په دعا سره کوو؟

۲- زده کونکي دې په وار سره د متن لنډيز پخپلو خبرو کې تو لگيو الو ته وړاندي کړي.

۳- زده کونکي دې پخپله خوښه په خو کرښو کې يوه دعائيه وليکي او په تو لگي کې دې يې واوروي.

۴- زده کونکي دې متن په غور ولولي او په متن کې دې شخصي ضميرونه، ملاکي ضميرونه او استفهامي ضميرونه په نښه کړي.

شخصي ضميرونه: د لومړي شخص، دويم شخص او دريم شخص لپاره کارول کړي. په دوه ډوله دی، منفصل او متصل.
منفصل ضميرونه: هغه دي چې مستقل وي او له بلې کلمې سره پيوست نه وي.

لکه: زه، ته، دی، موږ، تاسې، دوی.
متصل ضميرونه: هغه دي چې په خپلواک ډول نه کارول کېږي له نورو نومونو سره يوځای وي لکه: مې، مو، يې، دې.
ملاکي ضميرونه: چې يو څيز په چا پورې اړوند بولي، لکه: زما، ستا...
استفهامي ضميرونه: د پوښتنې لپاره کارول کېږي، لکه: څوک، چا.



زده کونکي دې په کور کې دغه دعائيه شعر په غور ولولي او مفهوم دې پخپلو کتابچو کې وليکي، په بله ورځ دې په پښتو درسي ساعت کې واوروي:
که هر څو پيم له عمله بېنوا
رښه ته مې د اميد غونچه کړې وا
ماله قهره په امان کړې ذوالجلاله
يا جماله رحم ته وکړې پر ما



پرنیکۍ باندې قوت راکړې قادره!
 له بدۍ مې په امان لري مولا
 و نیکۍ ته مې محتاج نه بې خاونده
 نه زما په بدعتو لري پروا
 ستا له وارو مناهیمو نجات راکړي
 پر ما امر کړې قایم تر اېدا
 هر عادت مې پر طاعت باندې حساب کړي
 که صحیح چېږي له ما نه سي ادا
 د شیطان له بده مکره نجات راکړي
 هم د نفس له وسوسې او له هوا
 په یقین کې مې لري باور له مخه
 ما له ملکه د گمان لري جدا
 ما ترانگر د قناعت په خزانه کړي
 چې مې نه وي وسوسه ددې دنیا
 امید پر لرم بساري ستا و کرم ته
 چې غالبه مې پر خوف باندې رجا
 ستا دیدار به روزي زما ((جمعه)) کړي
 په نصیب، مې شفاعت کړي د پېشوا

حاجي جمعه بارکزی:

حاجي جمعه بارکزی د پښتو ژبې شاعر و چې له ۱۲۰۰ هـ. ق. نه تر ۱۲۵۹ هـ. ق. پورې بې ژوند کړی دی. دی د کندهار په زاړه ماشور کلي کې او سېده او د سردار کندل خان معاصر و. د خپل وخت عالم او صوفي شاعر و. د نقشبنديه طریقي پیرو و. خو خپلې حج ته په پښو تللی و. دده په شعرونو کې د کندل خان د حکومت گډوډیو او ظلمونو ته اشاره شوې ده او هم بې د پښتنو غازیانو هغه حمله باندې کړې چې د انگریزانو پر خلاف بې کړې دي. دیو ان بې د علومو اکاډمۍ له خوا په ۱۳۶۰ هـ. ش. کال چاپ شوی دی.



نعت

نعت هغه موزون کلام دی چې د اسلام د ستر پيغمبر محمد ﷺ ستاينه پکې شوی وي. په نعت کې معمولاً شاعر د حضرت محمد ﷺ د سيرت ستاينه کوي او ددې په څنگ کې ورسره د خپلې مينې اظهار کوي. په پښتو شعر کې له لرغونو زمانو څخه تر کلاسيکې شاعرۍ او ننني شعر پورې دا لړۍ راروانه ده.

د پښتو شعر په زياتو ډيوانونو کې له حمد نه وروسته د اسلام د ستر لارښود حضرت

محمد ﷺ په اړه نعت ويل شوی دی.

کله کله دا ستاينه په نثر کې هم وي خو بېلگې يې په نظم کې زياتې دي. په پښتو کې حمدونه او نعتونه په جلا جلا مجموعو کې هم راټول او خپاره شوي دي. په دې لوست کې مو د کلاسيکې دورې د يو شاعر خو اجه محمد ښکېلو يو نعت غوره کړی دی.

نعت څه ته وايي او موضوع يې څه وي؟

ستاسې کوم نعت په ياد دی خو پښتانه يې په ټولگي کې نور ته واوروي؟

محمدده ستا و لور ته به سفر کړم
په لېمو به در روان شپه به په سر کړم
رنگينه جامې به و اغوندم جيبه!
ځان به ستا د بورجلونو قلندر کړم
زه که ستا تر مبارکې روضې ورشم
په بڼو به دې چارو خاورې د در کړم
سعادت د دواړو کونو زما دادی
چې په خاورو، دې روښان دواړه بصر کړم
پېشکشي مې د عمل په مخکې نشته
شرمنده به در حاضر دا خپل بشر کړم
جگې جگې نوراني جمال څرگند کړه
د غفلت توره تياره شوه چې نظر کړم
ته نظر د عنايت راباندې وکړه
بېهوده مينې هر گور سره او تر کړم
زه خواجه محمد هر گوره گنهگار یم
ډير اميد له شفاعته د سرور کړم



د شاعر لنډه پېژندګلوي:

خواجه محمد بنگښ د پښتو ادبياتو د منځنۍ دورې شاعر دی. د مغلي پاچا اورنگزېب د پاچاهۍ په وخت کې يې ژوند کاوه. د خوشحال خان خټک معاصر او د پښتنو د بنگښو قبيلې ته منسوب دی. په بنگښو شاعرانو کې لومړنی د ديوان خاوند شاعر دی. ديوان يې په پېښور کې چاپ شوی دی. خواجه محمد بنگښ په پېښور کې ژوند کاوه او د تصوف په سلسله کې د چشتيه طريقې پيرو و. دی د شيخ عبدالرحيم مريد و.

دده په اړه پوره معلومات نشته. د زېږېدنې او مړينې نېټه يې نه ده معلومه. قبر يې هم نه دی معلوم. شعرونه يې عشقي، عرفاني او اخلاقي مضامين لري. خواجه محمد بنگښ د خپلو يارانو په مړينه ډېرې ښې مرثيې ليکلي، خو دده مرثيه چا نه ده ليکلي.

د پښتو ژبې يو شاعر بېدل يې د يو نکته دان شاعر په توګه يادوي. خواجه محمد بنگښ په خپل يو شعر کې د اورنگزېب د پاچاهۍ وخت ته داسې اشاره کوي:

د اورنگ په پادشاهۍ کې مې نساو نه شي
زه خواجه محمد به و وځم بل لور ته

د متن لنډيز:

نعت هغه موزون کلام دی چې د اسلام د ستر پيغمبر حضرت محمد ﷺ ستاينه پکې راغلی وي. پښتو ديوانو نه په حمد پيلېږي او ورپسې نعت راځي چې په نعت کې د حضرت محمد ﷺ د سيرت ستاينه کوي. خواجه محمد بنگښ چې د کلاسيکې دورې شاعر دی په دغه نعت کې يې د حضرت محمد ﷺ مزار ته د ورتلو ارمان کړی او د خپلو ګناهونو د شفاعت هيله ترېڼه لري، شاعر خپله ښکمرغي داګني چې دده تر مزاره ورشي او د عنايت نظر ورباندې وشي. په پښتو پخوانيو او اوسنيو شعرونو کې د نعتونو نمونې زياتې دي چې شمېر يې سلګونو ته رسېږي. ځينې نعتيه مجموعې هم په معاصره دوره کې خپرې شوي دي چې يو شمېر نعتونه يې راټول کړي دي. ځينې داسې پښتانه شاعران هم شته چې د نعتونو مستقلې مجموعې لري.



۱- زده کو ونکی دی له ښوونکی وروسته په وار سره متن په لوړ او از ولولې.
ښوونکی دی د زده کوونکو سم ویل وڅاري.

۲- څو تنه زده کوونکي دي په وار سره د نعت یو، یو بیت معنا کړي او نور زده کوونکي دي د نعت سم ویل او سمه معنا کول وڅاري.

۳- زده کوونکي دي لاندیني لغتونه معنا او په مناسبو جملو کې وکاروي:

حبیب، بوریل، قلندر، روضه، سعادت، بصر، جگې جگې، جمال، عنایت، وتر، شفاعت، سرور

۴- زده کوونکي دي لاندې پوښتنې ځواب کړي:

- د نعت ویونکی څوک او د چا معاصر و؟
- د کوم پاچا په وخت کې یې ژوند کاوه؟
- د دې شاعر د شعرونو موضوعات څه دي؟

۵- د لاندې بیتونو مفهوم په وار سره په شفاهي توګه وویاست:

پیشکشي مې د عمل په مخکې نشته

شرمنده به در حاضر دا خپل بشر کړم

جگې جگې نوراني جمال څرګند کړه

د غفلت توره تیاره شوه چې نظر کړم

۶- زده کوونکي دي په شعر کې نومخري په ښه کړي او ودي وايي چې کوم نومخري دي؟



زده کوونکي دي په کور کې د اسلام د ستر پیغمبر محمد (ص) په اړه په یو مخ کې لیکنه وکړي، او په بله ورځ دي خپله لیکنه په پښتو درسي ساعت کې واوروي.



سوله

جگړه او سوله د انسانانو له ژوند سره سمه راروانه ده. سوله د جگړې ضد کلمه ده. په جگړه کې انسان وژنه، بريدې او ناخوالې وي.

ټولنيز ژوند له گډوډيو سره مخامخ کېږي. په سوله کې ارامي، خواخوږي، سوکالې او امن وي. سوله ټولنيز ژوند تنظيموي او د جگړې ناخوالې له منځه وړي. جگړه د تباهۍ او بريدۍ نوم دی او سوله د ارامۍ او ودانۍ ضمانت کوي. جگړه نه گټه لري او نه گټل، سوله نه ماته لري او نه بايلل. په دې لوست کې به تاسې د سولې د ارزښت او گټو په اړه ولولئ چې ژوند پرته له سولې څومره ستونزمن او له کر او نه ډک دی.

— که سوله نه وي نو ژوند به له کومو ستونزو سره مخامخ وي؟

— په سوله کې د انسانانو د ژوند کوم حقونه خوندي دي؟



سوله د صلحي په بڼه يوه عربي کلمه ده چې ډېرې معناوې لري خو يوه معنا يې چې ډېره کارول کېږي هغه د جنگ جگړې بندول دي.

سوله د جنگ بندول، د شخړو لري کول او د اختلافاتو ختمول دي. يا سوله هغه

تړون دی چې جنگ او شخړې پرې ختمېږي. که په کوم ځای کې سوله نه وي، نو هلته خلک يو له بل سره په جگړه اخته وي. د ژوندانه ټول ورځني کارونه شي کولای او خلک دې ته اړ کېږي چې ليرې ځايونو ته مهاجر شي او ژوند په سختۍ تېر کړي. په جگړه کې خلک وژل کېږي. ميندې او پلرونه يې اولاده کېږي، ماشومان يې پلاره او بې مور و کېږي.

په جگړه کې خلک د ټوپک په ژبه غېږي او په ځمکو کې د غنمو پر ځای مايونه او بمونه کوي. په مايونو زرگونه خلک وژل کېږي او ځينې خپل لاسونه، سترگې او پښې پکې له لاسه ورکوي. مايونه د خلکو ژوند اخلي او هېواد وړانوي. که سوله نه وي، خلک خپه او ژوند په سختۍ تېرېږي.

په انساني ټولنه کې خلک ډول ډول دي. انسانان کله يو له بل سره جوړېږي او کله نه جوړېږي. نارینه، ښځې، ځوانان او سپين ږيري د هر څه په اړه بېل، بېل نظرونه لري. دا څه بد کار نه دی. که موږ په کومه خبره له چا سره نه جوړېږو، کومه گناه نه ده، خو که له يو بل سره خبرې وکړو، نو څرگندېږي چې کومه خبره د ټولو په گټه ده. که څوک زموږ خبره نه مني موږ حق نه لرو چې هغه مجبوره کړو چې بايد حتماً زموږ خبره ومني. موږ بايد دا زده کړو چې خبرې په دليل سره وکړو او منطقي وغږېږو. که چېرې څوک د ټوپک په زور مجبور کړو چې زموږ خبره ومني، نو هغه به له موږ نه ډار شوی وي. په زړه کې به يې زموږ خبره نه وي منلې او له موږ نه به کرکه هم کوي.

موږ بايد په دې وپوهېږو چې خلک ډول، ډول دي. د يو لاس گوتې هم برابري نه دي. يو تور، بل سپين، څوک جگ، څوک تپت، څوک چاڅ او څوک ډنگر دی. يو په يوه ژبه خبرې کوي او بل په بله ژبه. سره له دې چې يو له بله توپير لرو خو د ځان او خپلو کورنيو لپاره هغه څه غواړو چې ټول يې غواړي. خواره، د څښلو اوبه، د اوسېدو ځای



او د ژوند د چلو لو لپاره کار.

موږ ټول دا هیله لرو چې زموږ او لادونه روغ، غښتلي او کورنی مو خوشحاله وي. دې هیلې ته د رسېدو لپاره موږ باید په سو له او ارامۍ کې ژوند وکړو.

په دې نړۍ کې چې موږ ژوند کوو نو خلک ډول ډول دي او باید چې همدا سې وي، ځکه که ټول خلک یو ډول وای دا دنیا به پیکه او بې خونده وای. د همدې لپاره د یو سړي څېره بل ته ورته نه ده. یو سړی یو کار ښه کولای شي او بل سړی بل کار. یو دهقان دی او بل خټگر. څوک د او سښې کار کوي او څوک د وږیو او وربښمو کار، یو سوداگري کوي او بل دوکانداري، یو مستري دی او بل ترکان. موږ په خپل ورځني ژوند کې دې ټولو کسانو ته اړ یو. که څوک موږ ته ورته نه دی، یا یې جامې زموږ غوندې نه دي او یا یې غږېدا بل ډول ده، ددې معنا دا نه ده چې هغه له موږ نه ښه او یا بد دی. څه پړواکوي که موږ یو له بله توپیر لرو؟ که څوک یو کار زموږ په څېر نه کوي، موږ یې باید بد ونه گڼو. موږ یې له نورو زده کوو، نو نور خلک کولای شي چې له موږ نه یې زده کړي. که موږ یو بل ته درناوی ونه کړو او یو له بل سره ناسته ولاړه او خبرې ونه کړو، نو سو له به نه وي.

د انسانانو ترمنځ توپیرونه اختلافات رامنځته کوي خو د اختلافاتو پالل اختلافات زیږوي. دا باید په یاد ولرو چې د اختلافاتو د حل ډېرې لارې شته. کله چې ماشومان په خپل منځ کې جنجال کوي نو مور او پلار یې ورسره خبرې کوي او جوړوي یې. کله چې د گاونډیانو ترمنځ ستونزې پيدا شي، جرگه یا شورا ورسره مرسته کوي چې یو له بل سره روغه وکړي. کله کله بیا خلک د خپلو ستونزو د حل په خاطر قاضي، وکیل او محکمې ته ورځي. که هېوادونه یو له بل سره شخړه ولري، پخپلو منځو کې کښېني او د حل یوه لاره پیدا کوي. که په دې هم جوړ نه شي، نو د ملگرو ملتونو له موسسې نه مرسته غواړي، لنډه دا چې د اختلاف د حل لپاره ډېرې لارې شته. موږ باید خپل اختلاف د خبرو او جرگو له لارې حل کړو، نه د زور له لارې. زور بدمرغي راوړي، زور اختلاف نه حل کوي، بلکې اختلاف زیاتوي.



نو لازمه ده چې مونږ خلک سولې ته راوبلو او ويې هڅو و چې د جگړې پر ځای
سولې ته غاړه کېږدي.

د يونسکو کړنلاره په دې جملې پيلېږي: (څرنگه چې جگړه د انسانانو له ذهن نه
پيلېږي، نو د سولې د دفاع سنگر هم بايد د انسانانو په ذهن کې رامنځته شي.)
په پښتو ليکني (تحريري) او ناليکني (شفاهي) ادبياتو کې هم په سوله او امن ټينگار
شوی دی او تل يې خلک سولې او امن ته رابللي دي. د پښتو په شفاهي ادبياتو کې لکه
لنډۍ، او ځينې نورو ډولونو کې، دغه موضوع ډېره ښه انځور شوې ده. په زياتو لنډيو
کې جنگ غندل شوی او ناوړه پالې يې په گوته شوي دي، لکه:

د ښو ټوپکو و ستاکاره

د ښو ځوانانو خون به ستا په غاړه وينه

همدارنگه په پښتو شعر کې هم له لرغونو زمانو څخه رانيولې تر ننه پورې سوله او
امن ستايل شوی، جنگ يې غندلی او سولې ته يې خلک رابللي دي.

د منځنۍ دورې يو شاعر ملا جان فدوي هوتک جگړه مارو ته د سولې په هکله
داسې وايي:

عارفان کاله جهانه سره سوله

تا ترلۍ په جهان د سولې وړ دی

همدارنگه د پښتو ژبې پخوانيو او اوسنيو شاعرانو هېڅکله سوله له پامه نه ده
غوځولې او جنگ يې غندلی دی.

رحمان بابا په دې لاندې شعر کې په څومره ښکلي ډول خلک سولې ته رابللي دي:

کر د گلو کره چې سيمه دې گلزار شي اغړي مه کره په پښو کې به دې خار شي
کو هۍ مه کنه د بل سړي په لار کې چېرې ستا به د کوهي په غاړه لار شي
آدم زاد په معنا واره يو صورت دی هر چې بل آزاروي هغه آزار شي
هغه زړه بيه له توپانه په امان وي چې کښتۍ غوندي د خلکو باربردار شي



په معاصره شاعري کې سوله له هره دورې نه زياته راغلي ده او ولسونه يې د سولې په سانلو مکلف گڼلي او د جگړې تباهي او بربادي يې يو په يو بيان کړې ده. په معاصر شعر کې مو دلته دوه نمونې غوره کړي دي چې تاسې به يې ولولئ

مینه کړ دی په وطن کې د گلونو مینه ژوند او سعادت دی د قامونو د ژوندون ترخه په مینه خواره کېږي ورکوي مینه خوارې د ولسونو کوم قامونه چې په مینه سره ژوند کړي تل وي خلاص د زمانې له افتونو مینه مینه ده چې جوړېږي دا جهان دی مینه اصل د وجود او د انسان دی

ارسلان سلیمي

چې خپل کور ودانوم زه د بل کور نه وړانوم زه نه مې چا سره بډي ده نه مې چاته بډنیتي شته له هر چا مې وروړولي ده خپل پږتي سره اشتي ده زه هر چا لره ښه غواړم زه چې ځان لره څه غواړم دوست محمد کامل مومند

د متن لنډيز:

سوله د جگړې بندول دي. سوله د جگړې ضد کلمه ده، په جگړه کې وژنه، وړانول او له تباهۍ او بربادۍ نور څه نشته. په سوله کې ارامې، وروړولي، مهرباني، سوکالي او ترقي ده.

انسان په خپلو منځو کې توپيرونه لري او هر سړی د خپل استعداد او توان سره يو کار کوي. ځکه چې موږ يو د بل کار ته اړ يو. د انسانانو ترمنځ اختلافات هم شته خو دا اختلافات د خبرو اترو له لارې بايد حل شي. هېڅوک حق نه لري چې په چا باندې په زور يوه خبره ومني.

که اختلافات شديد شي، نو د حل لپاره يې سپين بڼري، جرگې، محلي شور اگانې شته. له دې سره قاضي، وکیل او محکمې هم شته چې شخړې حلوي.

د هېوادونو ترمنځ که اختلافات پيدا کېږي نو ملگري ملتونه يې حلوي. هر ډول

اختلافات د خبرو او مذاکرې له لارې حل کېدای شي. نو لازمه نه ده چې د جگړې لاره ونیول شي او سو له له منځه لاړه شي.
مهربانانو ته لازمه ده چې د سولې د دفاع او ساتنې فکر د انسانانو په ذهنونو کې وروړو، ځکه چې جگړه هم له همدغه ځای نه پیلېږي.



۱- زده کونکي دې د ښوونکي له لوستلو څخه وروسته د متن یو، یو پراگراف ولولي او مفهوم دې یې څرگند کړي.

۲- زده کونکي دې په دوه پراگرافونو کې د جگړې زیانونه او د سولې گټې ولیکي او په وار سره دې یې په ټولگي کې واوروي.

۳- زده کونکي دې په وار سره په لاندې موضوع باندې خبرې وکړي او خپل خپل نظر دې څرگند کړي (څنگه کولی شو د خلکو په ذهنونو کې د سولې ساتنې اصل وروړو).

۴- (خلک ډول ډول دي) زده کونکي دې وړاندې چې دا جمله څه معنا لري. د ټولنې په ګټه ده که په تاوان؟

۵- دوه زده کونکي دې د نورو په استازیتوب په وار سره په دې خبرې وکړي چې څنگه کولی شو اختلافات حل کړو؟


۶- زده کونکي دې په دې خبرې وکړي چې ښځې د سولې په راوستو کې څه رول لوبولی شي؟



زده کونکي دې په کورونو کې متن په غور سره ولولي او بیا دې ددې متن په رڼا کې د سولې په هکله یوه لیکنه وکړي. بله ورځ دې یې په پښتو درسي ساعت کې د نورو ټولگيو الو په وړاندې ولولي.



ادب څه ته وايي؟



موږ په ښوونځي کې او هم له ښوونځي څخه د باندې ځينې کلمې اورو او يا يې په کتابونو او مجلو کې لولو، خو په اړه يې دومره معلومات نه لرو چې ورباندې وپوهېږو، د بېلگې په توگه ادب، ادبيات، ادبپوهنه، کره کتنه، ادبي تاريخ، ادبي ژانر او داسې نورې کلمې يا اصطلاحات چې په ادب يا ادبياتو پورې اړه لري خو ځينې به يې له معنا او تعريف سره لازمه اشنايي نه لري. ددې لپاره مو په دې لوست کې په ادب خبرې کړي او د ادب ځينې څانگې مو درته په لنډه توگه روښانه کړي دي چې د ادب هره څانگه په لنډ ډول وپېژنئ.

– ادب څه ته وايي؟

– شعر او داستان هم د ادب برخې دي؟

پخوانيو د ادب د کلمې په هکله ويل چې د ادب کلمه له (هذب) نه اخيستل شوي چې (هذب) د بې عيبه معنا لري. د (هذب) کلمه په د هنري ونې لپاره استعمالېده چې ځانگې او ښاخونه په بې پرې شول او صافه به شو.

وروسته بيا دا کلمه د هغه چا لپاره کارېده چې عيبونه به يې ورک شول او مېذب به شو. وروسته دغه (هذب) په ادب واوښته.

د ادب کلمه په تهذيب هم معنا شوې لکه څه شی چې له چا سره لائق او مناسب وي دې ته هم ادب ويل کېږي. په تعريف کې به يې داسې ويل کېدل چې ادب هغه پوهه ده چې انسان په خپله وينا او بيان کې له تېروتنې څخه ساتي. همدارنگه ادب پوهې، زېرکۍ اخلاقي تهذيب او فضيلت ته هم وايي او په اصطلاح کې هغه پوهه او رياضت دی چې انسان ته فضيلت ورپه برخه کوي او پخپلو کړو وړو کې يې له تېروتنې څخه ژغوري. په اوښو خبرنو کې ادب يو ژبنی هنر دی چې واقعيتونه په انځورونو کې وړاندې کوي. ادب واقعيت مخامخ او ښخ په ښه نه بيانوي بلکې په ښکلې او احساس پارونکې شکل يې وړاندې کوي. شاعر او ليکوال له واقعيت څخه خپله اخيستنه کوي او بيا يې په عاطفي بڼه انځوروي. د ادبي ژانر (شعر، کيسې، ډرامې، طنز او نورو) مهمه ځانگړتيا داده چې احساس ولېږدوي او که دا کار ونه کړي او د اورېدونکي يا لوستونکي پر عواطفو اغېزه ونه کړي هغه ادبي اثر نه دی. ادب مخامخ نصيحت او لارښوونه نه کوي خو يو ه پېښه داسې بيانوي چې تر لوستلو وروسته د شخص په سلوک او فکر کې مثبت بدلون راولي. بد ته بد ووايي او له ښو سره مينه وکړي. ادبيات د انسان ښکلايز ذوق تسکيني، سرکښه غرايز تعميروي، شدل ذوقونه يې تربيه کوي. د غمونو او اندېښنو په وخت کې انسان ته تسلي وړکوي. ادبيات دوي مهمې برخې لري چې يو ښې تخليقي ادبيات او بله يې تحقيقي ادبيات دي.

تخليقي يا هنري ادبيات هغو ادبي اثارو ته ويل کېږي لکه شعر، داستان، ډرامه، طنز، ادبي توتې، تکل او داسې نور... تحقيقي ادبيات د ادبي اثارو د ماهيت، منشاء، تکامل او څرنگوالي په باره کې څېړنې ته ويل کېږي. په بله وينا تخليقي ادبيات هنري ادبي اثار



دي او تحقيقي ادبيات ددغو اثارو په باره كې بحث او خبرنه ده چې دغو تحقيقي ادبياتو ته ادبپوهنه هم وايي.
ادبي ژانرونه:

ژانر (genre) فرانسوي كلمه ده چې د نوع يا ډول معنا لري. ادبي اثار د شكل او جوړښت له پلوه د يوه يا بل ژانر په ډله كې راځي. په اروپا كې پخوا دغه ژانرونه منل شوي و:

ايبېك، ليرېك او ډرامايېك

ايبېك حماسي ته وايي. په نثر او نظم دواړو كې راتلاى شي. د ايبېك يا حماسي ځينې نامتو نمونې دادي: د هومر ايلياد او اوډيسي، د هند مهاهاراته د فردوسي شاهنامه، د پښتو آدم خان درخانۍ او مؤمن خان او شيرينو.

د ليرېك كلمه له لاتين څخه راوتلې ده. لاير د موسيقۍ يو ډول تاريزه اله وه چې سندرې به ورسره ويل كېدې. ليرېك كلمه د غنمايي اشعارو لپاره كارول كېږي چې دغه اشعار د تخیل، هيجان او ترنم څرگندې ښيي له ځان سره لري او د شاعر ځانگړي احساسات څرگندوي. په اوسني وخت كې ناول، لنډه كيسه، شعر، ادبي توبه او تكل منل شوي ادبي ژانرونه دي. په اوسني وخت كې د ژانر اصطلاح په پراخ مفهوم استعمالېږي، لكه داستان يو ادبي ژانر دی او د داستان هر ډول لكه لنډه كيسه، ناول، طنز او تكل هر يو ځانته ادبي ژانر دی.

همدارنگه په ليرېك كې شعر ژانر دی او بيا د شعر نور ډولونه لكه غزل، قصيده، مثنوي، رباعي او داسې نور هر يو د شعر ډولونه دي.
په ايبېك يا حماسه كې هم پخوا دوه ژانرونه ډېر مشهور و و لكه تراژيډي او كمېډي.

د ادبپوهنې څانگې:

ادبپوهنه درې څانگې لري: ادبي تيوري، ادبي كړنه او ادبي تاريخ.
ادبي تيوري د ادبي اثارو پر منشاء، ماهيت، تكامل، ارزښت او د ارزونې پر مېتود



او لارو بحث کوي. د ادب تیوري د ادیوهني دنورو خانگو لپاره اصول او لارې چارې برابر وي.

د مثال په توگه ادبي کره کتونکی چې یو ادبي اثر ارزوي د ارزونې معیارونه له ادبي تیوري، څخه ترلاسه کوي.

د ادیوهني بله خانگه ادبي کره کتنه ده. ادبي کره کتنه پر ادبي اثارو قضاوت کوي د ادبي اثارو بڼه او بد، ښکلي او بدرنگه اړخونه رابرسېره کوي. په ادبي کره کتنه کې باید له شخصي مینې، کینې، توهین او سپکاوي نه ډډه وشي او له علمي قضاوت او علمي ژني څخه کار واخیستل شي.

د ادبي کره کتنې هدف دادی چې له لوستونکي سره د ادبي اثر په ارزونه کې مرسته وکړي او لیکونکي ته لارښوونه وکړي چې د خپلې لیکنې نیمگړتیاوې او ښېگڼې وپېژني.

ادبي کره کتنه په هغه ټولنه کې ډېره اغېزه او گټه لري چې د بیان او تخلیق آزادي وي. که چېرې دا نه وي نو هلته ادبي کره کتنه د اختلاف او سانسور د وسیلې په توگه استعمالېږي.

د ادیوهني بله مهمه خانگه ادبي تاریخ دی چې د ادب تاریخ او د ادبیاتو تاریخ هم ورته وایي. د ادب تاریخ هغه پوهنه ده چې د هنري ادبیاتو د پیدایښت او ودې جریان له تاریخي شرایطو سره د ارتباط په لړ کې څېړي. لکه د انسان ژوند چې څومره په ادب کې ځلېدلی، رابرسېره کوي یې. ادبي تذکره له ادبي تاریخ سره توپیر لري. په ادبي تذکره کې د لیکوال او شاعر پېژندگلوې (بیوگرافي) راځي او په ادبي تاریخ کې ادبي جریان او تحول څېړل کېږي.

د ادب دغه یاد شوي ډولونه په شلمه پېړۍ کې پښتو ژبې ته راننوتل او وپالل شول، ځکه چې شلمه پېړۍ د پښتو ادبیاتو د پرمختگ او پراختیا پېړۍ ده. په همدې پېړۍ کې د پښتو هنري نثر رامنځته شو. په همدې پېړۍ کې پښتو ناولونه، ډرامې، لنډې کیسې، ادبي توکي، سفرنامې، راپورتاژونه، ځان پېژندنې، تکلونه او نور ادبي ژانرونه رامنځته



شول.

په همدې پېړۍ کې پښتو د چاپ غېږې ته ولوېده. پښتو د راډيو په څپو کې خوره شوه. پښتو د سينما په پرده پلې شوه. پښتو د تلويزيون او کمپيوټر په سکرين راغله.

په دې پېړۍ کې پښتو ته ټول امکانات برابر شول چې د عصر غوښتنه او د وخت ضرورت و. ددغو امکاناتو تر څنگه دا اړه هم پيدا شوه چې پښتانه ليکوال له نويو غوښتنو سره سم ليکنې وکړي او نړيوال معيار په نظر کې ولري.

له همدې کبله په روانه پېړۍ کې د ليک او ليکوالۍ لارښودونه هم وليکل شول او د ليکوالۍ، املا او انشالوستونه په درسي کتابونو کې هم شامل شول.

د متن لنډيز:

ادب يو ژبنی هنر دی چې واقعيتونه په انځورونو کې وړاندې کوي. ادب دوي مهې برخې لري چې يوه يې تخليقي ادبيات او بله يې تحقيقي ادبيات دي. تخليقي ادبيات ادبي اثارو ته ويل کېږي لکه شعر، داستان، ډرامه او نور... تحقيقي ادبيات د ادبي اثارو د ماهيت منشاء، تکامل او څرنگوالي، په باره کې څېړنې کوي په بله وينا تخليقي ادبيات هنري ادبي اثار دي او تحقيقي ادبيات ددغو اثارو په باره کې بحث او څېړنه کوي. تحقيقي ادبياتو ته ادبپوهنه هم وايي. ادبپوهنه درې څانگې لري: ادبي تيوري، ادبي کره کتنه او ادبي تاريخ.

ادبي تيوري د ادبي اثارو پر منشاء، ماهيت، تکامل، ارزښت او دارزښت پر مېتو بحث کوي. ادبي کره کتنه پر ادبي اثارو قضاوت کوي. ديو اثر ښې او بدې خواې رابرسېره کوي او ليکوال ته لارښودنه کوي.

د ادب تاريخ هغه پوهنه ده چې د هنري ادبياتو د پيدايښت او ودې جريان له تاريخي شرايطو سره د ارتباط په لړ کې څېړي. دا درې واړه څانگې يوه له بلې سره ارتباط لري او يو د بل مرستندوی دي.



- ۱- زده کو ونکي دي متن په چوپه خو له و لولي او لاندې پوښتنو ته دې ځوابونه ووايي:
- د ادب کلمه له څه شي نه راوتلې ده؟
- ادب په څو برخو وېشل کېږي؟
- ادیبو هڅه کړې چې څانگې لري؟
- ادبي تاریخ څه ته وایي؟
- ژانر، ایپیک او لیريک کلمې څه شي ته استعمالېږي؟

- ۲- زده کوونکي دي د هغو ادبي ژانرونو نومونه واخلې چې دوی یې پېژني؟
- ۳- څو زده کوونکي دي په وار سره په کره کتنه خبرې وکړي چې کره کتنه څه گڼي لري؟

- ۴- تاسې په پښتو ژبه کې کوم او سني لیکوال پېژنئ؟
- ۵- زده کوونکي دي د خپل راتلونکي په هکله یو یو پراگراف ولیکي او په وار سره دې یې په ټولگي کې واوروي؟
- ۶- زده کوونکي دي لاندې لغتونه معنا او په جملو کې وکاروي:
(فضیلت، ریاضت، تهذیب، منشاء، ماهیت، تکامل، اختلاق، سانسور، تحول).



- زده کوونکي دي د متن په موضوعاتو کې ځانته یوه موضوع وټاکي او په اړه دې لس کرښې ولیکي، په راتلونکي درسي ساعت کې دې یې وولوي.



خوشحال خان خټک



د پښتو ادب منعځنې دوره په نو مياليو شاعرانو بڼکې ده چې هر يو يې ځانته ځانگړی ځای او اثر لري. يو له دغو نو مياليو څخه خوشحال خان خټک دی چې پښتو ادب پرې وياړي. دغه د تورې او قلم خاوند پښتو ادب ته ډېر ارزښتمن کتابونه په ميراث پرې ايښي دي.

خوشحال خان خټک د پښتو ادب سرلاری دی چې د حماسي سبک په رامنځته کېدو يې ډېر لارويان په ځان پسې روان کړي. په دې لوست کې به دده د ژوند او ادب پر بېلابېلو اړخونو پوه شئ.

- تاسې د خوشحال خان خټک په هکله څه معلومات لرئ؟
- خوشحال خان خټک پښتو ادب ته څه ورکړي دي؟
- ولې خوشحال د هند د حکمراني مغلي کورنۍ پر ضد جنگېده؟

خوشحال خان خټک د هند د مغلي پاچا نور الدين جهانگیر په وخت کې په (۱۶۲۲ هـ ق)، (۱۶۱۳ م) د پېښور په اکوړه کې وزېږېد.

پلار يې شهباز خان، نيکه يې يحيى خان او غور نيکه يې ملک اکوړى و. خوشحال خان په خپله يوه قصيده کې خپله پېژندگلوي په دې ډول کوي:

زه خوشحال د شهباز خان يم چې تورزن يم کان په کان
شهباز خان د يحيى خان و چې بل نه و هسې ځوان
يحيى خان د اکوړې و چې په توره شو سلطان
د اکبر بادشاه په دور شو د خپل ولس ستر خان
د هجرت زر دوه ويشت سن و
چې زه راغلم په جهان

د خوشحال خان مشر نيکه ملک اکوړى د هند د مغلي پاچا جلال الدين اکبر له خوا د خټکو د مشر په توگه وټاکل شو. اکبر پاچا ملک اکوړي ته له خير اباد نه تر نوباره پورې سيمه په جاگير کې ورکړه. د سرک ساتل او په پاچاهي لاره باندې د خاورو د تگ راتگ د محصول ټولو لږ امتياز هم ده ته ورکړل شو.

د خوشحال خان ژوند له ماشومتوب نه تر سپين زېرتوبه پورې له حوالثو ډک دى. دى شپږ کلن و چې په لنډې سيند کې ډوب شو، خو د کلې د يوې ښځې په واسطه وژغورل شو.

په اته کلنۍ کې پرې له څير نه يو کانى راوړوید او سر يې داسې ټپي شو چې يوه اوونۍ له مرگ سره لاس وگړوان و خو وروسته ورو، ورو په رغېدو شو.
د واده په شپه سختې ټپې نيو لى و او د کورنۍ غړو په پرستو کې داسې ټپا کړى و چې د ساه ايستلو توان يې نه و. خوشحال خان د پلار له مړينې وروسته د خپل قوم مشر وټاکل شو. دغه وخت د هند پاچا شاه جهان و او له خوشحال خان سره يې اړيکې ښې وې خو کله چې اورنگزيب خپل وروند مړه کړل او خپل پلار شاه جهان يې بندي کړ نو



خوشحال خان يې هم په (۱۰۷۴ هـ.ق)، (۱۶۶۴م) کې ونيو.

خوشحال خان دوه نيم کاله په ډيلي او د چيپور د رياست د رنتپور په زندان کې تېر کړل. بيا اگري ته ولېږل شو. د څلورو کالو بند او نظر بندۍ نه وروسته ازاد شو.

خوشحال خان چې کله خپل وطن ته راستون شو نو د هوډ نيولو په تکل کې و. خوشحال په خپل يو شعر کې دغه حالت په دې ډول څرگندوي:

پس له بنده دی دا عزم د خوشحال د خاطر جزم
پا نیولی مخ مګې ته یا مغلو سره رزم

خوشحال خان د پښتنو د امپراتورۍ د بیا جوړونې او افغاني دولت د جوړښت لپاره توره تر ملاکره او ویې ویل:

د افغان په ننگ مې وتړله توره
ننگیالی د زمانې خوشحال خټک یم

خوشحال خان له مغلو سره ډېر جنگونه وکړل. په ډېرو جنگونو کې یې مغلو ته ماته ورکړه، تر دې چې د هند مغلي پاچا اورنگزیب پخپله لاهور ته راغی او په حسن ابدال کې یې دوي میاشتي تېرې کړې.

ایمل خان مومند او دریا خان اړیدي هغه نومیالي پښتانه و و چې پخوا یې د مغولو د حکومت د ظلم او زیاتې په وړاندې د خپلو اکی، بیرغ پورته کړی او پښتانه یې د زادی جنگ ته تیار کړي و و. بیا نو خوشحال خان خټک هم ددغو نومیالیو مشرانو تر څنګ ودرېد او د مغولو په وړاندې یې د ستر جنگ میدان ته وروانگل.

د خوشحال خان د عمر وروستي څو کاله د سختو غمونو، مصیبتونو او ستونزو نه ډک کلو نه و و. د خوشحال خان یو زوی بهرام خان له مغلو سره ملګری شو او هڅه یې کوله چې خوشحال خان ونیسي او مغلو ته یې وسپاري.

بهرام خان له اورنگ زیب نه زده کړي و و چې سړی کولای شي خپل پلار زنداني کړي او خپل ورونه و وژني نو ده هم د خپل پلار د نیولو هڅه وکړه، خو بریالی نه شو او خوشحال خان هم خپل هوډ پرې نښود. خوشحال خان د ژوند په وروستیو ورځو کې



ايريدو ته لار او په ډمبره نومي خای کې يې پناه واخيسته.

خوشحال خان له ډبرو کړاوونو وروسته په ۱۱۰۰هـ ق ۱۶۸۹م له دې نړۍ څخه سترگې پټې کړې.

د خوشحال قدر که اوس په هيچا نشته
پس له مرگه به يې پيادکا ډبر عالم

خوشحال خان په عقیده سني مسلمان او په اهل سنت والجماعت کې حنفي و. د اهل بيتو سره يې ډېره مينه وه. د لمونځ او روژې ډېر پابند و او د سخاوت خو يې دا حال و چې د خانۍ او سردارۍ سره صاحب نصاب شوی نه و. وضعه يې فقيرانه وه، ډېر رښتينی او د رښتيا ويلو پابند و.

د ارادې ډېر کلک، ډېر تورزن، شجاع او خوداره سړی و. هميشه د احسان تابع و په ديني کې به يې هم د احسان حق نه هېرولو. طبيعت يې تېز و. د توپک، غشي او باز هر قسم ښکار به يې کو لو. بازونه او اسونه به يې ډېر ساتل. په کتاب، سرود او بنسټ مين و، دغه شوقونه يې تر اخري عمره ساتلي و.

خوشحال خان خټک په نظم او نثر کې ډېر کتابونه وليکل. تر ده دمخه په پښتو کې مسجع نثر دود و. خوشحال خان خټک پښتو نثر بېرته ساده او روان کړ. دستارنامه يې په ساده او روان نثر وليکله چې په نثر کې دده تر ټولو غوره کتاب دی.

خوشحال خان خټک دستارنامه په زندان کې وليکله او په ټولنه کې يې د مشرتابه لپاره شل هنرونه او شل خصصونه وټاکل. خوشحال خان خټک د پښتو په الفبا کې هم زياتونې وکړې. خوشحال خان خټک په شل کلنۍ کې د شعر ويل پيل کړل او پښتو شعر يې لوړو پوړيو ته ورساوه. د خوشحال خان خټک د شعر موضوعات رنگارنگ دي خو د رزم او بزم برخه يې درنه ده. د خان وطني او ملي کلام د هغه د ادبي اثارو يوه امتيازي او مهمه برخه ده. د خوشحال خان دا د ازادۍ له ولولو نه ډک اشعار که يو خوا د وطن سره دده مينه څرگندوي نو له بله پلوه د پښتنو او مغلو د سياسي کشمکش د تاريخ يو مهم څپرکی دی. د خان ملي شاعري له خپل قام سره د مينې، کلک هوډ، ازادۍ، مېړانې



او اصلاحی لارښوونو نه ډکه ده. د همدې مینې له کبله په خپل قام سخت انتقادونه کوي او د پښتنو د ښو صفتونو سره د هغوی د کردار نیمګړې خواوې هم بیانوي. هغه د خپل ولس او ټولنې ژوره مطالعه درلوده او د ټولو اړخونو څخه ښه خبر و. دا هر څه یې په خپل شعر کې انځور کړي او د دوی د اصلاح کوښښ یې کړی دی. دده په شاعرۍ کې د جذباتو ډېر زور، هیجان او تویان هم په ډېر اخلاص او صداقت سره ښکاري.

د خوشحال په کورنۍ کې دده زامن او لمسیان هم شاعران وو لکه دده زامن اشرف خان هجري، عبدالقادر خان خټک، صدر خان، لور یې حلیمه خټکه، لمسیان یې افضل خان خټک او کاظم خان شیدا هم د دیوانونو خاوندان دي. خوشحال خان خټک په نظم او نثر کې زیات کتابونه لیکلي چې ځینې مهم یې دادي:

د نظم برخه:

۱_ دیوان: د خوشحال خان خټک د شعرونو شمېر له څلوېښتو زرو بیتونو اوږی. خوشحال خان خټک په پښتو او فارسي دواړو ژبو کې شعرونه ویلي دي. فارسي شعرونه یې هم په دیوان کې راغلي دي.

۲_ بازنامه: یو منظوم اثر دی چې د بازونو د ډولونو، د هغوی د موضوعو د علاج او د بازونو د ښکار په هکله پکې معلومات راغلي دي.

۳_ هدایه: د فقهي د مشهور کتاب پښتو ژباړه ده.

۴_ ټینه: د فقهي په برخه کې دی او له عربي ژبې نه ژباړل شوی دی.

۵_ فضل نامه: فقهي موضوعات او نور اسلامي مسائل پکې راغلي دي.

۶_ سوات نامه: سوات ته د خوشحال خان د تګ خاطرات او د سوات جغرافیایي حالات پکې بیان شوي دي.

۷_ طب نامه: طبي موضوعات پکې خپرل شوي دي.

۸_ فرخنامه: د توري او قلم مناظره پکې راغلې ده.

۹_ فراقنامه: د خوشحال د بند د ورځو حالات پکې راغلي دي.



د نشر برخه:

۱_ دستار نامه: خوشحال خان خټک په دې کتاب کې د دستار د سړي لپاره شل هنرونه او شل خصلتونه بیان کړي دي.

۲_ بياض: په دې کتاب کې د خوشحال خان خټک ژوند ليک، دده د کورنۍ احوال او دده تاريخي کارنامې راغلي دي.
له بياض څخه د خوشحال خان خټک د نشر نمونه:

(په اخير د جمادي الثاني د تيرانه راروان شوم. راز علي، حسن علي، موسی و غیره ښه، ښه سواره بدرقه راسره و و.

په بازار راغلم. هورته اېمل خان په مخه راغی، سره کېناستو. دی تیراته راته، وی چې راسره جار وځه، ما وی چې که زه پوهېدای چې ته به ریشې زه به ستا وړاتلو ته معطل وم. اما اوس روان یم.

افريديو ستمولم، ستون نه شوم. اوس جار وځم څه خو عیب غونډې شي. يو څو خبرې مو سره وکړې، روان شوم، افریدي مې سره رخصت کړل. سرو پای بها مې هرکدام ته ورکړه، د خڅوبي په لار اېمل خان سره ډکې لږه راغلم، شپه مې هورته تېره کړه. سبا بېړۍ راغله، پورې شوو، ورو، ورو مومندو کې تلو.

وارو ښه پښتونولي کوله. هر ځای به په ښه ښه روش راغله. ضیافت و غیره به یې ښه وکړو. ځای په ځای راسره و و. تر خپل حدود نه یې تېرو لو، مهمند ښه عالم ولید شته.)

د خوشحال خان خټک د کلام نمونه:

چې خبر دې د راتلو راباندې وشي	چې خبر دې د کلام نمونه:
دا زما یاري دي هم گونډې په زړه شي	په کانه، کانه مې سترگې په خانه شي
که په پښو درځني درو مم زړه مې نشي	ته خو اوس له ما نه لږې مروړ شوي
لکه کښت چې په باران سره اوبه شي	گوره تا راباندې کومې کوډې وکړې
په برخ به ستونی چیرې پرېکاوه شي	چې لیدن د مین وکړمه تازه شم
	د ښه یار بېلتون د ستوني پرېکول دي



په ارمان د هغه وخت یم دریغه، دریغه!
که د زني سبب یې بیا زما په خوله شي
د خپل یار د جدائیه هسې کار دی
لکه ساه چې له وجود نه په وانه شي
بخته! هو مړه مدد بیا راسره وکړه
چې په غېږ کې مې بیا تللی یار ویده شي

د خوشحال سلام په وارو بنو بارانو
ګوندي بیا یې په لیدو سره زړه ښه شي

د متن لنډيز:

خوشحال خان خټک د پښتو ادب د منځنۍ دورې هغه نومېالی شاعر دی چې په نظم او نثر کې یې په لسگونو کتابونه لیکلي دي.
دی د مغلي پاچا نور الدین جهانګیر په زمانه کې په (۱۰۲۲ هـ ق) کال د پېښور په اکوړه کې زېږېدلی او په (۱۰۰ هـ ق) کې وفات شوی دی. په نثر کې یې مشهور کتاب دستارنامه دی او په نظم کې یې سوات نامه، باز نامه او د شعرونو دیوان ډېر زیات شهرت لري.

خوشحال خان په شل کلنۍ کې په شعر وېلو پیل کړی او په پښتو ادب کې د حماسي سبک سرلاری دی. خوشحال خان د هند د حکمراني مغلي کورنۍ پر ضد مبارزه کوله او د اورنگزیب پر ضد جنگېده.

خوشحال خان د پښتو ادب په بېلابېلو څانګو کې مهم اثار پرې ایښي او د ادب په هر ډګر کې یې قلم ډېر ښه چلېده. خوشحال خان خټک لا ډېر پخوا د خپل ځان په هکله ویلي و:

خټک خو پریږده په درست جهان کې عجب که هسې فرهنگيالی راشي



- ۱- زده کوونکي دې لاندې پوښتنې ځواب کړي:
- خوشحال خان په کوم کال او کوم ځای کې دنیا ته راغی؟
 - خوشحال خان ولې د اورنگزیب له خوا بندي شو؟
 - په نثر کې د خوشحال خان کوم کتابونه پېژنئ؟
 - په نظم کې د خوشحال خان مشهور کتابونه کوم دي؟
- ۲- زده کوونکي دې لاندې لغتونه معنا او په جملو کې وکاروي:
- (جزم، رزم، هوډ، بزم، يرغل، فرهنگيالي)
- ۳- زده کوونکي دې په وار سره د خوشحال شعر ولولي او ښوونکي دې د زده کوونکو د شعر لوستل او د کلماتو سم تلفظ وڅاري.
- ۴- زده کوونکي دې په لاندې شعر خبرې وکړي او د شعر اصلي مقصد دې روښانه کړي:

څټک خو پرېږده په درست جهان کې عجب که هسې فرهنگيالي راشي
۵- زده کوونکي دې د خوشحال د کلام نمونه ولولي او بيا دې د شعر مفهوم پخپلو خبرو کې ووايي.

۶- يو زده کوونکي دې د خوشحال د کوچنيتوب پېښې ووايي.

۷- څو زده کوونکي دې د خوشحال د کورنۍ د څو تنو شاعرانو نومونه واخلئ.




ستاسې له نظره خوشحال خان څټک څه ډول شخصيت دی؟

په دې اړه يوه لنډه مقاله وليکئ. د مقالې د ليکلو په وخت کې د خپلو مشرانو نه مرسته وغواړئ او يا هم له کوم کتاب څخه گټه واخلئ.



ښو فخره يا جمله پوهنه



په عامه توگه ژبه د پوهو لو او راپوهو لو يوه وسيله ده. موږ د خبرو له لاري يو بل پوهو و او خپل مطلب حلوو. په خبرو کي کلمې او جملې کاروو. د نحوي علم چي د ژبپوهنې يوه برخه ده، له جملې نه بحث کوي. ژبپوهنه هغه علم ته وايي چي د يوې ژبې اصلي جوړښت تر څېړنې لاندې نيسي يا هغه پوهنه ده چي د معاصرو علمي طريقو پر بنسټ د ژبې ماهيت او څرنگوالي مطالعه کوي. ژبپوهنه د بېلابېلو ژبو کورنۍ، د دوی خپلوي، ډلې او تاريخي بدلونونه هم څېړي.

ژبپوهنه درې برخې لري، فونولوژي (خږ پوهنه)، مورفولوژي (لغت پوهنه)، سنټکس (نحوه يا جمله پوهنه). جمله پوهنه د جملې د جوړښت او ډولونو په اړه بحث کوي. دادي په دې درس کي تاسي ته د جمله پوهنې په اړه معلومات درکوو. جمله څه ته وايي او په خبرو کي څه ارزښت لري؟

که د جملو جوړښت سم نه وي په خبرو کي به څه ستونزه رامنځته شي؟

نحوه یا جمله پوهنه (Syntax)

نحوه عربي کلمه ده چې لغوي معنا يې لاره، طريقه، روش طرز او دود دی. په اصطلاح کې د گرامر هغه برخه ده چې په جملو کې د کلمو د ځای پر ځای کېدلو، د کلمو پر اړیکو، ترتیب او ترکیب باندې غږېږي.

په بله وینا نحوه هغه پوهنې ته ویل کېږي چې د یوې ژبې د جملو، عبارتونو، فقرو، ترکیبونو له جوړښت، ترتیب او تنظیم څخه بحث کوي.

د وینا د توکو (اجزاو) خپل منځي اړیکې او جوړښت د نحوي موضوع ده. څرگنده ده چې جمله پوهنه په یوې جملې کې د کلمو (مورفیمونو) د گرامري ترکیب د یو ځای کېدو، طریقو، ترتیب او معنوي رابطه په یوې ټاکلې ژبه کې څېړي او یا په بله وینا د جملو لفظي جوړښت او معنوي ځانګړتیاوې مطالعه کوي نو ځنګه چې د نحوي مطالعې او څېړنې اصلي او اساسي مواد جملې دي نو په همدې توګه د کلمو ترکیب هم د جملو په جوړښت کې یوه برخه ګڼل کېږي، لکه: هلاک ولوېد. دا یوه ساده جمله ده او له دوو کلمو څخه جوړه ده. لومړۍ برخه یې ((هلاک)) چې د جملې فاعل (مسند الیه) او دویمه برخه یې ((ولوېد)) فعل (مسند) دی که چېرې په همدغې جملې کې د جملې د فاعل (هلاک) سره ځینې مورفیمونه چې نحوي رابطه سره ولري یو ځای شي نو دغه فاعل (هلاک) د خپلو اړوندو توکو سره یو ترکیب دی. لکه ښه هلاک، یو ډېر ښه هلاک، یو غښتلی تکره ښه هلاک. دغه ډله کلمې له یو بل سره نحوي رابطه لري او په پورتنۍ جمله کې د هلاک سره د مبتدا په حیث راځي چې د ترکیب په نامه یادېږي. همدارنګه د (ولوېد) فعل سره چې د جملې مسند دی یو شمېر نورې کلمې یو ځای شي او نحوي رابطه ولري د جملې په مسند (څېر) کې راځي، لکه: سخت ولوېد، په زوره ولوېد، سخت په زوره ولوېد. یا وران ولوېد، ډېر وران ولوېد، خورا ډېر وران ولوېد.

په پورتنۍ اسمي ترکیبونو کې گورو چې هلاک د ترکیب اصلي جز دی او د خپلو متعلقانو سره یو اسمي ترکیب ګڼل کېږي او په دویمه برخه کې ولوېد د فعلي ترکیب اصلي



جز دى نو فعلي تركيب ورته وېلى شو.

نو وېلى شو چې تركيب د دوو يا زياتو د خپلو اكو او ناخپلو اكو، كلمو او مورفيمونو له يو ځاى كېدو څخه عبارت دى چې اجزا يې يو له بله سره گرامري ارتباط ولري. تركيبونه بيا په خپل وار د معنا او جوړښت له مخې بېلابېل ډولونه لري.

جمله (Sentence): جمله عربي كلمه ده. لغوي معنا يې مجموعه او تو لگه ده او په اصطلاح كې د الفاظو او كلمو يو داسې تركيب دى چې يو بشپړ مفهوم څرگندوي. يا په بله وينا جمله د يوې ژبې هغه خپلواكه گرامري برخه ده چې د جوړښت او معنا له مخې پوره او بشپړه وي.

د جملي بنسټيزې برخې: هره جمله دوه بنسټيزې برخې لري. ابتدا او خبر چې د جملي زوى يا هسته جوړوي. لكه په دې بېلگو كې: نجونې راغلې، رڼ تېره شوه، تولنه وده كوي، په دغو جملو كې د ابتدا (مسند اليه) او خبر (مسند) برخې په خپلواكه توگه راغلي دي.

۱_ ابتدا (مسند اليه، فاعل = subject)

ابتدا د جملي يوه خپلواكه (مستقله) معنا لرونكې برخه گڼل كېږي. په جمله كې ددغې برخې په اړه خبر وركول كېږي. يا ابتدا (مسند اليه) هغه برخه ده چې د هغې په نسبت څه ويل كېږي. يعنې د يو حكم نسبت ورته كېږي.

په دې برخه كې د اشخاصو نومونه، د شيانو نومونه، ضميرونه، صفونونه، عددونه، قيدونه له ټولو ساده او مركبو بڼو سره راځي. سربېره پر دې په اصلي حالت او اوښتي يا (مغيره) حالت كې هم راټالې شي. لكه: زده كونكي د ازموينې په فكر كې دي. لمر راوخوت. خلكو خپل كار كاوه، تيل توى شول.

په پورته جملو كې (زده كونكي، لمر، خلكو، تيل) د ابتدا (مسند اليه) او د جملو نورې برخې د خبر (مسند) په توگه راغلي دي.

۲_ خبر (مسند): خبر يا مسند د جملي هغه بنسټيزه برخه ده چې د ابتدا (مسند اليه)

حال څرگندوي. خبر هم د ابتدا په شان د وينا او كلام له ټولو توكو څخه راټالې شي.



خبر د جوړښت له مخې کېدای شي چې ساده او یا مرکب وي. خبر په دوو ډولونو وېشل کېږي: اسمي او فعلي.

هغه جملې چې د خبر په برخه کې یې پوره فعل یا فعلي ترکیب راغلی وي، د فعلي جملې په نامه یادېږي. هغه جملې چې مېتدا او خبر دواړه یې نومونه وي اسمي جملې ورته وایي، لکه: د کلي مشر خانمیر دی (اسمي جمله)، زه ښار ته ځم (فعلی جمله).

د جملې ډولونه: جمله د جوړښت له مخې په دوو لویو ډلو وېشل کېږي، یوه ستوي یا ساده جمله، غیرګډه یا مرکبه جمله.

۱- یوه ستوي یا ساده جمله: یوه ستوي جمله هغه ده چې له یو فاعل او یو فعل څخه جوړه وي. یا په بله وینا له یو مېتدا او یو خبر څخه جوړه وي، یوه ستوي جمله په دوه ډوله ده:

الف: لنډه ساده یوه ستوي جمله: هغه جمله ده چې بنسټیزې برخې (مېتدا - خبر) یې له یوې خپلواکې کلمې او یا لنډ ترکیب څخه جوړ وي، لکه: احمد راځي، جمیله راغله، د لمر سترګه پروت نه، سپوږمۍ راوختله.

ب: اوږده یوه ستوي جمله: هغه جمله ده چې بنسټیزې برخې (مېتدا - خبر) د څو ساده لنډو یا اوږدو ترکیبونو څخه جوړ وي، لکه:

د احمد شاه بابا ننو ونځي زده کوونکو په کلاښ، ازموینه کې ښې نمرې واخیستې.
د ملالۍ لېسې نجونو د والیبال په سیالۍ کې ښې نمرې ترلاسه کړې.

۲- مرکبه یا غیرګډه جمله: هغه جمله ده چې له دوو یا زیاتو ساده (یوه سترو) جملو څخه جوړه او یوه جمله له بلې سره لفظي او معنوي اړیکې ولري، خو هره جمله خپلې ځانګړنې ولري.

په پښتو ژبه کې غیرګډه یا مرکبه جمله دا لاندې ډولونه لري:

۱- پیوستې یا خپلواکې غیرګډې جملې: هغه دي چې له دوو یا زیاتو یوه سترو جملو څخه جوړې شوي وي او دغه جملې په نحوي توګه یو له بل سره مساوي حیثیت ولري. په نسبي توګه خپلواکې ګڼل کېږي، په دوه ډلو وېشل کېږي:



الف: لنډه غبرگه پيوسته جمله: چې د دواړو جملو اساسي برخې يې له لنډو ساده اسمي او فعلي تركيبونو څخه جوړې وي، لكه:

لمر راوخت او شاوخوا رپا شو، سپوږمۍ پرېوته او شاوخوا تياره شوه

ب: اوږده پيوسته غبرگه جمله: هغه ده چې د جملې په ابتدا او خبر دواړو برخو کې د جملې اجزاي له دوو نه زيات توکي ولري او په اجزاو کې يې ډېرښت او پراخوالی راغلی وي، لكه:

ازمونږنه راغله او زياتره زده کونکي د ازمونږني له سختوالي څخه په دار او انديښنه کې دي. دا غبرگې جملې هم په دوه ډولې دي.

لومړۍ: آزاده يا پراښتې جمله: هغه جمله ده چې له دوو، درېو يا ډېرو جملو څخه جوړه وي چې شمېر يې نور هم پسې زياتېدای شي؛ خو دغه جملې په ازاد چوکاټ کې راځي، لكه:

كله به باران وړېده، كله به واوره وړېده، كله به شين شو، كله به ريځ شوه او د باران څاڅكي به شول.

يا: كله به ورو روان و، كله به تېز شو او په منډه به شو او چې ستړی به شو نو دمه به يې وکړه.

۲_ محدود يا تړلې او ناخپلواکه غبرگه جمله:

دا جملې معمولاً په دوو جملو ختمېږي. كله كله درې جملې هم سره يوځای شوي وي، لكه: بايد تللی وای خو لاړ نه شو.

د معنا له مخې د جملې ډولونه: په پښتو ژبه کې جمله د معنا له مخې په دوو لويو ډلو وېشل کېږي: ۱_ خبري، ۲_ ناخبري.

لومړۍ: خبري يا بياني جملې: هغه جملې دي چې د يو څيز د حال او کيفيت بيان او څرگندونه کوي. يا يو فکر د خبر په توگه بيانوي. په ليکنه کې ددې جملې په پای کې ټکی (.) اېښودل کېږي، لكه:

احمد شاه بابا د افغانستان نوميالی واکمن تېر شوی دی.



ملا له د ميو ند يو ه ائله مبرمن وه.

خبري جمله په دري ډوله ده:

الف: حقيقي مښته خبري جمله: هغه جمله ده چې د يوې اصلي او حقيقي پېښې بيان کوي، لکه: زده کوونکو درس ولوست.

ب: حقيقي منفي خبري جمله: د هغه څه څرگندونه کوي چې په واقعيت کې نې شته والی ثابت نه وي، په دې جمله کې د نفې ادات د کومکي فعل نه مخکې راځي، لکه: زده کوونکي درس نه لولي.

ج: تاکيدي خبري مښته جمله: هغه جمله ده چې د يو واقعيت د تائيد، تصديق او تاکيد لپاره وي. د (خو) ادات ورسره يو ځای راوړل کېږي، لکه:

وطن خو په هر چا گران دی.

دوېم: ناخبري يا انشايي جمله:

ناخبري يا انشايي جمله دا لاندې ډولونه لري:

۱_ د پوښتنې جمله: هغه جمله ده چې ويونکی پوښتنه کوي. په دې جمله کې د يو شخص، ځای، موضوع او وخت په باره کې پوښتنه کېږي او د ځواب غوښتونکي وي. په وينا کې ددې جمله ځانگړنه د غږ لوړوالی او فشار وي او په ليک کې يې د پوښتنې نښه (؟) په پای کې اېښودل کېږي، لکه: چېرته څې؟ څه وخت راغلي؟

۲_ امریه جمله: په دې جمله کې د ويناوال مطلب او موخه د يوه کار غوښتنه، امر، حکم، غوښتنې، هيلې، بلنې، مشورې او اخطار په بڼه وي. دا جمله هم د ويلو ځانگړی غږ لري، لکه: درس ولوله! راځه چې څو! دلته راشه! بيا داسې ونه کړې! کتاب راکړه! ۳_ تعجبی جمله: دا جمله د حيرانتيا په حالت کې ويل کېږي، يا د حيراني څرگندونه کوي. دا هم د پوښتنې په حالت کې ويل کېږي خو د هغې سره يې توپير دادی چې ځواب نه غواړي، لکه:

څومره ښه نجلۍ ده! څه کارونه دي وکړل!

۴_ تمنايي جمله: په دې جمله کې د غوښتنې او هيلې مفهوم نغښتي وي، لکه:



کاشکې ورشم، ارمان چې تللی وای.

۵_ شکي احتمالي جمله: چې مقصد او مطلب پکې ثابت نه وي او شخص په دوو کې حیران او دوه زړی وي، لکه: ښايي وروړ يې هم ورسره راشي. گوندي ښه کتاب وي.

۶_ ټينگاري جمله: د تاکيد او ټينگار په موخه او مقصد راځي، لکه: خامخا ورځم، حتمي راشه!

۷_ قسميه جمله: چې په يو کار باندې د خلکو د باور کو لو لپاره په يو سپېڅلي، لوړ، محترم ذات باندې لوړه (قسم) کول څرگندوي، لکه: خداېو درځم.

۸_ دعائيه جمله: د خير ښېگڼې د غوښتنو او څرگندولو لپاره ويل کېږي، لکه: څه الله دې مرستندوی شه!

د متن لنډيز:

ژېږونه د يوې ژبې جوړښت او څرنگوالی تر څېړنې لاندې نيسي. درې برخې لري، غږ پوهنه (فونولوژي)، لغت پوهنه (مورفولوژي)، سنتيکس (جمله پوهنه). جمله عربي کلمه ده معنا يې مجموعه او ټولگه ده. په اصطلاح کې د کلمو داسې يو ترکيب دی چې يو بشپړ مفهوم څرگند کړي. جمله له دوو برخو څخه جوړه ده چې لومړۍ برخې ته ابتدا او دويمې برخې ته خبر وايي. په ابتدا کې نومونه، صفتونه، قيدونه او نور راځي. خبر د ابتدا حال څرگندوي او په خبر کې فعلونه او نومونه راځي. د جوړښت له مخې جملې په يوه ستوي او مرکبې جملې وېشل کېږي چې هره ډله يې بېلابېل ډولونه لري. جمله د معنا له مخې په خبري، ناخبري جملو وېشل کېږي چې بيا هره ډله بېلابېل ډولونه لري.



۱- زده کو ونکي دي متن په چوپه خوله ولولي او بيا دي لاندې پوښتنې ځواب کړي:

- ژبپوهنه کومې برخې لري؟
 - جمله څه ته وايي؟
 - جمله له کومو برخو څخه جوړه ده؟
 - خبر په څو ډولونو وېشل کېږي هر ډول يې څرگند کړئ؟
- ۲- زده کو ونکي دي پخپله خوښه څو جملې وليکي او په هغه کې دي مبتدا او خبر په نښه کړي.

۳- زده کو ونکي دي په دوه ډلو وېشل شي، يوه ډله دي د يوه ستوري جملې مثالونه ولولي او بله ډله دي په وار سره د مرکبې جملې مثالونه ولولي، بنسټونکي دي د زده کو ونکو تېروتنې سمې کړي.

۴- زده کو ونکي دي د معنا له مخې د جملو ډولونه پخپلو کتابچو کې له مثالونو سره وليکي او بيا دي يې په وار سره په تو لگي کې ولولي، لکه (مثبته خبري جمله، منفي خبري جمله، د پوښتنې جمله، امریه جمله، تعجبې جمله، تمنائي جمله، شکي جمله)


۵- زده کو ونکي دي پخپله خوښه يوه يوه جمله ولولي او بيا دي څرگنده کړي چې څه ډول جمله ده؟



زده کو ونکي په کور کې يو ځل بيا متن ولولي او د متن پر بنسټ دي پخپله خوښه څو ډوله جملې جوړې کړي. بله ورځ دي يې په پښتو درسي ساعت کې ولولي.



ملي نظمونه



- په پښتو ژبه کې دوه ډوله نظمونه دي چې يوه ډله يې ملي نظمونه او بله ډله د شوقي شاعري په تقليد کلاسيک ډيو اني نظمونه دي. د ملي نظمونو برخې ته د ولسي ادبياتو نومونه کارول شوي ده، ځکه چې دازموږ د ولس خپل مال دی او د چا په تقليد نه دي ويل شوي. د پښتو ولسي ادبيات يوه بډايه څيره لري چې د مختلفو ډولونو په درلودلو سره يې سيال د سيمې په ژبو کې نشته. ولسي ادبيات دوه عمده برخې لري، د نثر برخه او د نظم برخه. د نظم يوه برخه يې هغه ده چې ويونکي يې معلوم نه دي او په ټول ولس پورې اړه لري چې دې ته عامې سندرې وايي. بله برخه يې هغه نظمونه دي چې ويونکي يې معلوم دي او دې برخې ته خاصې سندرې وايي.
- د ولسي ادبياتو ډېره برخه په ولس کې خوره ده او لږه برخه يې د څېړونکو له خوا راټوله شوې ده. په دې درس کې به تاسې د ملي نظمونو په اړه يو بحث ولولئ چې په ولسي شاعري کې ترې زموږ ولسي شاعران گټه اخلي.
- تاسې د ولسي شاعري په اړه څه معلومات لری؟
- په ولسي شاعري کې کوم ډولونه پېژنئ؟

نظم په لغت کې د مرغلرو پېيلو ته وايي او په اصطلاح کې هغه کلام دی چې وزن او قافیه ولري. نظم بېلابېل ډولونه لري چې دغه ډولونه د لومړي ځل لپاره په عربي ژبه کې د عروضي سیستم پر بنسټ رامنځته شوي دي او هر ډول ته يې ځانگړی قالب ټاکل شوی دی. د نظم دغه ډولونه لکه غزل، قصيده، مثنوي، مخمس، مسدس او نور هر يو ځانته جلا ځانگړی قالب او مشخصات لري چې يو له بل نه پرې توپير لري.

د نظم دغه ډولونه د عربي ژبې څخه فارسي او بيا پښتو ته راوړل شوي دي چې په هماغه تقليد تراوسه ويل کېږي او رواج لري. پښتو ژبه له دغه ډول نظمونو سره ډېر خپل ملي نظمونه هم لري چې وزنونه يې هم خپل دي او د چاپه تقليد نه دي ويل شوي.

په دې توگه ويلی شو چې په پښتو ژبه کې دوه ډوله نظمونه شته چې يو ډول يې ملي نظمونه او بل ډول يې عروضي نظمونه دي چې مشترک نظمونه هم ورته وايي او دا ځکه چې دغه نظمونه په عربي، فارسي او پښتو کې مشترک دي.

ملي نظمونه: ملي نظمونه د پښتون ولس خپل مال دی. له کومې بلې ژبې نه نه دي راغلي. پخپله ولسي شاعرانو جوړ کړي او ټاکلي وزنونه او قالبونه يې هم ورته پيدا کړي دي.

پښتو ملي نظمونه هم په دوه ډوله دي چې يو ډول ته يې عامې سندرې ويل کېږي. ويونکي يې معلوم نه وي او په ټول ولس پورې اړه لري لکه لنډۍ، سروکي، نارې، د ښادۍ بدلي او نور...

بل ډول يې خاصې سندرې دي چې د نالوستو ولسي شاعرانو له خوا جوړېږي او شاعران يې معلوم کسان وي لکه چاربيتې، بدلي، بگتۍ، لوبې، داستان، مقام او نور... دلته يې ځينې نمونې معرفي کوو:

۱- لنډۍ: د پښتو د شفاهي ادبياتو يو مشهور ډول دی چې ټول پښتانه يې پېژني. لنډۍ دوي مسرې لري چې لومړۍ يې لنډه نهه سيلابه او دويمه يې اوږده ديارلس سيلابه ده. لنډۍ ته د پښتنو په ځينو سيمو کې ټيکۍ، ټپه او مسرۍ هم وايي. د لنډيو ويونکي نه دي معلوم. د عام ولس مال دی. د نارينه وو او ښځو له خوا ويل کېږي. په لنډۍ کې



يو بشپړ مفهوم بيانېږي. په لنډيو کې د پښتنو د کليوالې ژوند او کلتور د بېلابېلو اړخونو ځانګړتياوو انعکاس موندلی دی. د لنډيو موضوعات مختلف وي او د ژوندانه هره موضوع پکې ليدلای شو.

د لنډيو څو مثالونه:

تن مې د شنې نکرېزي پاڼه
ظاهر تازه دڼه رنگ په وينو يمه

* * *

د سترگو تور لالی مې ورک دی
په زرگر ناسته يم څېره يې جوړمه
۲ – نيمکې يا سروکې: سروکې يو ډول شعر دی چې له لنډيو سره ويل کېږي. د سندري د سر حيثيت لري، مختلف شکلونه لري، ځينې سروکي يوه مسره وي، ځينې دوي مسرې، ځينې درې او کله تر پنځو هم رسېږي، کله کله دواړه مسرې يو شي او کله يوه لنډه او بله اوږده وي. په سروکو کې د عشق، مينې او رزم موضوعات راځي. ځينې عام سروکي دي او ځينو ته د اتڼ سروکي وايي.

پسې ورچگ کړه سره لاسونه

لنډ کړه د تپکې مزی دي

خال به دي وړان شي

بله نمونه:

هلاک نری چنار دی جلی د گلو ونه

یا:

لوزنگ کر مه که لو مې گډوکر ياره تا به راو لمه

۳ – نارې يا غبرونه: نارې يا غبرونه څو ډولونه لري لکه د اتڼ نارې، تاريخي نارې

او د نکلونو نارې. د اتڼ نارې د اتڼ په ميدانونو کې ويل کېږي، تاريخي نارې د بېلابېلو تاريخي وختونو په اوږدو کې د ځينو تاريخي پېښو په اړه ويل شوي دي. د نکلونو نارې



د نکل چيانو له خوا د نکل په بېلابېلو برخو کې د نکل د کرکټرونو له خولې بيانوي. د لنې نارې دوه مسرېزې، درې مسرېزې او څلور مسرېزې وي. د مسرو لنډوالی او اوږدوالی يې هم ډول ډول وي، د تاريخي نارو جوړښت دوه مسرېزې دي چې يوه يې لنډه او بله يې اوږده ده. د نکلونو نارې دوه مسرېزې او درې مسرېزې وي، کله هم قافيه وي او کله نه وي، لکه:

سر د سره پالنگه هسک کره فتح خانه
ياغي سوي هندوستان رعيت ملکو نه

* * *

کرميه چې غم نه وي ته غم راوړې
کرميه که زما په دعاکېزې
کرميه په لم غوټه سپرو واوړې

چاريتنه: د پښتو د ملي اشعارو يو مهم ډول دی چې کيسې، نکلونه، داستانونه او نور اوږده اوږده مضامين پکې ويل کېږي. ويونکی يې معلوم وي او د پښتو د خاصو سندرو يا نظمونو يو ډول دی. چاريتنه يو سر لري چې هغه ته کسر يا پيرو وايي. کسر يا پيرو يو ځل د چاريتې په سر کې ويل کېږي او وروسته بيا له هر بند نه تکرارېږي. چاريتې د مسرو د شمېر د اوږدوالي او لنډوالي له مخې يو تر بله توپير لري. د چاريتو د بندونو د مسرو شمېر له څلورو څخه نيولی تر شلو مسرو پورې رسېږي. همدغه سبب دی چې د مثنوي او قصيدې په شان اوږده مضامين پکې راتلاي شي. په چاريتنه کې د موضوع تسلسل او ارتباط يو مهم شرط دی او په يوه چاريتنه کې ډېر موضوعات نه راوړل کېږي. دلته د خانمير د يوې چاريتې څو بيتونه د نمونې په ډول راوړو چې هر بند يې دولس مسرې لري:

په چپ کې ډال په ښي خنجر نيسه د غلېلم مخه بـرايـر نيسه
يا به له صدقه خپل وطن شي زما يا به په سرو وينو کفن شي زما



په دروغو نه دي دغه لايې زما په غوږو واوره واره پاكې زما
كه چېرې بربد مې يو ځل راغى په تا پوره شه اجل دى دا چې راغى په تا
مائه وصيت د موره پلاره شوى يو ځلي نه په خو، خو واره شوى
د ننگ پر ځاى وركوى سر زامنو مختورن مه شئ په محشر زامنو
وصيت د پلار به گاهې هېر نه كړمه خو ځان د هغه پلار په څېر نه كړمه
كله به هېر د پلار سخن شي زما
يا به په سرو وينو كفن شي زما

رباعي: د پښتنو عوام خلك هغه غزلې ته چې موضوع يې پند او نصيحت وي،
رباعي وايي. كله چې سندر غاړى په ساز پيل كوي لومړى يوه رباعي وايي او بيا ورپسې
چاربيته يا داستان او يا لوبه اوروي. ځينې خلك ورته مقام هم وايي.
د مجلس په پيل كې له دې كبله اورول كېږي چې د مجلس د گډونوالو پاملرنه ځانته
راوړي. دلته به د رحمان بابا يو شعر چې د مقام او رباعي بڼه لري ولولو:

په ښه خوى د پند خواهانو بې پروايم
په نرمۍ لكه اوبه د اور سزايم
و هر چاته په خپل شكل څرگندېږم
آينې غوندي بې رويه بې ريسايم
قناعت مې تر خرقې لاندې اطلس دى
پټې د درست جهان بادشاه ظاهر گدايم
د غونچې په څېر په سل ژبو خاموش يم
لكه بوى هسې په پټه خوله گويايم
كه چا لار د عاشقۍ وي وركه كړې
زه رحمان د گمراهانو رهنما يم



بگتۍ: په پښتو اشعارو کې بگتۍ يوه غوره او خوږه برخه ده چې ځينې خلک يې لوبه هم بولي. بگتۍ د چاربيتو په څېر يو سر لري چې په عمومي ډول يو بيت وي او د دواړو مسرو قافيه يې سره برابرې وي. د هر بند وروستۍ مسره د بگتۍ له سر سره په قافيه کې برابرې وي.

سر د هر بند په پای کې تکرارېږي. د سر لومړۍ مسره يې اوږده او دويمه يې لنډه وي.

د بگتۍ هر بند معمولا درې مسرې وي:

غومنه لري که له ما عاجز غمگينه راتاو شه لونگينه

وډې وښتم روغسه دې نه کرم نوره ياري درسه نه کرم

بل دې په سرو شنبو نټکې، زانگي مينه

راتاو شه لونگينه

د محمد نور فقيره پخته څنگه راپېورتې له تخته

بخت مې کوټه شو اس مې لاړ سره له زينه

راتاو شه لونگينه

د متن لنډيز:

په پښتو کې دوه ډوله نظمونه ويل کېږي چې يو ډول ته يې ملي نظمونه وايي او بل ډول ته مشترک کلاسيک ديواني نظمونه چې په عربي، فارسي او پښتو کې مشترک دي.

په دې لوست کې مو يوازې په ملي نظمونو بحث وکړ او د هغوی له ډلې مو يو څو نمونې درويژندلې. ملي نظمونه هم په لومړي سر کې په دوو ډلو وېشل کېږي چې يوې ډلې ته يې عامې سندرې وايي. عامې سندرې هغه دي چې ويونکي يې معلوم نه وي او د ټول ولس مال دی. په دغو سندرو کې لنډۍ، کاکړۍ، نيمکۍ يا سروکي، نارې يا غږونه، کيسۍ، فالونه، د بنيادۍ سندرې او د ميندو سندرې راځي.

بله ډله يې خاصې سندرې دي. ددې سندرو شاعران په ولس کې معلوم دي او د ولسي شاعرانو په نومونو يادېږي. په دې ډله کې چاريتي، بدلې، بگتې، لوبې، داستان، مقام (غزل) او نور...

د پښتو دغه ملي اشعار د پښتو ادبياتو يوه مهمه برخه ده چې د پښتنو د اجتماعي، ملي، سياسي او فرهنگي ژوند ټولو خواو پکې انعکاس موندلی دی. د پښتو دا ملي نظمونه د نورو ژبو په تقليد نه دي ويل شوي، بلکې پخپله د پښتنو ايجاد دی.



۱- زده کونکي دې متن په چوپه خوله ولولي او بيا دې لاندې پوښتنې ځواب کړي:

- په پښتو ژبه کې څو ډوله نظمونه پېژنئ؟
- نظم څه ته وايي؟
- په ملي نظمونو کې کوم ډولونه پېژنئ؟
- لنډۍ، څه ته وايي؟

۲- زده کونکي دې پخپله خوښه د يو ملي نظم په اړه څو کرښې له مثالونو سره وليکي او په ټولگي کې دې يې په وار سره واوروي.

۳- زده کونکي دې په وار سره په متن کې راغلي نظمونه په لوړ غږ ولولي او مفهوم دې پخپلو خبرو کې ټولگيوالو ته ووايي.

۴- زده کونکي دې په وار سره د ملي نظمونو په موضوعاتو خبرې وکړي چې کوم موضوعات پکې راځي؟

۵- متن په غور ولولئ او په متن کې خاص نومونه په نښه او په ټولگي کې يې ووايئ.



خاص نوم: هغه نوم دی چې د یو خاص شخص او خاص خای بنسکارندويي کوي، لکه: احمد شاه بابا، ملالی، ننگرهار، کابل او نور...

۶- زده کونکي دې متن ولولي او د صفت کلمې دې پخپلو کتابچو کې وليکي او بیا دې په ټولگي کې ولولي.

صفت (ستاینوم): صفت هغه کلمه ده چې د نوم څرنگوالی څرگندوي، لکه: تور، سپین، ښه، بد، روغ، ناروغ، لوړ، ټیټ او نور...

۷- زده کونکي دې په وار سره د رحمان بابا شعر ولولي او پر مفهوم باندې دې خبرې وکړي.

په ښه خوي له بدخو اهلانو بې پروا یم
 په نرمۍ لکه اوبه د اور سزا یم
 و هر چاته په خپل شکل څرگندېږم
 آينې غونډې بې رویه بې ریا یم
 د غونډې په خبر په سل ژبو خاموشه
 لکه بوری هسې په پټه خوله گويا یم
 قناعت مې تر خرقې لاندې اطلس دی
 پټ د درست جهان بادشاه ظاهر گدا یم



زده کونکي دې د خپلې سیمې د یو ولسي شاعر په اړه خو کرښې وليکي او د ضرورت په وخت کې دې د کورنۍ له غړو او یا کتاب خڅه مرسته ترلاسه کړي.



ولسي کيسه



کيسې د انسان له ژوند سره پيل شوي دي او بيا خو په خوله له يو نسل نه بل ته لېږدول شوي دي. کله چې انسانانو خط ايجاد کړ نو بيا ځينې کيسې وليکل شوې. خو د ولسي کيسو زياته برخه او س هم د خلکو په ذهنونو کې ده او راټولې شوي نه دي. د ولسي کيسو ويونکي معلوم نه وي په يو شخص پورې اړه نه لري بلکې په ټولو پورې اړه لري.

هر ملت خائنه ولسي کيسې لري چې د هماغه ملت ځانگړتيا وي، دود دستور او تاريخ تړيښه نو مو نو پکې تغير موندلی وي. د ولسي کيسو زياته برخه خيالي بڼه لري. حوا دښ او پېښې پکې له عقل نه لري او تخيلي بڼه لري. په ولسي کيسو کې يو ه برخه داسې هم شته چې د رښتيني ژوند له پېښو سره تړاو لري او خيالي بڼه نه لري. د نړۍ د ملتونو له ولسي کيسو نه ځينې کيسې د و مره شهرت ته رسېدلي دي چې په نړيوالو ولسي کيسو کې شمېرل شوي دي او ددغه شهرت له کبله د نړۍ په ډېرو ژبو ژباړل شوي دي.

- په دې لوست کې مو د چک د ولس يوه ولسي کيسه غوره کړې چې ددې کيسې په لوستلو سره به تاسې د نړۍ د ولسي کيسو سره آشنا شئ.
- کو مه ولسي کيسه مو په ياد ده؟
- د کوم بل هېواد ولسي کيسه مو اوږدې ده؟

ولسي کيسه د پښتو ژبې د شفاهي ادبياتو ډېره خوندوره برخه ده. داسې کيسې له پېړيو، پېړيو راهيسې د ولس په حافظه کې پاتې شوي دي او ځينې کيسې يې تر نن ورځې رارسېدلي دي. دا کيسې په کليو او بانډو کې موجودې دي. که کومه کيسه په يو کلي کې رامنځته شوې ده نو هلته پاتې شوې نه ده او نورو کليو ته رسېدلې او عامه شوې ده. دغه کيسې چې له يو ځای نه بل ځای ته انتقال شوي ځينې محيطي اصطلاحات او جغرافيوي نومونه يې تغير شوي دي. په دې توگه د وخت په تېرېدو سره يې د بيان په ژبه کې هم تغير راغلی دی.

د پښتو په ولسي کيسو کې دوه ډوله کيسې دي چې يو ډول يې د پښتو خپلې کيسې دي او بله ډله يې له نورو ژبو څخه راغلې دي. د پښتو په خپلو ولسي کيسو کې قهرمانان، چاپېريال او ټول کره وره پښتني وي. په دې کيسو کې پېښې او کرکټرونه هم پښتني رنگ لري. دا کيسې ځينې ډېرې اوږدې او ځينې لنډې دي.

په دې کيسو کې بيا ځينې په نظم شوي او ځينې په نثر کې دي. دا کيسې مختلف موضوعات لري او د پند او عبرت ټکي هم پکې وي. په ځينو کې تخيلې اړخ ډېر غالب وي لکه د ديوانو او پېريانو کيسې او ځينې يې له رښتينې ژوند سره اړخ لگوي.

دا کيسې پخوا په ولسونو کې د ژمي په موسمونو کې د ساعت تېرولو لپاره ويل کېدلې خو د ساعت تېرۍ تر څنگه يې ځينې مثبتو خو او د ولس په کړو وړو کې مثبت اغېز هم درلود.

اوس ددې کيسو ويلو رواج يا خو بيخي پای ته رسېدلی او يا په ډېره لږه اندازه موجود دی، همدغه وجه ده چې زموږ يو شمېر ناظمانو زموږ د ولسي کيسې په نظم کړي لکه آدم خان او درخانې، دلي او شهې، موټمن خان او شيرينو، طالب جان او گل بشره، موسی خان او گل مکې، فتح خان او رايا او نورې...

ځينو ليکوالو په نثر کې هم ولسي کيسې او واره واره حکايقونه راټول او په کتابي شکل خپاره کړي دي. ددې کيسو راټولول او خپرول زموږ د ژبې او ادبياتو په بډاينه کې ستره اغېزه لري.



ښوړو

(د چک ولس کیسه)

يوه شپه له سيلی سره باران هم ورېده، سخت تویان و او خلک په خپلو کورونو کې و. يوه سپين سړي ښځه ځانته يوازې اوسېده. د هغې د کور دروازه وږېېده. هغې فکر وکړ چې سيلی دروازه تيل و هله. خو لږه شپه نه وه تېره چې ورپه زوره، زوره وږېېده.

سپين سړي ژر دروازه خلاصه کړه. وېې ليدل چې يو ځوان سړی په لمدو خيستو جامو کې ولاړ او له پخنی نه رېږدي. سپين سړي ښځې ته يې وويل:

– زه مسافر یم، که نن شپه دې راته په خپل کور کې ځای راکړنو زه به دې دا احسان تول عمر نه هېروم.

سپين سړي ښځې وويل:

– ښه ده، دغه راشه په نغري کې اوربل دی. خپلې لمبې جامې و چې کړه خو زه دوډۍ هم نه لرم او ستا لپاره کت هم نشته. ته مجبور ده يې چې له نغري سره نژدې پر دې کمپله شپه تېره کړې.

سړي ورته وويل:

– بس چې سرېناه وي، نور مې هېڅ نه دي په کار.

ښځې په نغري کې نورې و چې درې کېنودې. او رتازه شو. سړی چې تود شو او جامې يې هم و چې شوې نو د خپل کميس له جيبه يې د اوسپنې يو ميخ راويست. دا به يې په خپلو لاسونو کې اړاوه رااړاوه.

ښځې ورته کتل خو غږ يې نه کاوه. سړي ښه شپه له دې ميخ سره لوبې وکړې. بيا يې له ښځې پوښتنه وکړه:

– ته خبره يې چې دا ميخ څومره کار دی؟

ښځې له ورۍ نه تار جوړاوه. په ډېره وچه لهېجه يې ورته وويل:

– هو خبره يمه، ميخ په لرگي کې ټکو هل کېږي.

سړي وځنډل او وي وويل:

– ته نه يې خبره، زه له دې ميخ نه ښوړو او جوړولای شم.

ښځې لږ په قهر وويل:

– هسې او تې پوتې مه وايه، دا ناشونې ده.



سوري و ويل: که ما درته ثابتنه کړه نو مني به يې.
بنځې و ويل: ښه ده ثابتنه يې کړه.
بيا يې د بنورو او پخولو ډيگ ورته راوړ. سوري ميخ د ډيگ په تل کې کېښود، او اوبه يې پکې واچولې. بيا يې ډيگ په اور کېښود. لږه شېبه چې تېره شوه نو سوري د ډيگ سر لري کړ او بنځې ته يې و ويل:

– که لږه مالگه او تور مريچ راکړې نو بنورو به تياره شي.
بنځه پاڅېده د بوي الماري، دروازه يې پرانيستله او وې ويل:
– هو مالگه او مريچ خو په هر کور کې وي.

سوري ته يې د مالگې او تورو مريچو پورې ورکړې، ده مالگه او تور مريچ په ډيگ کې واچول. يو څو شېبې نورې هم تېرې شوي، سوري بيا د ډيگ سر ايسته کړ او وې ويل:
– د پيازو يوه غوټه که واي نو د بنورو اوخوند په نور هم زيات شولای واي.
بنځې ورته بډ، بډ وکتل خو بيا له ځايه راپاڅېده او وې ويل:

– گورمه که چېرې پياز وي!
يوي بلي الماري ته لاړه او د هغې دروازه يې پرانيستله. سوري سر اوچت کړ او په الماري کې يې د خوړو توکي وليدل.

بنځې د پيازو يوه غوټه راواخيسته او سوري ته يې و ويل: اوس به نو ته چاقو هم غواړې.
سوري وخنډل او د بنځې نه يې پياز او چاقو واخيستل. پياز يې پوتې، پوتې کړ او ډيگ ته يې ور واچاوه. بيا يې اور تازده کړ، څو نورې درې يې ورپسې کړې او وې ويل: بنورو هم هر ډول وي. د ميخ بنورو اساده وي، خو که په دې کې گازرې او الوگان ورگډ شي نو خوند به يې لا زيات شي خو خبر پر وانه کوي.

اوس له ډيگ نه د پيازو د پخېدو څو شېبې پورته شوي وه او بنځې نابېره د لوړې احساس وکړ، د سوري خبرو ته يې پام و. بې له دې چې هغه ته يې څه ويلې وي. الماري ته لاړه او يو څو گازرې او دوه الوگان يې ترې راواخيستل او سوري ته يې ورکړل. سوري گازرې او الوگان سپين، پوتې پوتې او بيا يې په ډيگ کې واچول.

لږه شېبه وروسته يې چې د ډيگ سر لري کړ او د بنورو اوخو شېبې د بنځې سپرېمې وپخولې له سوري يې وپوښتل: په څومره وخت کې به دا بنورو پخېږي؟
سوري په ځمخۍ د ډيگ له تل نه ميخ راوچت کړ او وې ويل:



— د دې مېخ ښور وادېر و کمو خلکو خوږ لې ده خو که په دې کې د غوښې وې، وې توټې ورگډې شي نو بيا د پاچاهانو خوږه دي.

خو زما او ستا په شان خلک دومره طالع نه لري چې په ټپي ښور واکي غوښه ولري. ښځې ناڅاپه وويل: ولي ټپي نشو خوږ لای. پاچاهان خو هم زموږ په شان انسانان دي.

بيا لاړه او له الماری نه يې د غوښې يوه ټوټه راواخيسته. وږه، وږه يې کړه او سوري ته يې ورکړه. سوري د غوښې ټوټې په ډېگ کې واچولې. اوړ يې وړسې تازه کړ او وښي ويل:

— اوس چې موږ داسې ښه د پاچاهانو خوږه لرو نو بايد د پاچاهانو په شان يې وخورو. ښځې وويل: ښښکه ولي نه.

د کوټې بل سر ته لاړه. هلته يې يو ميز او دوه څوکۍ ايښې وې. له الماری نه يې يو ښه ښکلی د ميز پوټين راواخيست او پر ميز يې اړ کړ.

بيا ټپي چيني لوټي راويستل او پر ميز يې کېښودل. کاشو غي يې هم راويستلې. سوري دا هر څه ته کتل او بيا يې وويل: ښور واپه څه شي کې راوياسم؟

ښځې ورته يوه غټه کاسه د ښورو الپاره او يوه رښۍ د غوښې او ترکاري لپاره ورکړه. بيا يې يو غټه ډوډۍ هم راويستله. ټوټې ټوټې يې کړه او پر ميز يې کېښوده. سوري وويل:

— که ډوډۍ، دې را ايستله نو بايد چې پټير هم ورسره وي ځکه چې د مېخ د ښورو له خوږ لو نه وروسته د هضم لپاره پټير ضروري دی.

ښځې پټير هم راواخيست. دواړو ښورو، ډوډۍ او پټير وخورل. سوري ښه ځان موږ کړ. ښځې ته يې وويل: ستا ډېره مننه!

ښځې ورته وويل: مننه خو ستا په کار ده چې دومره ښه ښورو ا دې راته پخه کړه. سوري د ښور وادکاسې په تل کې پروت مېخ راويست او وې ويل:

— په دې کې زما هيڅ کمال نشته، دا هر څه ددې مېخ له برکته دي.

ښځې وويل: اوس چې تا دومره ښه خواږه راته برابر کړل نو حق لري چې په کټ ویده شي. زما هسې هم ډېر سارده کېږي، زه به د نعري سره په کمپله پرېوځم.

سوري شپه آرام خوب وکړ. سهار ښځې ورته چای او ډوډۍ ورکړل او بيا يې ورته وويل: ستا مېخ رښتيا چې عادي مېخ نه دی. سمبال يې وساته چې څوک يې پټ نه کړي.

سوري ترېنه رخصت واخيست او پر خپله لار روان شو.





۱- زده کو ونکي دې کیسه په چوپه خوله ولولې او لاندې پوښتني دې ځواب کړي:

- دا کیسه په کوم ولس پورې اړه لري؟
- په کیسه کې کوم کرکټرونه راغلي دي؟
- د کیسې موضوع څه ده؟

• د کیسې پایله څه ده؟

۲- څو زده کوونکي دې کیسه په وار سره ولولې او بیا دې څو زده کوونکي د کیسې مفهوم په خپلو خبرو کې ولایي او نور زده کوونکي دې په وار سره د کیسې په اړه پوښتني وکړي.

۳- زده کوونکي دې پخپلو کتابچو کې د کیسې ددې دوه کرښو په اړه خپل نظر ولیکي او بیا دې یې په وار سره په ټولګي کې واوړوي:

((سړي د ښوړوا د کاسې په تل کې پروت میخ راوست او وې ویل: په دې کې زما هیڅ کمال نشته، دا هر څه ددې میخ له برکته دي)).

۴- هغه زده کوونکي چې دې کیسې ته ورته کومه ولسي کیسه یې اورېدلې وي په لنډو خبرو کې دې یې خپلو ټولګیوالو ته ووايي.

۵- له کیسې نه تاسې څه نتیجه واخیستله؟ په وار سره خپل نظر څرګند کړئ.



زده کوونکي دې پخپلو کورنو کې د کورنۍ د غړو په مرسته یوه، یوه ولسي کیسه ولیکي او د کیسې مقصد دې هم پخپله لیکنه کې څرګند کړي. بله ورځ دې یې په پښتو درسي ساعت کې ولولي.



سید بهاو الدین مجروح



د پښتو ادب په معاصره دوره کې په سلگونو لیکوال او شاعران شته چې د ادب په بېلابېلو څانگو کې یې د پاملرنې وړ اثار پېڅولي دي. لکه شعر، داستان، ناول، ډرامه، سفرنامه او نور... یو له دغو نومیلو څخه پوهاند سید بهاو الدین مجروح دی چې له علمي فلسفي اثارو سربرېږه یې شعرونه هم ويلي او فلسفي، رواني، داستاني اثار هم لري. په داستاني اثارو کې یې ځانځاني بڼاوار او په شعرونو کې یې نا اشنا سندري، د وطن مور پیغام او د کونړ سیند زیات شهرت لري. په دې درس کې به تاسې ددغه نوميلي له ژوند او اثارو سره اشنا شئ.

– تاسې د پښتو ادب په معاصره دوره کې د کومو لیکوالو او شاعرانو له نومونو سره اشنا یاست؟

– د پوهاند سید بهاو الدین مجروح د ژوند په اړه څه معلومات لرئ؟

– تاسې د مجروح کوم اثار او کتابونه پېژنئ؟

سید بهاو الدین مجروح د افغانستان نو میالی شاعر، ادیب او لیکوال و. پلار یې سید شمس الدین مجروح هم له نو میالیو شاعرانو څخه و. سید بهاو الدین مجروح د کونړ ولایت د اسمار ولسوالۍ د شینکوړک په کلي کې په یوه روحاني کورنۍ کې په ۱۳۰۶ هـ. ش. کال کې پیدا شو.

لومړنۍ زده کړې یې د کلي په جومات کې سرته ورسولې او د فارسي مشهور کتابونه لکه گلستان، بوستان او سکندر نامه یې ولوستل.

بیا له خپل پلار سره کابل ته راغی او د استقلال په ښوونځي کې یې خپلې زده کړې پیل کړې. له ښوونځي څخه وروسته د لوړو زده کړو لپاره فرانسې ته ولېږل شو. هلته یې د روحیاتو او فلسفې په څانګه کې زده کړې وکړې او هم یې د الماني او انګریزي ژبو ادبیات په المان او انګلستان کې ولوستل. هېواد ته له راستنېدو سره سم د ادبیاتو په پوهنځي کې د استاد په توګه مقرر شو چې بیا وروسته ددغه پوهنځي انتخابي رئیس وټاکل شو.

سید بهاو الدین مجروح د رسمي کارونو په لړ کې د کاپيسا د والي، په غربي المان کې د افغانستان د کلتوري رئیس او د ادبیاتو پوهنځي د استاد او انتخابي رئیس په توګه دندې سرته رسولې دي.

په المان کې یې د رسمي کار تر څنګه د فرانسې له (مونت پیله پوهنتون) څخه د ادبیاتو او فلسفې په څانګه کې دوکتورا واخیسته.

یو وخت د افغانستان د تاریخ ټولنې رئیس هم و او د ادبیاتو په پوهنځي کې یې د فلسفې تدریس کاوه. په ۱۳۵۸ هـ. ش. کال، کله چې روسانو پر هېواد یرغل وکړ نو مجروح د هجرت لاره ونیوله او په پېښور کې یې (افغان اطلاعاتي) مرکز جوړ کړ، ددغه مرکز دنده دا وه چې د افغانستان له حالاتو څخه نړیوال خبر کړي او هم په یې د افغانستان په حالاتو تبصرې او تحلیلونه کول.

مجروح په (۱۳۶۷ هـ. ش.) کال د پېښور په ښار کې د نامعلومو کسانو له خوا شهید شو. په پېښور کې خاورو ته وسپارل شو او بیا په ۱۳۸۱ هـ. ش. کال کې دده تابوت



افغانستان ته راوړل شو او پخپله پلرنی هدیره کې ښخ شو.

سید بهاو الدین مجروح خپل ټول ژوند د علم او پوهې په خدمت کې تېر کړ. د هېواد خلکیان یې وروزل او علمي او سیاسي لیکنې یې وکړې چې په دې لړ کې یې خپاره شوي کتابونه په لاتدې ډول دي:

۱_ ارځهای خودي (په پنځه ټوکو کې).

۲_ ځانځاني ښمار (د ارځهای خودي پښتو ژباړه د آزاد شعر په قالب کې)

۳_ د جبر او اختیار دیالکتیک (یو فلسفي اثر)

۴_ دښمن وپېژنئ

۵_ نا اشنا سندرې (د شعرونو ټولگه)

مجروح لکه د نورو فیلسوفانو په څېر د انساني ژوند او ازادۍ د معنا د لټون لپاره د حقیقت د لارې لاروی و. دده په ټولو اثارو کې دغه اصل څرگند دی. په شعرونو کې یې وطني رنگ ډېر پیاوړی دی او د هغه وخت ټولې پېښې یې په خپلو شعرونو کې راغښتي دي.

دده ټول شعرونه ښکلي او په زړه پوري دي، خو د وطن مور، د کونړ سیند او پیغام یې چې اوږدې منظومې دي، ډېر مشهور دي.

د ځانځاني ښمار یې د ازاد شعر په قالب کې د ارواپوهنې (روحیاتو) او فلسفې یو گډ اثر دی چې داستاني بڼه لري او د انسان د شعور او لا شعور څخه بحث کوي.

د پښتو ژبې نامتو ادیب عبدالروف بېنوا ددې اثر په هکله ويلي وو: (دا یو لومړنی عالي فلسفي اثر دی چې په نوي خوندور اسلوب لیکل شوی دی او تراوسه یې ما په پښتو کې ساری نه دی لیدلی. دا یو مقدس بغاوت دی چې مجروح د ځانځاني د هغه فاسد، غلط او په عین حال کې د غضبناک، دارونکي او پر ځان مین اقتدار پر ضد بغاوت کړی دی.)



د خانخاني د بښمار له كتاب څخه يوه وره پورته د نمونې په توگه را اخلو:

يو دفتر په زماني په ختمېدو و
يوه ورځ د ورځو راغله

ډېر بې شماره بښاريان غونډو و د بښار منځ کې
لاړوی د نیمو شپو پاڅېد ولاړ شو
اخر دا نا آشنا بیان بې بښارته وکړو:
ای بښاريانو ښه خبر شی!

ستاسو ستر واکدار يادار خو،
توړ بښمار دی
تاسو واړه بنده گان ياست غلامان ياست،
هسې تړي،

لکه وينو ته چې تړي وي د غرو ليو ان ټول
زړه بې کلک لکه تور کانی د بښابان،
لکه سندان دی

که هم وڅښي سمندر سمندر وينې
تنده بې لا پسې لمبه د اور لمبه شي
که هم و خوري غرونه غرونه ژوندي سړي
لوړه بې لا پسې زيات کا لا شدت کا
په لېوانو کې لېوه له وږو وږی
په درياب کې پروت نهنگ له تړو تړی
ای بښاريانو!
ورشی ورشی!

خپل يادار ته له نژدې نه لږ څه خبر شی!
هغه سترگې چې دده دي دوه د وينو کتوري دي،



دغه سترگي د ښمار دي
هغه سري لمبي د قهر او د غضب چې،
د واکدار د مخ خبرې نه پورته کېږي،
هغه اوړ دی چې راوځي د ښمار پورې سپرېمو نه
د بادار هغه منگو لې چې قوري دي پوړ لا ديني
ستاسو زړونو کې تېرمېلي کلکې خښتې،
دا منگو لې د بلا دي، د ښمار تورې بلا دي

اي ښاربانو!

ښه خبر شئ
دا بلا توره بلا چې دلته ناسته په دې ښار ده
له کوم بل پردي هېواده خو راغلي دلته نه ده
دا بلا ده په دې کور کې روزل شوي
له دې سيمې پاڅېدلي
پخپل لاس مو له خپل ځانه راويستلي
په خپل ځان مو مسلط کړي
دا بلا ستاسو بلا خپله بلا ده

ځکه ځکه تاسو هر يو
ښماران ساتئ روزئ پټ
په سينو په خپلو زړو کې
چې د لوی ښمار خوراک شي
چې ښمار لوی نور هم لوی شي زورور شي
خلاصېداى له دې ښماره تاسو نشئ

دا ښمار وژلى نشئ
تر څو تاسو راپا نه ځئ



دا بنامار په خپلو زرونو کې مړ نه کړی، نابو نه نه کړی
که د نفس بده بلا کړي څوک نابو ده
نو به هله د بلا توري بلا څوک خوراک نه شي

که د خپل زړگي بنامار مو قرباني کړو
نو به هله تاسو نه شی قرباني د لوی بنامار مار
پوهاند مجروح پخپله د ځانځاني بنامار په اړه لیکي:

((د ځانځاني بنامار ژبه نه نشر دی ځکه چې وزن لري او نه نظم دی ځکه چې د قافو
او ردیفونو مراعات پکې نه دی شوی او نوی شعر ورته ویلاى شو. مگر دا چوکاټ د
اوسنیو نویو شعرونو تقلید نه دی، بلکې ددې چوکاټ په جوړښت کې د پښتو د شفاهي
ادب د ځینې اشکالو څخه او د پښتو د لیکلي ادب د ځینو زرو شعرونو څخه الهام
اخیستل شوی دی. په دې شان د بنامار سبک داسې یو سبک دی چې هم د اوسنۍ نړۍ د
نوي شعر بڼه لري او هم د پښتو ژبې په شفاهي او لیکلي ادب کې پخې رېښې لري)).
پوهاند مجروح د ځانځاني د بنامار لپاره یو ځانگړی وزن ایجاد کړی چې هره جمله
په (۴) یا په (۸) یا په (۱۲) او یا په (۱۶) سیلابونو درېږي؛ خو اصلي او بنسټیز وزن
پکې څلور سیلابه جمله ده.

دا سبک پوهاند سید بهاو الدین مجروح د پښتو د شفاهي ادبیاتو او د پښتو ادبیاتو د
کلاسیکو شعرونو څخه په الهام اخیستی دی.
د ځانځاني بنامار د مطالبو په هکله پخپله مجروح وايي: ((ځانځاني بنامار د انساني
ژور طبیعت د تمرد او عصیان بیان دی او دا واقعیت درې جلا اړخونه لري، یو بې نفسي
انفرادي اړخ دی، بل بې اجتماعي او سیاسي اړخ دی او درېیم ددې دو اړو اړخونو ترکیب
دی او هغه د انساني موجودیت فلسفي معنا ده.
دا هم د مجروح د کلام یوه نمونه چې د هغه د (نا اشنا سندري) له کتاب څخه تاسو ته
انتخاب شوي ده:



د مور غږ

ته سپارلی ما په خدای بې مور دې څار شه
مال د خدای یې هم هغه دې مددگار شه
ستا نه څار شم شهادت که نصیب ستا وي
په دې کار کې به د رب خپله رضا وي
که له ملک نه دې بهر کفر الحاد کړو
که غازي شولې وطن دې خپل ازاد کړو
نو یوه ورځ به د غازیانو لښکر راشي
ته به راشي بیا به نوی اختر راشي
دواړه لاس به په نکړیزو بیا رنگین کړم
شینکي خال به بیا تازه پاس په جین کړم
بیا به زه یمه سر لورې په خپل کور کې
هم خوشحاله شو ژوندۍ یم هم په گور کې
په گاونډ چم په گودر کې به خدا نه
مسته گرځمه په زړه همیشه ځوانه
بیا به گرځم په دې دښت په دې دمن کې
هسکه غاړه په ازاد آباد وطن کې

د متن لنډیز:

پوهاند ډاکټر سید بهاو الدین مجروح د هېواد له نوميالیو عالمانو، لیکوالو او شاعرانو څخه دی. لورې زده کړې یې په فرانسه او المان کې د دوکتورا تر درجې پورې سرته رسولي وې. د ادبیاتو په پوهنځي کې یې د فلسفې تدریس کاوه او په دولتي کارونو کې یې د رئیس او والي په توګه هم دندې سرته رسولي دي. مجروح زیات شمېر علمي لیکنې او څو کتابونه هم لري چې خپاره شوي دي. په پښتو ژبه کې یې د ځانګړنې، بڼلار او نا اشنا

سندرې د يادولو وړ اثار دي چې زيات مينه وال لري.

مجرور د خانخاني، بنامار په ليکلو سره په پښتو ادب کې يو نوی سبک رامنځته کړ چې پخو تر ده نه و.

مجرور ددغه کتابونو تر څنگه په فرانسوي ژبه د پښتو ادب او په تېره بيا د لنډيو په پېژندنه کې هم ډېرې ليکنې کړي دي. د جبر و اختيار ديالکتیک يې يو فلسفي اثر دی.

فعاليتونه

۱- زده کوونکي دې لاندې پوښتنو ته ځوابونه وړايي:

- سيد بهاو الدين مجروح کوم کتابونه ليکلي دي؟
- مجروح په کومه څانگه کې زده کړې کړي وې؟
- د سيد بهاو الدين مجروح کومې منظومې پېژنئ؟
- مجروح د مهاجرت په وخت کې کومه اداره جوړه کړې وه؟
- ۲- زده کوونکي دې په وار سره د خانخاني، بنامار نمونه ولولي او هم په وار سره دې پرې خبرې وکړي.

۳- څو زده کوونکي دې د مجروح د ژوند په اړه خبرې وکړي. څو تنه نور زده کوونکي دې ترې پوښتنې وکړي.

۴- يو شمېر زده کوونکي دې د مجروح د همعصره ليکوالو نومونه واخلې او د هغو د کارونو په اړه دې خبرې وکړي.

کورنۍ دنده

زده کوونکي دې پخپله خوښه له دغو موضوعگانو څخه يوه غوره او څو کرښې مقاله دې وليکي، (د مجروح ژوند، د مجروح شاعري، خانخاني بنامار، پيغام، د وطن مور).

عروضي نظمونه



کله چې د پښتو شعر تاریخ مطالعه کو و نو په دغو شعرونو کې دوه شعري عنعنې گورو. یوه د پښتو د خپلو ملي شعرونو او اوزانو عنعنه ده او بله هم د شرقي شاعرۍ عنعنه. د شرقي شاعرۍ د عنعنې په تعقيب چې پښتو شاعرانو کوم شعري ډولونه خپل کړي دي، په هغو کې قصيده، غزل، قطعه، رباعي، مثنوي، مخمس، مسلس، مسبح، مثنی، معشر، ترکیب بند، ترجیع بند او نور دي.

په تبر لوست کې مو د ملي اوزانو یا ملي نظمونو په اړه یو لوست و لوست. دا دی په دې لوست کې تاسې ته د شرقي شاعرۍ د عنعنې ځینې ډولونه درېږنو چې په پښتو شاعرۍ کې دود دي. دغو شعرونو ته مشترک نظمونه هم وايي، ځکه چې په عربي، فارسي او پښتو کې مشترک وېل شوي او وېل کېږي.

— تاسې د دېو اني نظمونو په اړه څه معلومات لری؟

— د دېو اني نظمونو کوم ډولونه پېژنئ؟ په اړه یې خبرې وکړئ.

۱- غزل: عربي لفظ دی او معنا يې له پنځو سره خبرې کول دي. د نظم له هغو دوو لرونو څخه دی چې په تړلو ديو لرونو کې زياته برخه لري. د غزل لومړي بيت ته مطلع و ابي. د مطلع دواړه مسرۍ او د نورو بيتونو دوهمې مسرۍ يو له بله سره په قافيه کې يو شي دي او په وزن کې د غزل ټولې مسرۍ سره برابرې وي. د بيتونو شمېر يې له پنځو څخه نېولی بيا تر پنځلسو پورې رسېږي. غزل که څه هم په ډېرو موضوعاتو کې ويل کېږي خو اکثره عشقي وي. په اوسني غزل کې د ژوندانه نور مسائل هم بيا لېږي او له پخوا نه يې توپير موندلی دی.

چې دې وگوري و مځ ته وطن پرېږدي
 وطن څه دی چې روح والوزي تن پرېږدي
 که څښتن وي د تومنو ستا په مينه
 درويزه کاندې اختياره تومن پرېږدي
 بلبلان که دې له حسنه خبردار شي
 ستا د مځ په ننداره به چمن پرېږدي
 څه خو مځ و بتخاني و ته چار باسه
 چې د بتو پرستش برهمن پرېږدي
 ښه چې زړه مې مسافر شو ستا په لورې
 عقيق لاشي قيمتي چې وطن پرېږدي
 د جفا د سرو ژوند څه وي حسنه
 که د جوړ خوی زما گلبدن پرېږدي

۲- بولل (قصيده): يو ډول شعر دی چې په عربي کې ورته قصيده و ابي. په قصيده کې ډول، ډول اوږده مضامين ويل کېږي. د بيتونو شمېر يې له شپاړسو څخه نېولی بيا تر دوو سوو پورې رسېږي. قصيده هم د غزلې په څېر يوه مطلع او يوه مقطع لري. د غزلې په شان د لومړي بيت دواړه مسرې او د نورو بيتونو د دوهمې مسرې قافيه يو له بله سره يو شي وي. په وزن کې ټولې مسرې سره برابرې وي. ځينې قصيدي درې برخې



لري، لکه: تشبیب یا تغزل، گریز یا مخلص، دعائیه یا حسن طلب.
تشبیب یا تغزل د اصلي موضوع نه د مخه یوه مقدمه ده چې د بهار او یا مناظر و
ستاینه ده.

گریز د قصیدې دویمه برخه ده چې شاعر ستاینه پرېږدي او اصلي موضوع ته راځي.
دعائیه د قصیدې دریمه برخه ده. شاعر په دې برخه کې دعا کوي. د قصیدې موضوعات،
ستاینه، موعظه، گیله، غنډه او اخلاق وي. د قصیدې دعائیه برخه په اصلي موضوع
پورې اړه لري او د موضوع اړوند دعا کېږي.

دلته به د نمونې په توګه د خوشحال خان خټک د یوې قصیدې خو بیتونه ولولئ:

درتـــه وښـــیم کـــیمیا د ســـعادات
له بـــدانـــو ســـره مـــه کـــوه صـــحبت
مه بد گوی، مه بد آموز، مه بد اندیش شه
که دې زړه وي چې درنه رسي آفت
که لویي غواړي ځان کم گڼه تر بله
بل تر دا د پاسه نشته نصیحت
په دوستانو تلطف کړه څو په تا شي
له دښمن سره هم ښه کوه خلقت
د نیکخوا خبره نغوړه پرې عمل کړه
نانهغتانو ته تیار دی ندامت
د لمانځه تر قضا گرانه دا قضا ده
چې قضا شي د څلورو مصلحت
نوراني کا هغه ځای چې سره ګڼېږي
دیرینه څلور هوښیار په مشورت
په اخلاص چې په دعا لاسونه هسک کا
ور به پرانیت شي د فتحې د نصرت



چې کالې یې پالنې نشي مرده شوی ته
خدايه ورکړې و خوشحال هسي رحلت

۳- رباعي: هغه دوه بیتونه دي چې د لومړي بیت دوي مسرې د دویم بیت له
دویمې مسرې سره په قافیه کې یو شی وي. د رباعي معنا څلوریزه ده. دا رباعي د پښتو
له رباعي سره چې ځانګړی وزن لري، توپیر لري.

طامع همبش وي په انتظار کې
آب یې د مخ څڅي په هر دریار کې
ګنج چې د صبر پیر محمد بیا موند
توانګر باله شي په دا دیار کې
۴- قطعه: دوه یا تر دوو زیات بیتونه دي چې د لومړي بیت د دوو مسرو قافیه سره
یو شی نه وي خو د بیتونو دویمې مسرې یو ډول قافیه لري، لکه:

اندېنښنه که په غره کېږدې
غربه هم لکه وېښته کا
خوار سسړی ملامت نه دی
که په غم کې ځان اوبه کا

۵- مثنوي: په مثنوي کې ټول بیتونه یو ډول قافیه نه لري، خو د هر بیت د دوو
مسرو قافیه یې یو شی وي. د بیتونو شمېر یې ټاکلې اندازه نه لري، بلکې د موضوع
په اوږدوالي او لنډوالي پورې اړه لري. په مثنوي کې د رزم، بزم داستانونه او تصوفي
موضوعات بیانېږي.

دلته د نموني په ډول د قیام الدین خادم څو بیتونه راوړو:

ای د پاک وطن فرزند
ای د قام خوره دلبنده
ای د نموي ژوند پیغامه
ای ارزو د وطن قامه



سببا ته مسوول د کار یې
 که ته مور او که ته پلار یې
 علم هر چا له په کار دی
 نه چې تش د نرو کار دی
 بنځه نر دواړه مسوول دي
 خو په ښه عمل مقبول دي
 د حیات په هنګامه کې
 د ژوندون په افسانه کې
 دواړه یو بل ته محتاج دي
 یو و بل ته د سر تاج دي
 یو چې بل ورنه جدا شي
 لکه مات چې لاس د چا شي
 زمونږ خويندو شئ بیداري
 له خپل ځانه خبرداري
 قام زبون دی وطن خوار دی
 دا زمونږ لپاره عار دی
 لرې، لرې دا ظلمت کړئ
 له وطنه جهالت کړئ
 جهان وړه په مونږ ځاندي
 مسخري راپورې کاندي
 نه خبر موره له ځان یو
 نه له حاله د جهان یو

۷- مریخ: یو ډول شعر دی چې بند یې دوه، دوه بیته وي. د سر په دوو بیتونو کې
 څلور مسرې یو ډول قافیه لري. ورسته په هرو دوو بیتونو کې لومړۍ دوی مسرې



په قافیه کې یو ډول او خلوړمه مسره یې د سر د بیتونو سره یو ډول قافیه لري. د شعر تر پایه پکې دا جوړښت په نظر کې نیول کېږي. د پیر محمد کاکړ د مربع خو بیتونه د نمونې په ډول دلته راوړو:

زړه مې نښادان و د مینې غل شو
فراق یې اور و راباندې بل شو
راحت مې واړه په غم بدل شو
اوښې سیلاب دي صورت مې شل شو

زیبا ننگار چې زه راپه یاد کړم
له درده و غمه آه و فریاد کړم
قبول حیران یم د چا ارشاد کړم
بل له ما خواړه د لارې مل شو

عمر مې صرف شو په معصیت کې
شاکر یې نشو په هېڅ نعمت کې
اوس صبح و شام یو په دا حیرت کې
مقبول به خدای ته په کوم عمل شو

۸_ مستزاد: هغه شعر دی چې یوه مسره یې اوږده او بله یې لنډه وي.

نه غوږ لرم چې واورم نه په خوله د خبر ویل کړم مدام منت پر بل کړم
چې قهر راشي عقل مې مغلوب شي نو ښکمنه بل کړم مدام منت پر بل کړم
که هر خو کتابونه رنگ په رنگ و ځانته ډېر کړم اوښه یې تر نظر تېر کړم
راپېښه بدبختي ده چې یوه زړه عمل کړم مدام منت پر بل کړم

لنډه مسره همېشه یو ډول نه وي کله تکرارېږي او کله مختلفه وي.



۹- مخمس: د مخمس هر بند له سره تر پایه پورې پنځه، پنځه مسرې دي. لومړۍ پنځه مسرې یو ډول قافیه لري. په نورو بندونو کې لومړۍ څلور مسرې یو له بله په قافیه کې یو ډول وي خو پنځمه مسره یې د پیل له لومړنیو پنځو مسرو سره یو ډول قافیه لري او تر پایه دغه جوړښت ساتي. د حمید مومند د مخمس څو بیتونه:

د هجران د لاسه ناست یم ویر ژرلی لکه بت په غټو سترگو دم ختلی
 بهوره په صورت روغ په زړه نتلی بېلتانه په مرگي حال یم رسولی
 ربه راوړلي اشنا په سفر تللی

یا له یار سره ولاړ ولی پسه رکاب کې بایې مړ وای د هجران په اول تاب کې
 یا وای دوب مدام د اوبنکو په سیلاب کې حساب نشوم دیوې چارې په باب کې
 هسې پاتې شوم بې آبه مخ ناو لی

۱۰- مسدس: ددې شعر هر بند شپږ شپږ مسرې لري. لومړۍ شپږ مسرې یې یو ډول قافیه لري. په نورو بندونو کې لومړۍ پنځه مسرې یو له بله په قافیه کې یو شی وي خو د شپږمې مسرې قافیه د لومړیو شپږو مسرو پر قافیه باندې بنا کېږي.

د شمس الدین کاکړ د مسدس څو بیتونه د نمونې په ډول:

وخت د سحر دی مرغان چغېږي جرس او ازکا زړه مې لږ زېږي
 سترگې مې غورزي بانه رېږي اثار د غم دي راملو مېږي
 کوم بند خبر به راوسېږي کوم بند خبر به راوسېږي
 د پلار د تللو خبرې کېږي د پلار د تللو خبرې کېږي
 دا څه عشق نه دی واره ټگي ده دا صدق نه دی منافقي ده
 دا اخلاص نه دی دغه بازي ده دا یاري نه ده دا بیزاري ده

چې پر یار غم دی پرما ښادي ده
 بې حیا زړه دي زه و شرمېږي



د جدایي سسندري وایم په سفر تللی اشنا به ستایم
که ملامت یم که بڼو ا یم بیایي د وصل په تمنا یم
زه شمس الدین یې په دا دعا یم

چې یار به کله بیا ورسېږي

مسبح، مثنی او معشر هم دغه ډول اشعار دي خو د مسرو په شمېر کې توپیر لري. په مسبح کې دوه، په مثنی کې اته او په معشر کې لس مسرې وي. د سر په بند کې د ټولو مسرو قافیه یو ډول وي او په نورو بندونو کې نورې مسرې یو له بل سره په قافیه کې یو ډول وي، خو د پای د مسرې قافیه د سر د مسرو پر قافیه بڼا کېږي.

۱۱- ترجیع بند: د نظم هغه ډول دی چې قافيې یې مختلفې او وزن یې یو ډول وي. د بندونو شمېر یې نه دی ټاکل شوی. د هر یو بند د بیتونو شمېر یې پخپلو کې مساوي وي او له پنځو څخه تر لسو بیتونو پورې رسېږي. کله تر دې هم زیاتېږي. د هر بند په آخر کې یو بیت راځي چې د بند د ټولو بیتونو سره په وزن کې یو شان وي. مگر ځانگړې قافیه لري چې همدغه بیت د هر بند په پای کې تکرارېږي. دلته د خوشحال خان خټک د ترجیع بند څو بیتونه د نمونې په ډول راوړل شوي دي:

ستا له لوریه که هزار جور و جفا وي له عاشقه به په سل رنگه وفا وي
په عاشق باندې معشوقه عنایت کا ستا مدام په خپل عاشق باندې عنا وي
بښه ما وصل چې ته یې حد زیبا یې په جهان به کوم څوک تا غونډې زیبا وي
ولې خدای چې بڼه جمال و چاته ورکا نه په دا چې دی یې مهره کبریا وي
که قضا په ما زړه سوی کا هم به ومرم که یو څو ورځې د جنگ و فتنې دا وي
که سل ما سره غوغا جنگ و جدل کړي خدای دې نه کا چې له تا به تله زما وي

ستا د در په خاورو پروت یې قدره بڼه یم
په بل لورې که په تخت کښېنم بڼه نه یم



۱۲- ترکیب بند: د ترجیع بند غونډې شعر دی خو په دومره توپیر چې په ترجیع بند کې چې کوم بیت د هر بند نه وروسته راځي، تکرارېږي، خو په ترکیب بند کې تر بند وروسته یو بیل بیت راځي چې بېله قافیه او بېله معنا لري. د حمید مومند د ترکیب بند خو بیتونه د نمونې په ډول راوړو.

په منزل په یې سباگوره څوک مله وي نه پوهېږم چې به ساد وي که به غله وي
په څه شان به شکسته زهیر په زړه وي له نغمې به یې د زړه نغمه په خوله وي
دم قدم به یې خولې د مخ په وله وي رانجه کړي به یې چا خاورې د پله وي

سزاوار د هر ستم د هر پیغور یم

چې مې یار په سفر تللی زه پر کور یم

یا لسه یاره سره تللی په سفر وای په هر ځای مې غوړولی پرې وزر وای
یا یې مړ د بېلتانه له غمه ژر وای یا په دواړو سترگو تپ بړند په نظر وای
که دانه کېدای هرگزه معترز وای خود په خود مې ځان وهلی په خنجر وای

هسې پلې شوم تر یار پورې مخ توری

په جرگه د عاشقانو کې کوزگوری

د متن لنډیز:

مشترک نظمونه هغه دي چې په عربي، فارسي او پښتو کې ویل کېږي. دغه شعرونه ځانته ځانگړي ډولونه او وزنونه لري.

په دې ډولونو کې غزل، قصیده، رباعي، قطعه، مثنوي، مستزاد، مخمس، مسدس، مسبع، مثن او معشر راځي. د پښتو په کلاسیکه دینو اني شاعری کې دغه ټول ډولونه شته او پښتنو شاعرانو دغه ډولونه کارولي دي. قصیده، مثنوي، غزل په لرغوني دوره کې په پښتو شاعری کې پیل شول او بیا دې نورو ډولونو په منځنۍ دوره کې زیات رواج وموند. په اوسنۍ یا معاصره دوره کې اوس دغه ډولونه دومره نه کارول کېږي، ځکه چې اوس معاصر شعر د ژوند موضوعاتو ته وقف دی او اوسني شاعران زیات په شکلیاتو او

صنعتونو پسې نه گرځي.



۱- زده کو ونکي دي متن په چوپه خو له و لولي او بيا دي لاندې پوښتنې ځواب کړي:

- په پښتو کې کوم نظمونه پېژنئ؟
- ملي نظمونه څه ته وايي؟
- مشترک نظمونه کوم دي؟

• د مشترک نظمونو او ملي نظمونو توپیر څه دی؟

۲- څو زده کوونکي دي په وار سره په قصیده، غزل او مثنوي خبرې وکړي. ښوونکي دي د ضرورت په وخت ددوی لارښوونه وکړي.

۳- زده کوونکي دي په متن کې راغلي شعرونه په وار سره ولولي، یو زده کوونکي دي د یو شعر مفهوم او بل دي د بل شعر مفهوم په خپلو خبرو کې څرگند کړي.

۴- زده کوونکي دي د خپلې خوښې د یو شعري ډول په اړه څو کرښې پخپله کتابچه کې وليکي، دلایل دي روښانه کړي او بیا دي خپله لیکنه په وار سره په ټولګي کې واوروي.

۵- زده کوونکي دي په وار سره په دې اړه خبرې وکړي چې په لرغوني دوره کې کومو شاعرانو له دغو شعري ډولونو څخه څینې کارولي وو؟

۶- زده کوونکي دي لاندې لغتونه د کتاب له پای څخه معنا او په جملو کې وکاروي: دروېزه، تومن، برهمن، تالطف، بغورزه، ندامت، ناغتمان، نصرت، رحلت، گنج، هنگامه، عار، ظلمت، ارشاد، معصیت، نښی، دم ختلی، جرس، عنا، عنایت، جمال، کبریا، ساد، معتز



زده کوونکي دي د شعرونو ددغو ډولونو څخه پخپله خوښه یو ډول غوره او له کلاسیکو ډیوانونو څخه دي راټول کړي. د شعر معنا او مفهوم دي هم وليکي او په بل پښتو درسي ساعت کې دي یې ولولي.



پښتو هنري نثر

که څه هم د یوې ژبې ټول لیکلي او نالیکلي شفاهي منظوم او منثور اثر ادبیات گڼل کېږي خو اوس هر ډول لیکني په ادبیاتو کې نه شمېرل کېږي، یوازې هغه آثار د ادبیاتو تر عنوان لاندې مطالعه کېږي چې هنري ارزښت ولري. د بېلګې په توګه هر منثور اثر چې د علومو او فنونو په بېلابېلو څانګو کې لیکل شوی وي او یا هر نظم او منثور اثر چې د تاریخ، جغرافیا، طب او نورو علومو تشریح ته وقف وي په ادبیاتو کې نه شمېرل کېږي. هغو لیکنو ته ادبي هنري ویل کېږي چې له تخیله رانږېدلې وي او د ژوند واقعیتونه په هنري ډول منعکس کړي. پر لوستونکي او اورېدونکي خپل خاص اغېز وکړي او د هغه هنري ذوق تسکین کړي. هنري اثر باید په داسې یو ژبني چوکاټ کې بیان شوی وي چې هم د ټولنیز ژوند هنداره وي او هم په لوستونکي او اورېدونکي کې یو عاطفي احساس پیدا کړي او ښکلا ییز ارزښت ولري. هنري نثر هم د هنري ادبیاتو یوه مهمه برخه ده چې د هنري ادبیاتو د ټولنیزې نثري ډولونو لپاره کارول کېږي، لکه: لنډه کیسه، ناول، طنز، ډرامه، ادبي ټوټه او نور... په دې لوست کې به د هنري نثر په اړه معلومات ولولئ.

– هنري نثر څه ته وايي؟

– هنري نثر له عادي نثره څه توپیر لري؟

هنري نثرونه د ادبياتو يوه برخه ده. د نړۍ د ټولو ژبو په ادبياتو كې كارول كېږي. په پښتو ادبياتو كې د شلمې پېړۍ په لومړيو شلو كالو كې پيل شو او تراوسه كارول كېږي. هنري نثرونه خپلې ځانگړنې لري چې د همدغو ځانگړنو له مخې له عادي او ساده نثرونو څخه جلا كېږي. د هنري نثر اصلي ځانگړتيا داده چې هنريت او ادبي ارزښت ولري. په هنري نثر كې ليكوال د بېلابېلو منظرو، انساني ټاكلو خصوصياتو، روحياتو، عاداتو او حالاتو په انځورونو كې له خپل تخيلي ځواك څخه كار اخلي. ليكوال د تخيلي ځواك په مرسته او د ليكوالۍ د مهارتونو په وسيله د منظرونو د انځورولو او صحنو جوړولو چاره سرته رسوي. حالات او پېښې په الفاظو كې داسې انځوروي چې لوستونكې او اورېدونكې فكر كوي چې هر څه په خپلو سترگو ويني او ځان ورته په صحنه كې دننه ښكاري.

په هنري نثر كې د ليكوال په مهارت پورې اړه لري چې د خلكو هيلې، غوښتنې، جذبات، عواطف او احساسات لكه څنگه چې دي په ښكلو الفاظو كې راوغاړي او مقابل لوري ته يې ولېږدوي. دغه لېږدونه بايد د مقابل لوري په عواطفو كې خوځښت راولي. په هنري نثرونو كې د ليكوال تخيل، د مناسبو او ښكلو كلمو استعمال، د تشبېهاتو راوړل، د جملو رواني او د مقصد څرگند بيان شرط دی. ليكوال بايد د الفاظو داسې برچونه او ياكتارونه جوړ نه كړي چې لوستونكې پكې مقصد ونه مومي. د الفاظو او جملو له ښكلا سره محتوا ته هم پاملرنه وكړي او د شكل او محتوا توازن داسې په پام كې وساتي چې يوه خوا هم زيانمنه نه شي.

هنري نثر د هنري ادبياتو ژبه ده او د يو هنري اثر په ښكلا كې بنسټيز ارزښت لري. پښتو هنري نثر د پښتو په دوو مركزونو پېښور او كندهار كې رامنځته شو. په كابل كې يې هم وده او پراختيا ومونده.

څرگنده دې وي چې پښتو هنري نثر په لومړي ځل په پېښور كې رامنځته شو. په پېښور كې د پښتو كتابونه، ملي نكلونه او نور ادبي اثار چاپېدل. پښتو ليكوالو خپل لومړني هنري نثري اثار په پښتو ژبه ليكل. په دغو ليكوالو كې مولوي احمد د پښتو هنري نثر په مخكښو ليكوالو كې په ځانگړي ډول د يادونې وړ ځای لري.



ده په نو لسمه پېړۍ کې د هغو انگرېزانو لپاره چې غوښتل يې پښتو زده کړي ځينې تعليمي کتابونه ترتيبول. ده په پښتو کې له نورو ژبو څخه ترجمې کړي او هم يې مستقل اثار ليکلې دي. دده تر ټولو غوره اثر چې د هنري نثرونو نماينده گي کوي (گنج پښتو) دی. په دې اثر کې وړې وړې کيسې راغلي چې ځينې ترجمې او ځينې ده پخپله ليکلي دي. دده د کتاب موضوعات ساده او اسان دي، ژبه يې خوږه او محاورې ته نژدې ده. ژبني اصطلاحات يې هم کارولي دي. ده پخپلو کيسو کې د ژوند موضوعاتو ته پاملرنه کړې ده. دده دغه کار د پښتو هنري نثر په انکشاف او پراختيا کې ډېر ارزښت لري.

په ده پسي بل پښتون ليکوال مير احمد شاه رضواني (۱۸۶۳-۱۹۳۷م) دی. ده هم لکه د مولوي احمد ژباړې کولې. ده د پښتو ژبې گرامر وليکه او د پنجاب په پوهنتون کې د پښتو ژبې استاد و. دده په کتابونو کې د پښتو ژبې دوه درسي کتابونه د يادولو وړ دي. د هنري نثرونو غوره بېلگه يې د (شکرستان افغاني) په نامه يادېږي. دده دغه کتاب هم د ورو، وړو کيسو او حکايتونو مجموعه ده.

بل ليکوال چې په هنري نثر کې يې د پاملرنې وړ کارونه کړي دي، هغه منشي احمد جان (۱۸۸۲-۱۹۵۱م) دی. دى د بنو په ښار کې زېږېدلى دی. انگليسي ژبه يې زده کړه او په (۱۹۰۰م) کال کې د انگرېزانو د پښتو ښوونکى شو. دده په شاگردانو کې د هند د وایسرای معاون هم و. ده د پښتو ژبې لپاره قاموسونه وليکل. د شلمې پېړۍ په لومړيو کلونو کې يې د هنري نثر په ليکلو پيل وکړ.

دوه مجموعې (هغه دغه) او د (قصه خوانی گپ) يې د هنري نثر خوږاېنې بېلگې دي. داکتابونه وړې کيسې او حکايتونه لري. داکتاب هم په هند کې د پوځي منصبدارانو لپاره ليکل شوى دى. د قصه خوانی گپ موضوعات فولکلوري دي لکه د آدم خان درخانى، د فرهاد او شيرينۍ کيسه او نورې...

په افغانستان کې هم د شلمې پېړۍ په لومړيو کلونو کې هنري نثر پيلېږي. په دغو کلونو کې د ښوونځيو په رامنځته کېدو، د جريدو او اخبارونو په خپرېدو، د راډيو په رامنځته کېدو د هنري نثر ليکلو ته لاره هوارهېږي، د پښتو مرکې، د ادبي انجمن او بيا پښتو ټولنې په جوړېدو سره هنري نثر انکشاف او پراختيا مومي.

لو مونی لیکوال چې حکایتي او تعلیمي نثر نه لیکي هغه صالح محمد هوتک دی چې په (۱۹۱۶م) کال کې یې د پښتو لومړی کتاب ولیکه.

وریسي قیام الدین خادم، گل پاچا الفت، صدیق الله رښتین، عبدالرؤف بېنوا او محمد دین ژواک، د هنري نثرونو لیکلونه پراختیا ورکړه او د نورو لیکوالو پاملرنه یې هم دې ډگر ته راواړوله. گل پاچا الفت او صدیق الله رښتین په دې برخه کې ډېر کتابونه و لیکل، لکه د الفت غوره نثرونه، د رښتین د پسرلي وږمې، د خادم خیالي دنیا او د بېنوا د زړه خواله د یادولو وړ کتابونه دي.

په کوزه پښتونخوا کې سید راحت زاخيلي هنري نثر ته پراختیا ورکړه او د نوي داستاني ادب نمونې لکه لنډه کیسه، ناول او طنزيي په پښتو ادب کې رواج کړل. دلته به د نمونې په توگه د بېنوا یو نثر راوړو.

لارښوونکی

له فريب او دروه سره نا اشنا وم. مگر او چل مي زړه ته لاره نه درلوده. دروغ مي نه پېژندل. د ژوندون د لوبې لارې مسافر وم. له پرېشانه خو به راپاڅېدم. قافله ډېره پرمخ تللې وه. يوازې زه وم چې د لارښوونکي په انتظار مې لوبې لارې کتلې. ډېر راغلل، تېر شول مگر يوه هم د زړه سوي په سترگو راته ونه کتل. ځينو به دگوتو په اشارو لار راوښودله خو دگوتو د اشارو لارې ډېرې اوږدې وې.

ځينو به ددې لپاره چې ځانونه په ما وساتي، زه به يې له ځان سره روان کړم خو چې خطر به تېر شو نو بېرته به يې زه پر لويه لاره پرېښودلم. دوی به لاړل. همداسې د لارښوونکي په انتظار د ژوندون په لويه لار کې ولاړ وم. خو ته راغلي. زه دې تر لاس ونيو لم. زه هم په پاک زړه په تا پسي روان شوم او د لارې د موندلو په غرض مې ستا لمنه ټينگه کړه. هري خواته به چې تلې، درېسي تلم او تا هم ماته د لار موندلو ډاډ راکاوه. ناڅاپه! موسمي توره ورپېچ پيدا شوه، باران او بړلۍ وربدل شروع شول.

اسمان او ځمکه په خروش راغلل، لارې گڼې وډې شولې خو زه ډاډه وم چې تا غونډې لارښوونکي لرم او تاته مې سترگې وې چې د زمانې په دې توره درېيله کې به



لار راوښتي.
مگر په هماغه حال کې تا په ډېرې حيرانتيا مخ راواړاوه او له ما څخه دې پوښتنه وکړه چې:

(اې مسافره لار راوښته، لاره کومه ده؟)

هغه وخت نو زه پوه شوم چې زما د ژوند د لارې لارښوونکي يوازې زه يم او بايد زه پخپله خپله لارښوونه وکړم.

د متن لنډيز:

هنري نثر د شلمې پېړۍ په لومړيو کلونو کې په کوزه پښتونخوا او افغانستان کې پيل شو. په کوزه پښتونخوا کې يې سرلاري مولوي احمد، مير احمد شاه رضواني، منشي احمد جان او راحت زاخېلي و. په افغانستان کې يې مخکښه ليکوال صالح محمد هوتک، پوهاند عبدالحي حبيبي، قيام الدين خادم، گل پاچا الفت، صديق الله رښتين، عبدالروف بېنوا، محمد دين ژواک او نور و.

ورېسې لړ او برنور ليکوال راپيدا شول او په نثر کې يې ډېرې هستونې وکړې. هنري نثر له عادي او ساده نثر نه توپير لري. په هنري نثر کې ليکوال له خپل تخيل نه ډېر کار اخلي. نېغ په نېغه ساده خبره نه کوي، بلکې خپله خبره په ښکلو کلماتو او تشبېهاتو کې رانغاړي چې د لوستونکو په عاطفه او احساس ژوره اغېزه کوي، هنري نثر د لنډې کيسې، ناوې، ډرامې، طنز، تکل او ادبي توپي لپاره کارول کېږي. د لارښوونکي نثر هم يو هنري نثر دی چې د خپل مطلب د بيان لپاره له ښکلو کلماتو او تشبېهاتو څخه کار اخلي.

په دې نثر کې ښودل شوي چې هر سړی د خپل خان رهبر او لارښوونکی دی. د نثر مقصد دادی چې د لارښوونکي په ټاکلو کې بايد له ډېر دقت او غور نه کار واخيستل شي او په غولونکو لارښوونکو وانه وړي او نه ځان تېر باسي.




- ۱- زده کوونکي دې د متن له لوستلو څخه وروسته دا لاندې پوښتنې ځواب کړي:
 - هنري نثر څه وخت، چېرته او د چا له خوا پیل شو؟
 - په کورډ پښتونخوا کې د هنري نثر مشهور لیکوال کوم وو؟
 - په افغانستان کې د هنري نثر لومړني لیکوال څوک وو؟
 - د هنري نثرونو د څو کتابونو نومونه واخلئ؟
 -
 - ۲- که کوم زده کوونکی د هنري نثر کوم لیکوال پېژني د هغه په اړه دې خپلو ټول لگيو الوته معلومات ورکړي.
 - ۳- زده کوونکي دې د لارښوونکي متن په وار سره ولولي، خبرې دې پرې وکړي او خپل نظر دې پرې هم څرګند کړي.
 - ۴- زده کوونکي دې د یو ښه لارښوونکي خصلتونه او صفتونه په څو کرښو کې وليکي او بیا دې یې په وار سره په ټولګي کې واوړوي.
 - ۵- زده کوونکي دې د هنري نثر او ساده نثر توپيرونه وښيي، ښوونکي دې د ضرورت په وخت کې له دوی سره مرسته وکړي.
- ۶- هنري نثر د کومو ادبي ډولونو لپاره کارېږي، نومونه یې واخلئ؟



- زده کوونکي دې د کورنۍ د غړيو په مرسته او یا له کوم کتاب څخه هنري نثر وليکي او په بله ورځ دې یې په پښتو درسي ساعت کې ولولي.



د پښتو ادبياتو لرغوني دوره



تاسې د ادبي دورو په هکله څومره معلومات لرئ؟

ملتونه د سیاسي تاریخونو ترڅنګه ادبي تاریخونه هم لري چې د یو ملت فرهنګي او ادبي پېژندنه کوي. ادبي تاریخونه په بېلابېلو دورو وېشل کېږي چې د پښتو ژبې ادبي تاریخ هم د پوهانو له خوا په درې دورو وېشل شوی دی. لرغونې دوره، منځنۍ دوره، اوسنۍ یا معاصره دوره. ددې په دې لوست کې تاسې ته لرغونې دوره ډیرېزنو چې پښتو ادب له کوم وخت نه پیل شوی او لرغونې دوره کومې ځانګړتیاوې لري.

– د پښتو ادب لرغونې دوره څه وخت پیل شوې ده؟

د پښتو ادیبانو لرغوني دوره له دومي هجري پېړۍ څخه پیلېږي او د یو ولسي پېړۍ تر لومړیو کلونو پورې دوام کوي. د پښتو ادیبانو د لرغوني دورې اثار د پښتنو په دریو مرکزونو (غور، د کسي غر او ملتان) کې رامنځته شوي دي. په غور کې غوري پښتانه اوسېدل. د غور له پاچاهي کورنیو څخه یوه د غور سوري شاهي کورنۍ وه چې په تاریخونو کې د شنسبانیانو په نامه مشهوره وه. ددې کورنۍ یو مشر نیکه شنسب (شین اسپ) نومېده چې د یلارنوم یې خرنگ و. دا شنسب د حضرت علي (رض) په زمانه کې مسلمان شوی او د غور پاچا منل شوی و. د شنسب زوی امیر یولاد و. هغه وخت چې ابو مسلم مرزوي د بني امیه امیران له خراسان څخه شړل او د بني عباس په پلوۍ ودرېد نو امیر یولاد له خپلو لښکرو سره دده ملاتړ وکړ.

د امیر یولاد د پاچاهۍ مرکز د غور په منډېش کې و. په پټه خزانه کې راغلي دي چې د امیر یولاد تر مړینې وروسته د هغه زوی امیر کروړ د غور په منډېش کې په ۱۳۹ هـ کې پاچا شو. امیر کروړ د خپلې پاچاهۍ په دوران کې دوه مرکرونه درلودل چې یو یې منډېش او بل یې زمیندار و. امیر کروړ ډېر غښتلی پهلوان و چې په یوازې ځان له سلو تنو سره جنگېده. ده هم د عباسي دعوت په جنگونو کې گډون درلود او ډېرې بریاوې ترلاسه کړې.

امیر کروړ یو عادل پاچا و. په پښتو یې شعرونه هم ویلي دي. په ۱۵۴ هـ کې د پو شنج په جگړو کې مړ شو او پر ځای یې دده زوی امیر ناصر پاچا شو. امیر کروړ چې د خپلو سوبو په پایله کې کوم شعر ویلی دی، هغه پټې خزانې تر مورن رارسولی دی.

زه یم زمری پر دې نړۍ له ما اتل نسته
پر هند و سند و پر تخرار او پر کابل نسته
بل په زابل نسته له ما اتل نسته
غشي د من مې ځي برېښا پر میرڅمنو باندي
په ژوبله یونم یرغالم پر تنیتېدونو باندي
پر ماتېدونو باندي له ما اتل نسته



زما د برېو پر خول تاوېږي هسک په نمنځ او په وياړ
د آس له سسو و مې زمکه رېږدي غرونه کاندې لټار
کرم ابو اونه او جار له ما اټل نسته

زما د تورې تر شپول لاندې دي هرات و جروم
غرج و باميان و تخار بولي نوم زما په اودم
زه پېژندو ېم په روم له ما اټل نسته

پر مرو زما غشي لوني ډاري دېښن راڅخه
د هريواد رود پر څنډو ځم تېښتي پلن راڅخه
د بېي زړن راڅخه له ما اټل نسته

د زرنج سوبه مې د تورې په مخسور وکړه
په باداډارۍ مې لور اوږى د کول د سور وکړه
ستر مې تربور وکړه له ما اټل نسته

خپلو وگړو لره لور پېرزوينه کوم
دوى په ډاډينه بڼه بامم بڼه يې روزنه کوم
تل يې وډنه کوم له ما اټل نسته

پر لوبو غرو مې وينا درومي نه په ځنډو په ټال
نرۍ زما ده نوم مې بولي پر دريځ سستا بوال
په ورځو شپو مياشتو کال له ما اټل نسته

د امير کروړ سوري دغه وياړنه د پښتو تر ټولو پخوانى شعر دى چې د اسلامي عصر
په دويمه هجري پېړۍ کې ويل شوى دى. د شکلي جوړښت له مخې لرغونو اريايي
سندرود ته نژدېوالى لري.

په محتوا کې يوه وياړنه ده چې د خپلو سوينو يادونه کوي او له خپلو خلکو سره د
خپلې مينې اظهار هم څرگندوي. پر دې شعر د نورو ژبو تاثيرات نه ليدل کېږي او د پښتو
سوچه کلمات يې استعمال کړي دي. په دغو کلماتو کې ځينې داسې کلمات هم شته چې



اوس په عامه ژبه کې نه ويل کېږي.
دويم مرکز د کسي غريباً د سليمان د غرو لمنې دي. هغه اثار چې د کسي غريبه لمنو
کې ايجاد شوي، له دريمې هجري پېړۍ نه پيلېږي او تر پنځمې پېړۍ پورې رسېږي.
په دغه مرکز کې نو ماند شخصيت شيخ بيتنی دی چې د ژوند زمانه يې د دريمې هجري
پېړۍ شاوخوا ټاکل کېدای شي. د شيخ بيتني يو مناجات سليمان ماکو په تذکرة الاوليا
کې راوړی:

لويه خدايه، لويه خدايه ستا په مينه په هر ځايه
غر ولاړ دی درزاوي کې ټوله ژوي په زاري کې
دلته دي د غرو لمنې زموږ کيږدی دي پکې پلنې
دا وگړي ډېر کړي خدايه
لويه خدايه، لويه خدايه

دلته لږ زموږ اور بل دی ووږ کورگی دی ووږ بورجل دی
مېنه ستاکې موږ مېشته يو بل د چا په مله تله نه يو
هسک او مخکۀ نغښته ستا ده د مسرو وده له سا ده
دا پالنه ستا ده خدايه
لويه خدايه، لويه خدايه

په دغه مرکز کې په دريمه او څلورمه هجري پېړۍ کې دوه نور شاعران هم تېر شوي
چې يو يې شيخ اسماعيل او بل څښون دی چې په پټه خزانه او تذکرة الاوليا کې يې د
شعر نمونې راغلي دي.

کله چې څښون خپل کور او کلی پرېږدي او روانېږي نو شيخ اسماعيل يې په جدايۀ
کې دا پارکۍ وايي:

که يون دی يون دی مخکې بېلتون دی له کسي غره څخه څي څښبون دی
که وروړه وروړه څښبونۀ وروړه ته چې بېلتون کړي زما ویرته گوره



خړښبون يې په ځواب کې دا ناره له خوځلي باسي:

بېلانه ناره مې وسوه په کور باندي نه پوهېږم چې به څه وي پېښ په وړاندي
له خپلوانو به بېلېږم په سرو سترگو دواړه سترگې مې په وينو دي ژړاندي

درېم مرکز ملتان دی چې د اسلام په دوو لومړنيو پېړيو کې پښتانه د سليمان د غرو
له لمنو څخه کوچېدلي او د سند او پنجاب لور ته تللي دي. د پنجاب په غربي برخو
ملتان کې له دغو پښتنو څخه شيخ حميد لودي د ۳۷۰ هجري په شاوخوا کې له ملتان نه
نيولی تر لغمان پورې سيمو حکمران و. همدغه سړي د څلورمې هجري پېړۍ په دويمې
نيمايي کې د لوديانو د حکمرانۍ بنسټ کېښود. په شيخ حميد پسې دده زوی نصر او بيا
يې لمسي داود د ملتان د لودي کورنۍ حکمرانان وو.

د ملتان په لودي کورنۍ کې دوه تنه شاعران تېر شوي چې يو د شيخ حميد زوی نصر
لودي او بل يې وراره شيخ رضي دی.

شيخ رضي د حميد لودي د پاچاهۍ په وخت کې د اسلام د مقدس دين د تبليغ لپاره
پښتونخوا ته لاړ. دوه کاله د کسې غره په لمنو کې وگرځېد او ډېر خلک يې مسلمانان
کړل. شيخ رضي له کسې غره څخه خپل يو شعر د ليک په ډول نصر لودي ته استولی و
چې د پيل بيتونه يې دادي:

د الحاد په لور دي تر پل
گروه دي زمونږ وکور او ه
مونږ روڼولۍ په زيارنه
تاپه تور و توراوه

کله چې دا ليک په ملتان کې نصر لودي ته ورسېد نو هغه يې په ځواب کې وويل:

د الحاد په تور تورن سوم
زه لرغون خو ملحد نه يم
زما ديننه هسې تور راکړی
که ملحد يم د ديننه يم



شیخ رضي د خپل تره زوی ته وایي چې ته له سنت او له خپلي لارې نه اوو بنستی یې خو نصر ورته په ځواب کې وایي چې زه پر سنت ټینگ ولاړ یم او کوم تورونه چې پر ما لگول شوي هغه دروغ دي.

د ملتان لودی کورنۍ د غزني له پاچاهانو سره په رقابت کې وه، موخرین وایي چې د غزني پاچاهانو د ځان لپاره دا بهانه ونيوله او پر لودی کورنۍ یې د الحاد تورونه ولگول او په دې توګه یې د ملتان لودیان وټکول، حال دا چې د ملتان لودیان مسلمانان وو. په دریمه هجري پېړۍ کې په پښتو کې د نشر لیکل او ژباړه پیل شوه. ابو محمد هاشم سرواني (۲۳ - ۲۹۷ هـ) د بست په سروان کې زېږېدلی او هلته یې ژوند کړی دی. په (۲۹۴ هـ) کال عراق ته تللی او په بغداد کې یې د خپل استاد ابن خلاد سره ډېر عمر تېر کړی دی.

د هغه یو عربي شعر یې په پښتو ژباړلی چې داسې پیلېږي:

ژبه هم ښه وینا ګاندي چې یې وینه
د خاوند په لاس کې زر او درهمونه

دا په پښتو کې د ژباړې پیل دی. ابو محمد هاشم په نشر کې یو کتاب ((د سالدو وږمه)) لیکلی و چې د عربي اشعارو د فصاحت او بلاغت په اړه دی.

په پنځمه هجري پېړۍ کې په پښتو ادب کې قصیده رامنځ ته شوه چې لومړنۍ قصیده وېونکې شیخ اسعد سوري دی. شیخ اسعد سوري د غور د پښتنو پاچاهانو په لړ کې د امیر محمد سوري هم مهاله و او د هغه پر مړینه یې یو قصیده ویلې ده چې داسې پیلېږي:

د فلک له چارو څه وکړم کوکار
زموږ لوی هر ګل چې ځاندي په بهار
هر غاټول چې په بېدیا غوړېده وکا
ډېږوي یې پانې ګاندي تار په تار

بل قصیده وېونکې شاعر ښکارندوی غوري دی چې په غزني او بست کې اوښدلی او د سلطان شهاب الدین غوري معاصر و.



کله چې سلطان شهاب الدين د اسلام دين د خپرو لو لپاره پر هند لښکرې کولې، نو دی ورسره و. ښکارندوی د سلطان شهاب الدين د سوبو په اړه يوه اوږده قصيده ويلې چې پټې خزانې خوندي کړې ده:

د پسرلي ښکلونکي بيا کرل سينگارونه
بيا يې ولونل په غرونو کې لالونه
مخکله شنه، لالونه شنه، لمنې شنې سوي
طيلسان زمردي واغوسته غرونه

ښکارندوی د غور او سپدونکي او د فبروز کوه کوټوال و. دغه دواړه قصيدي په غور کې د غوري پښتنو پاچاهانو په وخت کې ويل شوي دي.
په شپږمه هجري پېړۍ کې چې د غور پښتانه پاچاهان په هند کې د اسلام د مقدس دين د خپرو لو لپاره لښکرې کوي نو د اسلام د خپرېدو په ملاتړ هم په پښتو کې شعرونه ويل شوي دي.

ملکيار غرشين چې د سلطان شهاب الدين غوري همعصره دی، کله چې سلطان شهاب الدين پر هندوستان لښکرې کوي نو ملکيار غرشين هم ورسره دی چې يوه رزمي سندره يې په دې ډول ويلې ده:

اوس مو يرغل دی	هېواد بل دی
خښتن مو مل دی	خښتن مو مل دی
غازيانو گورۍ	منگو لې سرې کړۍ
توري تېرې کړۍ	دښن مو پرې کړۍ
خله به تښتو	خښتن مو مل دی
که ټينگ کرو زرونه	په بري يونه
اسلام راڅخه دی	خښتن مو مل دی
غازيانو راسۍ	تول شاوخوا سۍ
د شهاب په ملا سۍ	

دښن مو غوڅ کړۍ خښتن مو مل دی

په شپږمه هجري پېړۍ کې د ميني او محبت سندري ويل شوي دي چې يوه نمونه يې



د شیخ تیمن کاکړ یوه عشقي سندره ده:

گهیڅ رڼا د لمر خیره شوه زه پر کور د ویرناره سوه

د بېلتون ورځ توره تیاره سوه ښخ سو ناڅاپه چې بېلتون راغی

په (۱۲هـ) کې د نثريو بل کتاب د سلیمان ماکو له خوا لیکل شوی چې تذکره
الاولیاء نومېږي. په دې کتاب کې یې د اولیاءو او ځینو پښتنو شاعرانو احوال او دکلام
نمونې راغلي دي. ددې کتاب هغه پاڼې چې زموږ په لاس کې شته، موږ ته د شیخ بیټي،
شیخ اسماعیل، ملکيار غرشین او قطب الدین بختيار کاکي احوال راکوي.

د اوومې هجري پېړۍ په درېیمه لسیزه کې عرفاني افکار پښتو ادب ته لاره پیدا کوي.
شیخ متي د خپلو اشعارو کتاب چې (د خدای مینه) نومېږي بشپړوي.

د شیخ متي د یو مناجات خوښتونه په دې ډول دي:

زه چې څرگند په دې دنیا سوم د ښکلي مخ په تماشا سوم
ستا پر جمال باندې شیدا سوم له خپلې ستې راجلا سوم

په ژړا ژارم چې بېلتون دی

یمه پر دیسی بل مې تون دی

د اوومې هجري پېړۍ په دویمه لسیزه کې (۱۷هـ) زموږ پر هېواد د چنگېز حملي
پیلېږي. د چنگېز او دده د اولادونو د حملو پر وړاندې د مقاومت موضوع په پښتو شعر
کې پیلېږي. په دغه وخت کې موږ د بابا هوتک یوه سندره لرو چې د مقاومت خورا ډېره
په زړه پورې نمونه ده.

د مغولو ښکرو به د ارغنداو پر غاړو لوټ کاوه. د انغر او بولان سیمې په بې لوتلې.
بابا هوتک خپل خلک راټول کړل او سره غږ ته نژدې یې له مغولو سره سخت جنگ وکړ.
په دې جنگ کې پښتانه لږ او غلیم ډېر و، خو کله چې بابا هوتک په لوړ غږ دا سندره
وویل، نو سوبه د پښتنو په نصیب شوه.

بابا هوتک د بارو زوی په (۱۶هـ) دکلات په انغر کې زېږېدلی، د خپل قوم مشر و،
په (۷۴۰هـ) کال وفات شوی دی، د شعر یوه برخه یې داسې ده:



وگړپه جوړ راته پیغور دی
 هم په غزني هم په کابل راغی
 مغل راغلی په تلوار دی
 پر کلي کور باندې مغل راغی
 د اتمې هجري پېړۍ په دویمه نیمایي کې نور شعري ډولونه په پښتو ادب کې راڅرگندېږي
 لکه غزل او مثنوي چې په دغه وخت کې د اکبر زمينداري له خوا ويل کېږي:
 د مثنوي نمونه يې داده:

زه عاشق یم یار هم نيز
 یو پر بله عاشقان یو
 یو په بل پسې رنځور یو
 عشق که ښه دی که بلا دی
 د اکبر زمينداري د غزلي يوه برخه داده:

د خپل ځان له حیراني څه ويل کوم
 ما مدام لکه بورا پر گلو گشت کړ
 د غماز لرمون به زه په لمبه کېږم
 زما د یار د مینې اور په زړه کې بل دی

د بېلتون له ویره ژاړم اوښکې وینې
 زه اکبر په خپل اشنا د سربندل کوم

په نهمه هجري پېړۍ کې په پښتو شاعرۍ کې رباعي پېلېږي چې د لومړنیو رباعیو
 وینوکې خلیل خان نیازی او سلطان بهلول لودي دی. سلطان بهلول (۸۵۰ - ۸۹۴ هـ)
 په دهلي کې افغان پاچا و. په دربار کې به یې شاعران او عالمان پالل. پخپله هم شاعر و.
 خلیل خان نیازی دده د دربار شاعر و چې دا رباعي یې ویلي ده:



خوږې ورېځې ژاړې لږه پاسه كويله بڼخ كا بېلتون له لاسه
 په هغه لوني گوهر په خول ستا دا مړحيا كا ستا زمورې مواسه
 د خليل خان نيازي په خواب كې سلطان بهلول لودي سم د لاسه دا رباعي وويله:

ملك به زرغون كرم په وركړه راسه گوره ورېځې د داد لږه پاسه
 خلول مي د عدل په درو روڼ دي جهان به زيب مومي زما له لاسه
 د همدې نهمې پيړۍ په جريان كې پښتو ادب ته (ساقی نامه) هم راغله. دا ساقی نامه
 پتي خزاني تر مورې رارسولې ده. ساقی نامه د خمرپه اشعارو يو ډول دی چې د ساقی،
 جام، گل، مل او صراحي صفتونه پکې بيانېږي. دا ډول اشعار د مثنوي په قالب کې ويل
 کېدل. د پښتو لومړنۍ ساقی نامه زرغون خان نورزي ويلي ده.
 زرغون خان د نوزادو له نوزو څخه دی. په (۹۲ هـ) دده پښتو ديو ان بشپړ شوی
 دی. زرغون خان په (۹۱ هـ) په ډير اوت کې وفات شوی دی.

د زرغون خان نورزي د ساقی نامې پيل دادی:

ساقی پاڅه پياله راكړه مروياري مي پخلا كړه

اوبه توبې په لمبو كړه اور مي مړ په دې اوبو كړه

د پښتو ادبياتو په لرغوني دوره کې يو شمېر مېرمنې شاعرانې هم تېرې شوې دي چې
 يوه يې زرغونه کاکړه ده. د نهمې هجري پېړۍ په دويمه نيمايي کې زېږېدلې ده، چې يو
 حکايت يې پتي خزاني راوړی دی:

اورېدللې مې قصه ده چې له شانو هم خوږه ده
 د اختر په ورځ سهار بيليزد چې و رويدار
 لږه حمامه راوتلې په کوڅه کې تېرېدلې
 ايرې خواوړې چاله بامه راچپه کړلې ناپامه
 صخ او سريي سو ککر په ايرو په خساوړو خړ
 بيليزد په شکر کښو سو د خپل صخ په پاگېدو سو
 چې زه وړ يم د بل اور چې په اور کې سم نسکور



د زرغوني پښتو بوستان لومړنی اخلاقي اثر دی چې تر دې دمخه يې کومه بېلگه په پښتو ادب کې نه لرو. همدارنگه له فارسي څخه د ادبي اثارو د ترجمې تاريخ هم له زرغوني څخه پيلېږي.

زرغونه د پښتو ژبې شاعره، ژباړونکې او ښه خطاطه وه. په زرغوني پسې بله مېرمن رابعه ده چې د ظهير الدين محمد بابر د زماني شاعره وه. په کندهار کې او سېده. د اشعارو ديوان يې درلود. يوه رباعي يې پټې خزانې راوړې ده:

ادم يې ځمکې وټه راستون کا
په اور د غم يې سوری لرمون کا

دو زخ يې روغ کا پرمخ د ځمکې
په دې دوره کې دريمه مېرمن نکېږخه نومېږي. د شيخ الله داد لور او د شيخ قدم مېرمن وه. پلار نيکه يې په اشغر کې او سېدل. عالمه، زاهده او پرهېزگاره ښځه وه. په (۹۶۹هـ) کال کې د (ارشاد الفقرا) په نامه يو کتاب ليکلی و چې درې ټوټې ترې محمد هوتک په پټه خزانه کې راخيستي دي. د يوې ټوټې څو بيتونه يې په دې ډول دي:

په زړه بناد شي اې مومنه په ظاهر په باطن سپينه
ظاهر زهد په اخلاص کړه په زړه ټينگ شه له يقينه
شکر صبر په هر حال کړه خود نماي مه شه خو دينه

په حکايي اثارو کې په دغه دوره کې د دوست محمد کاکړ يو حکايي اثر معلوم دی چې (غرغښت نامه) نومېږي او په (۹۶۶هـ) کال يې په ژوب کې نظم کړی دی.

له دې کتاب څخه د پټې خزانې مؤلف محمد هوتک يو حکايت تر مونږ را رسولی دی چې يو څو بيتونه يې دادي:

له نيکانو روايت دی هسې توگه حکايت دی
نور محمد کاکړ راوي دی چې يې فيض تل جاري دی
د نيکونو له خولې وايي چې منښت يې راته ښايي
چې کاکړ نيکه زاهد و لوی څښتن له تل عابد و



د غرغښت نامي حکايات په پښتو مثنوي نظم شوي و .
 په لسمه هجري پېړۍ کې په پښتو شعر کې عرفاني مضامين پراختيا مومي . دغه وخت
 په هندوستان کې درې شاعران پېژنو چې درې واړه صوفيان ، عابدان او زاهدان و . دا
 شاعران ، شيخ عيسی مشواني ، شيخ علي سرور لودي او شيخ بوستان بړيڅ دي . له دغو
 شاعرانو څخه شيخ عيسی مشواني د هندوستان د افغان پاچا شېرشاه سوريي معاصر و .
 د ژوند زمانه يې د (۹۵۰ هـ) شاوخوا ټاکل شوې ده . په پښتو ، فارسي او هندي ژبو يې
 يوه منظومه رساله ليکلې ده .

د کلام نمونه يې په لاندې ډول ده :

په خپله کار کړې په خپل انکار کړې
 کله بادار يم کله مې خوار کړې
 ته خو قادر يې په صفتونو
 کله مې نور کړې ، کله مې نار کړې
 عيسی حيران دی په دې شيو نو
 کله مې يار کړې کله اغيار کړې

د يو و لسمې پېړۍ په لومړيو کې په کندهار کې شيخ صالح محمد الکوزی يو عارف
 شاعر تېر شوی چې يوه نمونه يې پتچي خزانې تر موزن رارسولې ده . شيخ ډېر عابد او عالم
 سړی و . خپل وخت يې طالبانو ته په تدريس تېراوه او خلکو ته به يې د سمې لارې
 لارښوونه کوله .

د متن لنډيز :

د پښتو ادیبانو لرغوني دوره له دويمې هجري پېړۍ څخه پيلېږي او د يو و لسمې
 پېړۍ تر لومړيو کلونو پورې رسېږي . يا په بله وينا د امير کروړ سوري څخه پيل او
 د بایزید روښان تر ظهور او پاڅون پورې رسېږي . د لرغوني دورې اثار د رېگويدا ،
 او ستاله سندرو سره ورته والی لري ځکه چې موضوعگانې او قالبونه يې يو ډول

دي.

د لرغونې دورې موضوعات د نمانځنې سندري، وياړنې، مینه، پلمتون او اخلاقي ښوونې دي. شعرونه ښې ساده او روان دي. پېچلي تخیلات او لفظي صنایع نه لري. د غوښانو په دوره کې د قصیدو جوړول یو نوی پړاو دی. ددغې دورې اثار لږ دي او یا تر موره په محدودو توگه رارسېدلي دي او نور ښې د زمانې په تېرېدو سره له منځه تللي دي، ځکه د هر شاعر او لیکوال محدودې نمونې په لاس کې لرو. زیاتره کتابونه او دیوانونه د پرديو يرغلگرو (چنگېز، تیمور او نادر افشار) د حملو په پایله کې له منځه تللي او لوت شوي دي. یوازي د سلیمان ماکو د تذکره الا و لیا خو پاتې تر موره رارسېدلي دي.

په دې دوره کې پښتو ادبي اثار د بدلون، ودې او پراختیا په حال کې دي؛ ځکه په همدغه دوره کې د خپلو ملي اوزانو ترڅنګه قصیده، قطعه، غزل او مثنوي هم رامنځته کېږي. د محتوا له اړخه پښتو شعر د ژوند بېلابېل موضوعات خپلوي لکه د رزم و بزم خبرې، دیني او عرفاني موضوعات، اخلاقي پند و نصایح، وعظونه او نور... د شعر ځینې ځانګړي معنوي ډولونه لکه ویاړنه، ساقی نامه، حکایتي اثار هم په دې دوره کې رامنځته کېږي.

د درېي هجري پېړۍ په دوران کې له عربي څخه پښتو ته ژباړه پیلېږي، ورپسې له فارسي ادبیاتو سره پښتو ادبیات اړیکې پیدا کوي.

د سعدي بوستان په لسمه هجري پېړۍ کې د یوې پښتني مېرمنې له خوا ترجمه کېږي، په دې توګه له فارسي څخه ژباړه په لسمه هجري پېړۍ کې پیلېږي. ددغې دورې اثار په غور، سلیمان غر او ملتان کې رامنځته شوي، یعنې دغه وخت پښتانه له پښتنو نځوانه نیولې تر هندوستان پورې اوسېدل. د دې دورې اثار په دوو لرغونو تذکرو پټې خزانې او تذکره الا و لیا کې راغلي دي. ددې دورې په اثارو کې د پښتو خپل زاړه لغتونه او ترکیبونه شته چې ځنې یې اوس په محاوره کې نه استعمالېږي. ددغې دورې اثار په وروستیو کې له عربي او فارسي څخه په کلماتو کې اغېز قېلوي.



- ۱- زده کو ونکي دي لاندې پوښتنو ته ځوابونه وړايي.
 - د پښتو لومړنی شعر څه وخت او د چا له خوا وبل شوی دی ؟
 - په لرغوني دوره کې پښتو قصيده ويونکي څوک و ؟
 - د لرغوني دورې آثار تر موږ پورې چا رارسولي دي ؟
 - د لرغوني دورې کومې ښځينه شاعرانې پېژنئ ؟
- ۲- ښوونکي دي زده کوونکي په څلورو ډلو وېشي يوه ډله دي د لرغوني دورې د شاعرانو نومونه، بله ډله دي کتابونه، بله ډله دي د شعر د ځانگړنو او څلورمه ډله دي د پښتو ادب اړيکې له تورو ژبو سره په څو کرښو کې وليکي.
- ۳- د مقاومت شعر څه وخت او د چا له خوا پيل شو ؟
- ۴- زده کوونکي دي په متن کې عام او خاص نومونه پيدا او وليکي، بيا دي يې په وار سره په تولگي کې وړايي.
- ۵- په لرغوني دوره کې نشر ليکل څه وخت پيل شول، له دغې دورې څخه موږ د نشر کومه نمونه لرو ؟


۶- زده کوونکي دي لاندې لغتونه معنا او په جملو کې استعمال کړي:			
لتار	ايوادونه	دښن	پلن زرن
درېځ	ستايوال	سوبه	گروه روڼلی
ښنډم	کوبله	خول	مواس مرجبا



زده کوونکي دي په کور کې لوست په غور سره ولولي او ددغې دورې په مهمو ټکو دي خپل نظر وليکي، په بله ورځ دي يې په پښتو درسي ساعت کې ولولي.



ښځې او لنډۍ



تاسې په تېرو درسونو کې ولوستل چې د پښتو شفاهي منظوم ادبيات په دوو ډلو وېشل کېږي. يوه ډله يې عامې سندرې دي او بله ډله يې خاصې سندرې دي. خاصې سندرې هغه دي چې د نالوستو ولسي شاعرانو له خوا جوړې شوي دي. لکه چاربيتې، بدلې، بگتۍ، لوبې، داستان، مقام، کسرونه او نور... عامې سندرې هغه دي چې ويونکي يې نه دي معلوم او په ټول ولس پورې اړه لري. لکه لنډۍ، سروکې، نارې، د ښادۍ بدلې او نورې. د عامو سندرو يو ډول لنډۍ دي چې د پښتو په منظومو شفاهي ادبياتو کې يو مشهور ډول دی. له لنډيو سره ټول پښتانه اشنا دي. لنډۍ دوه مسرېزه منظومه ده چې لومړۍ مسره يې لنډه نهه سېلابه او دويمه يې اوږده ديارلس سېلابه ده. په دغه لنډه منظومه کې يو بشپړ مضمون ځایدار شي. لنډۍ په مختلفو سيمو کې په مختلفو نومونو يادېږي، لکه: لنډۍ، تپه، تيکۍ، مسره او نور...

په دې لوست کې په هغو لنډيو غږېدو چې د ښځو له خوا ويل شوي دي.

— ولې ښځې لنډۍ وايي؟

لکه څنگه چې مخکې مو وویل د لنډیو ویونکي معلوم نه دي. لنډۍ د عام ولس دي. یو شپون، یو اوښه، یو بزگر او په زیاته اندازه زموږ کلیو الو ښځو ډېرې لنډۍ وېلي دي. یا په بله وینا ښځې د لنډیو په ایجاد کې ډېره برخه لري.

په ټولنه کې د ښځې د ژوند شرایط په خاصه توګه سخت دي، تر هر څه دمخه دا ټولنه د نارینه و د ده او نارینه و د ځان لپاره جوړه کړې ده. د ټولنې اساسي ارزښتونه د نارینه و باندې ارزښتونه دي. په دې ټولنه کې په ښځې باندې دوه ډوله فشارونه راځي، فزیکي او اروايي. په فزیکي لحاظ د کور ټول درانه کارونه د ښځې په غاړه دي. د کوروندي یو څه برخه په نارینه و و پورې اړه لري خو نور ډېر وخت یې هسې تېرېږي. ښځه له سهار نه تر ماڅو ستنه یوه شپه کړاړه نه کېږي. د فصلونو په وخت کې هم ښځه له نارینه و و سره د قوالبې، لو او درملونو په راتلونکو کې پوره مرسته کوي. برسېره پر دې په ورځ کې دوه ځلې د اوبو راوبل، د اوډونو روزنه، ډوډۍ پخول، کتۍ پخول او جامې گندول او پرمختل او نور داسې ډېر کارونه ښځې سرته رسوي.

هغه څه چې ښځه خوري هغه ددې روحي فشار دی او احساس کوي چې ددې انساني ښځینه طبیعت د پښو لاندې کېږي او یا ورته په سپکه سترګه کتل کېږي، همدغه د روحي فشارونو له کبله د مقاومت ترڅنګه عکس العمل ښکاره کوي او د خپل عکس العمل لپاره د سندري (لنډۍ) لاره غوره کوي او په لنډیو کې د خپل اعتراض غږ پورته کوي او هغه څه چې په ښکاره ډول یې نه شي ولې په لنډیو کې یې بیانوي.

لنډۍ د پښتو د ولسي ادب روح دی او د ژوند ټولو اړخونو پکې انعکاس موندلی دی. ښځې چې په عنعنوي توګه له ډېرو پانډیو سره مخ دي او په ډېرو موضوعاتو کې د وینا، مشورې او تصمیم حق نه لري نو خپل دغه تاثرات په لنډیو کې څرګندوي چې د دوی دغه څرګندونه بیا ډېر ژر په ټولنه کې خپرېږي.

دوی په لنډیو کې د هرې موضوع څرګندونه کوي. ټولنیزې پانډۍ، غنډې، د خپلې مینې، غم او خوښۍ، د وصال خوښي او د فراق غم او غوسې، فخر او ویاړ، ننگ او غیرت او د ځینو ټولنیزو عنعناتو او دودونو څرګندونه کوي. د ژوند حقیقتونه یو په



يو بيانوي او ناوړه خو او ته يې په انتقادي توگه گوري. زموږ په ټولنه کې اکثره ښځه د عنعنوي او رواجي زنجيرونو په کېږي بندې ده او ددې انساني نفس يې قيد کړی دی. خدايه په څه گناه کېږم

لکه ستي په سرو لمبو کې ناسته يمه
په لنډيو کې بې شماره کړاونه تر سترگو کېږي چې يو مهم کړدار بې ښځه ده. ښځه لکه څنگه چې په ټولنه کې ده، هماغسې له هر موقف نه لکه خوړ، ماندینه، مور، خورز، ورېره او مينې په توگه راڅرگندېږي.

د ښځو د لنډيو عامه موضوع د دوی مظلوميت دی او دا مظلوميت مختلف ډولونه لري. د پلار په کور کې مظلوميت، د مېړه په کور کې مظلوميت او په ټولنه کې ددوی مظلوميت.

پر مخ مې مه وهه ظالمه
د اوښکو ډکې سترگې چاته ورومه
کوم تاوتريخوالی چې له ښځو سره کېږي او يا جبري وډونو ته اړيستل کېږي او يا د وږ په وړاندې په جبري توگه د زيات عمر خاوند ته نکاح کېږي، دا ټول په هغو لنډيو کې رېږي چې د ښځو له خوا ويل شوي دي.
د ښځو لنډۍ د دوی د ژوند هغه رښتيني هنداره ده چې زياتی او کمی پکې نشته.

چې ډوډۍ خوړم داډا قارېږي
چې روپۍ شرنګ کړي داډا شين له خدا شينه

مينه يې منځکړه نه يېم
که شينګی خال مې د چرو په څوکو ځينه

صورت زما واک يې د نورو
رښه ته واخلي دا بې واکه صورتونه



سوال د الله په در کي وکړه
پلار مې سودي دی ما مالدار ته ورکوبنه

زما بي بي دادا ته وايه
خوشحاله نه يم له ناکامه ناسته بيه

مسافري دي روزي مه شه

زه دي په سپينه خوله ويده پرې ايښي بيه
لکه څنگه چې بڼځې د تاريخ په اوږدو کې د وطن او استقلال ساتنې په وخت کې
له خپلو نارينه وروڼو سره څنگ په څنگ درېدلې دي د خپلو مېرمنو او کارنامو يادونه
بې په لنډيو کې کړې ده. په دغسې حساسو حالتونو کې بې نارينه و ته روحيه ورکړې او
د دوی د هڅونې له کبله هم بری تل زموږ د خلکو په نصيب شوی دی. د ميوند په جگړه
کې د ملالې لنډۍ يوه تاريخي بېلگه ده:

که په ميوند کې شهيد نه شوي
خدايرو لاليه بې ننگي، ته دي سانيه
نور مثالونه بې هم ډېر دي لکه:

که تور ورېل مې ميراثېري
په وطن جنگ دی جانان نه ايسارمه

جانانه داسې وخت به راشي
چې توپک واخلو لاس تر لاس مورچل ته ځونه

جانان به څنگه توره نه کړي
تر نيمايي مورچله زه ورسره ځمه



ځينې څېړونکي وايي چې لنډۍ ديوي نيمې مسرې شعر دی. په دې يو ه نيمه مسره کې پوره او بشپړه معنا پرته ده. په دې يو ه نيمه مسره کې د مطالبو يو سمندر په غورځنگونو دی. په دې شعر کې د تېر وخت د يوې پېښې شوي حادثې سببونه او پايلې بيانېږي. چې ددغسې يوې لنډۍ په يادولو سره لوستونکي ته په ذهن کې د تېرې پېښې يو بشپړ انځور رامنځته کېږي:

د خپله لاسه مې پرې مړ کړې
چې دزې وشوې زه پر بام دروخته

په لنډيو کې ښځو د پښتني ټولنې کمزوری اقتصادي حالت ډېر ښه څرگند کړی دی. نوکري او مسافري چې دواړه سره تړلي دي او دې دواړو خواو چې ښځې خورولي دي نو بيا يې دا درد په لنډيو کې داسې بيان کړی دی:

په تاسه به کوم وطن اباد وي
زه د بهتون په تروړمۍ کې ناسته يم

نيسستي پېغور نه دی جانانه
زه د چربانگ مېچنه ستا لپاره کومه

سبا مې بيا د کلې وړ دی
په سر پندونه چلوم په زړه غمونه

خدايه د قطر بازار وړان کړې
په شتو مېړو کې جونې کونډې ناستې دینه

مسافرې په بې غمۍ کړه
ترله دې خپله په نامه دې ناسته يم



د متن لنډيز:

لنډۍ د منظومو شفاهي ادبياتو يو مشهور ډول دی چې ويونکي يې معلوم نه دي او د ټول ولس گډ مال دی. لنډۍ د شفاهي ادبياتو په عامو سندرو کې راځي چې د ښځو برخه پکې ډېره زياته ده. لنډۍ دوي مسرې لري چې لومړۍ يې لنډه نهه سيلابه او دويمه يې اوږده ديارلس سيلابه ده.

په لنډيو کې ټول پښتانه او په تېره بيا ښځې د خپل ژوندانه خوښۍ او ناخوالي يو په يو بيانوي.

د ژوندانه ډېر هغه اړخونه چې دوی يې د ويلو حق نه لري په لنډيو کې څرگندوي. لنډۍ د ښځو لپاره د تسکين يوه وسيله ده چې خپل دردونه، احساسات او خپلې غوښتنې پکې بيانوي. په عامه توگه د ټولو پښتنو ژوند او په تېره د ښځو د ژوندانه داسې کوم اړخ به نه وي چې په لنډيو کې نه وي څرگند شوی. انساني مينه، خواري، مزدوري، مسافري او جلا وطني، پښتني عنعنات، وطن ساتنه او مېړانه، تاريخ او تاريخي پېښې، گودر او ريار، ستاينه او غندنه او د ورځني ژوند ټول اړخونه د لنډيو موضوعات دي.

لنډۍ په مختلفو سيمو کې په مختلفو نومونو يادېږي، لکه: لنډۍ، تپه، مسره، تيکۍ او نور... لنډۍ د ښځو د اظهار يو ازبڼۍ وسيله ده چې خپل هر ډول احساسات پکې په رښتيني ډول څرگندوي او وجه يې داده چې د لنډيو ويونکي معلوم نه وي او د چانوم وربورې تړلی نه وي.

د لنډيو له مطالعې څخه زموږ د خلکو ژوند، تاريخ، دود دستور، کره وړه او د دوی ځانگړي خصوصيات څرگندېدای شي.





۱- زده کونکي دې متن په وار سره ولولئ او بيا دې په متن کې راغلي يوه، يوه لنډۍ معنا کړئ.

۲- زده کونکي دې د لاندې لنډيو مفهوم په خپلو کتابچو کې وليکي او بيا دې يې په ټولگي کې واوروي.

که په ميوند کې شهيد نه شوي
خدايېرو لاليه بې ننگۍ ته دې سائينه

د خپله لاسه مې پرې مړ کړي
چې ډزې وشوي زه پر بام درو ختمه

زما بې بي دادا ته وايه
خو شحاله نه يم له ناکامه ناسته يمه

۳- زده کونکي دې په وار سره يوه يوه لنډۍ له خپله ځانه ووايي، موضوع او مفهوم دې پخپلو خبرو کې څرگند کړي.

۴- زده کونکي دې لاندې پوښتنو ته ځوابونه ووايي:

- لنډۍ د جوړښت له مخې څه ډول شعر دی ؟
- لنډۍ په کومو نومونو يادېږي ؟
- لنډۍ په کومو سندرو کې راځي ؟
- لنډۍ د چا له خوا نه ويل کېږي ؟



۵۔ په متن کې راغلي لنډۍ په غور سره ولولئ. په دغو لنډيو کې نومونه، صفتونه او فعلونه په نښه کړئ او په وار سره يې په ټولگي کې ولولئ.

۶۔ زده کوونکي دې په وار سره د لاندې لنډيو مفهوم په خپلو خبرو کې ووايي:
که سبزېني فصلونه وشول
ماته لالي د سره سالو ويلي دینه

سترگې دې وې وتلې نه وې
چې په مالت دې لويدم نه دې ليدمه

فعل هغه کلمه ده چې له درې گونو زمانو څخه په يوه کې د يو کار کېدل څرگند کړي.

لکه: خوړل، تلل، کول، کړل.
زه کتاب لولم، هغه ولاړ، ملالۍ تللي وه.

۷۔ زده کوونکي دې د لنډيو موضوعات وليکي او ودې وايي چې لنډۍ زموږ د ژوند کوم موضوعات راپاږيروي، بيا دې په وار سره په ټولگي کې ولولي.



زده کوونکي دې په خپل کور کې، له خلکو، (په تېره بيا د کور له ښځو او نجونو څخه) يا له خپل شاوخوا خلکو څخه لس لس لنډۍ چې په دې لوست کې نه وي راغلي، په خپلو کتابچو کې وليکي او بله ورځ دې يې په ټولگي کې واوروي او خبرې دې پرې وکړي.



افضل خان او تاريخ مرصع

په پښتو ادب کې ډېر نومېالي ليکوال تېر شوي چې پخپل وخت کې يې د قدر وړ اثار

ليکلي او پښتو ادب يې پخپلو ليکنو بهال کړی دی.

له روښانيانو نيولی، بيا تر څو شحال کورنی، پورې او له دوی راوړو سته د پښتو ادب خلاصه او غني دوره ده چې پښتو ادب پرې ښکلی دی.

د خټکو په کورنۍ کې ډېر شاعران او ليکوال تېر شوي چې موږ ته يې د شعر وړو

ډيوانونه او نور کتابونه پاتې دي. ددغې کورنۍ يو نومېالی ليکوال افضل خان خټک دی چې پخپله يې هم پښتو ادب ته د پاملرنې وړ خدمتونه کړي دي او نور يې هم دغه خدمت ته هڅولي دي. په دې درس کې به تاسو د افضل خان خټک په اړه يو لړ معلومات ولولئ چې دده له ژوند او کتابونو سره اشنا شئ.

— د تاريخ مرصع په اړه مو دمخه څه معلومات درلودل؟

— د افضل خان نوم مو دمخه اړېدلی و، که مو اړېدلی وي په اړه يې خبرې وکړئ.

تاريخ مرصع په پښتنو تاريخونو کې يو مهم او ارزښتمن کتاب دی چې افضل خان خټک ليکلی دی. تاريخ مرصع په پښتو ژبه کې د پښتنو لومړنی تاريخ دی چې د پښتنو په اړه ډېر معلومات لري. افضل خان خټک په ۱۰۷۵هـ. کې پيدا شوی او تر ۱۱۶۱ يا ۱۱۶۴ پورې يې ژوند اټکل شوی دی.

افضل خان خټک د اشرف خان هجري زوی او د خوشحال خان خټک لمسی دی. له کوچنيوالي نه هوښيار او بيدار و. خوشحال خان هم پخپله کورنۍ کې ده ته زياته پاملرنه کوله او زياته هيله يې ورته لرله. دی هم له خپل نيکه سره په ځينو سفرونو او کله کله د ښکار کولو په وخت کې ملگری و. خوشحال خان په خپل ژوند کې د قوم مشري دده پلار اشرف خان هجري ته وسپارله، خو اشرف خان د خپل ورور بهرام په اختلاف کې د مغلو د حکومت په لاس کې ولوېد او هند ته زنداني ولېږل شو چې له خوارس کاله زندان نه وروسته په هند کې مړ شو.

کله چې اشرف خان هجري د بهرام خان په لمسه د اورنگ زيب حکومت بندي کړ، نو بهرام خان د قوم د مشرتابه واکي پخپل لاس کې واخيستلې او د خوشحال خان له خوا هم مشري افضل خان ته وسپارله شو.

د بهرام خان تر مړينې وروسته افضل خان په مستقلة توگه د خپل قوم سردار شو. ويل کېږي چې يو شپيته کاله يې د خپل قوم مشري وکړه.

افضل خان د قوم د مشرۍ تر څنگه پښتو ادب ته هم ډېر خدمتونه وکړل. ښه شاعر و او په تاريخ ليکلو کې يې لوی لاس درلود. همدارنگه يو ښه ژباړونکی و. د شعرونو ديوان يې نه دی راپاتې.

د افضل خان خټک له مهمو اثارو څخه يو هم (تاريخ مرصع) دی چې قلمي نسخې يې په برتس، موزيم، هند، بنگال او لاهور کې شته.

د تاريخ مرصع په لومړۍ برخه کې د ملک کالوت او خالد بن وليد بيان راغلی دی. ورپسې اووه دفترونه په دې ډول دي:

لومړی دفتر د لودي پاچاهانو حالات بيانوي. دويم دفتر د سوريانو په باره کې دی. دريم



دفتر د لویو پښتنو امیرانو حالات بیانوي. څلورم دفتر د کابل د صوبې پښې څرگندوي. په پنځم دفتر کې د سربېني او نورو پښتنو قومونو بیان راغلی دی. شپږم دفتر د خټکو د قبیلې حالات او جگړې بیانوي.

په اووم دفتر کې د پښتنو بزرگانو حالات او د ژوند پښې راغلي دي. د کتاب په وروستی برخه کې د پښتني قبایلو نسب نامه راوړل شوې ده.

افضل خان خټک ددې تاریخ په لیکلو کې د خواجه نعمت الله هروي د (مخزن افغاني)، د اخوند دروېزه له (مخزن الاسلام) او (تذکرۃ الأبرار) او د خوشحال خان له (بیاض) څخه گټه اخیستې ده.

په دې کتاب کې تر ۱۳۶ هـ.ق. پورې واقعات راغلي دي خو دا نه ده معلومه چې د کتاب لیکل یې څه وخت پیل کړي او په کومه نېټه پای ته رسېدلی دی. تاریخ مرصع په اصل کې د پښتنو تاریخ دی خو په ضمني توگه د هندوستان د تاریخ پښې هم پکې راغلي دي.

د تاریخ مرصع نثر روان او ساده دی. جملې یې لنډې لنډې او د پښتو سوچه کلمات استعمالوي. ځای، ځای پښتو متلونه هم راوړي.

مشکل او نا اشنا لغتونه نه کاروي. ځینې ترکیبونه یې فارسي ژبې ته نژدې دي، تاریخ مرصع د دوست محمد کامل مومند په مقابله او سربزه په ۱۹۷۴م. کال کې خپور شو. د کتاب د مخونو شمېر (۱۴۹۴) ته رسېږي.

د تاریخ مرصع د نثر نمونه:

((میرزا بله چاره یې له صلاحي ونه لیدله، سړي یې تر میان کړل. راوېې بلل، ورته یې وویل چې د ماکور هم ستاسو خپل دی. پښتانه چې په عقل کې سازو او دي ځکه ډېر نفساني دي. په لږ سو د مقصود ډېر بهېو د تر شا کوي. ورځ په ورځ به مشرانو د او لس میرزا ته امد و رفت کاوه.

یوه ورځ اته سوه کسه راغلل. همگي یې وسلې. یو محمود د محمد چغوزي زوی یو چروکی په خپله بده وړې وه. چې ورننوتل، د میرزا بدبختي یې ولیدله.



هغه دې نورو ته ووي چې که وايئ زه به مرزا مړ کړم. هغو نورو منع کړ چې حق د نمک ساتلې بڼه. موره سره بد نه کا. دا چو غلي جنگا گيگيانې کړې و ده چې دا هومره ډېر به يو ځلي بيا نه مومي او له دوي نه په نيکي خلاص نه شي. دا وخت غيمنت وگڼه او واره قتل کا.

واره بې وترل، يو، يو، بې و واړه. په هغه وخت يو لوی ملک د ميرزا په خدمت عرض وکړو چې دوه التماس ارزو لرم که قبول شي. ميرزا ووي چې قبول دي. اول بې دا ووي چې وراره زما ملک احمد له قيده خلاص شي. بادشاه بې خون معاف که، بل دي د اولس اطفال بند نه شي. بلکه پېرېږدئ هر لور ته چې درومي. ميرزا قبول کړ. ميرزا ورته ووي چې زما گمان و و چې ته به خپل سر غواړې يا به دوه کسه غواړان غواړې. ده ورته ووي چې تر دې واړو زه ښه نه يم. که دومره عزيزان مې مري زه به خپل ځان په څه خلاصوم.)

د افضل خان بل کتاب علم خانه دانش دی چې د فارسي دکليله و دمنه پښتو ژباړه ده. د لرغوني هند د غه کتاب (پنج تنتر) په (۲۰۰ ق.م) کې حکيم بيدايي په سنسکرت کې ليکلی و. دغه کتاب بيا وروسته په پهلوي، عربي، يوناني، فارسي ژبو وژباړل شو. د اکبر پاچا په وخت کې د هغه يو درباري عالم او ليکوال ابو الفضل دا کيسي په فارسي ژبه د (عيار دانش) په نوم ترجمه کړې وي، چې افضل خان له همدې کتاب څخه د (علم خانه دانش) په نوم پښتو ته وژباړه.

افضل خان د دې کتاب د ژباړلو په هکله وايي: ((ويو هېره چې کتاب د کليله او دمنه جمع کړی د هندوستان دانشورانو دی. هميشه به دانايان او عالمان ديونان د فارس په دا فکر و و چې يو کتاب د ملوکانو د پاره دستور العمل ساز کړو. اما دا له چا ونه شوه. مگر د هندوستان په حکيمانو ساز شو، لوی لوی خبرې يې د بې زبانو جمع کړې. فايدي يې پکې ملاحظه کړې، حکمت د پند خبرې د حکيمانو چې دارو د رنځ د نادانانو او غذا و قوت د دانايانو دی. په طريق د هنرل مطالبي دواړه چې دانايان يې د حکمت نه پند و اخلي او نادانان يې رغبت قصي او افساني ته وکړي. په رغبت په محبت يې ياد کړي او خور د



سلان چي په مقام د تحصیل د علم کي دي په گومان د علم و پند يادول په دوی گران نه دي چي په عقل تجربه وړسي. هغه چي دوی ياد کړي دي له هغو افسانو نه نفع و اخلي او د عقل په خزانه دانشمند شي.

مثال ددي خبري داسي دی لکه خوګ په هلوکوالی کم عقل وي او په مرتبه د عقل وړسي، په خزانه پېښ شي چي پلار دده د پاره ساتلی وي. په هغه توانگر شي او باقي عمر له ترده فارغ شي.)

افضل خان خټک سربېره پر دي چي يو مورخ، ژباړونکی، ليکوال او شاعر و د خپلي ژبي سره يې ډېره مينه درلوده او د همدغې مينې پر بنسټ يې پښتو ژبي او ادب ته ډېر خدمتونه وکړل.

دده پر غوښتنه له عربي او فارسي څخه پښتو ژبي ته ډېر کتابونه و ژباړل شول، لکه: د گوهر خان خټک (قلب السيس) د محمد مظفر تاريخ اعثم کوفي او د عبدالحميد اختيارات بديعي. د فرهنگي زېرمو د غني کولو او خوندي کولو لپاره يې هم کتابونه دنده و سپارله چي د پښتو اثارو څخه څو نقلونه وليکي. همدارنگه د خپل نيکه خوشحال خان خټک خواره واره اثار يې راټول او ترتيب کړل.

د خوشحال خان د کلياتو او نورو اثارو يې څو، څو نسخي ترتيب کړي، افضل خان پخپله هم کتابونه ژباړل او نور يې هم هڅول چي د پښتو ژبي د بډايتوب په کار کي ونډه واخلي.

د افضل خان خټک نثر د خوشحال خان خټک او عبدالقادر خان خټک له نثر نه وروسته د خپل وخت يو ښه او غوره نثر گڼل شوی دی. د تاريخ مرصع نثر تاريخي نثر دی او د علم خانه دانش نثر قصه يي نثر دی. لکه څرنگه چي مخکي يادونه وشوه د افضل خان خټک د نثر جملې او ترکيبونه اسان او روان دي. وړي او لنډې جملې کاروي چي مطلب ترينه په اسانۍ اخيستل کېږي خو دغه نثر د هندي او فارسي ځانگړي اصطلاحات او کلمات ډېر لري.

د نثر ادبي ښکلا يې کمه ده او ادبي ارزښت يې لږ دی. يو اړي د پښتو په تاريخي نثر ونو



کې د پاملرنې او مطالعې وړ نثر دی ځکه چې د پښتنو لومړنی موجود تاریخ دی. د تاریخ
مرصع په نثر لیکنه کې افضل خان د خوشحال خان خټک د نثر لیکنې د سبک پیروي
کړې ده.

د خوشحال خان بیاض بې هم کټ مټ په تاریخ مرصع کې راخیستی دی.
افضل خان خټک شعرونه هم ویل خو د شعرونو د ډیوان شرک بې تراوسه نه دی
لگېدلی. د افضل خان د شعرونو یوه نمونه په تاریخ مرصع کې او بله په علم خانه دانش
کې راغلې ده:

کاروبار مو همگي راته عیان دی
و عیان ته څه حاجت د بل بیان دی
سیلابونه د خلاف شول و بله جمع
بیا لنډی د آب سیند غونډي روان دی
آینه چې له زنگاره مصفي وي
که زنگي مخ په کافرو رو نمایان دی
(له تاریخ مرصع څخه)

صورت مې هر څو که ډېر زمون دی
که مې د ځمکې د لاندې يون دی
زه به په لوري د اشنا خوځم
که يون مې هر څو په شواخون دی
(له عیار دانش څخه)

د متن لنډيز:
افضل خان خټک د خټکو د کورنۍ يو روښانه ستوری و. د اشرف خان هجري
زوی او د خوشحال خان خټک لمسی دی. په ۱۰۷۵هـ کې زېږېدلی او تر ۱۱۶۱ يا
۱۱۶۴هـ پورې ژوندی و. دی له خپل پلار نه وروسته د قوم مشر او سردار و.



مشهور اثار يې (تاريخ مرصع) او (علم خانه دانش) دي. تاريخ مرصع د پښتنو يو لوی او جامع تاريخ دی چې د لودیانو، سوریانو، خټکو، پښتنو امیرانو او پښتنو بزرگانو احوال پکې راغلی دی. د هندوستان د مغلیه حکمراني کورنۍ احوال او پېښې پکې هم راغلي دي.

په تاريخ مرصع کې تر ۱۳۶ هـ. پورې حالات او پېښې راغلي دي. د افضل خان خټک بل کتاب علم خانه دانش د فارسي (عبار دانش) پښتو ترجمه ده چې په ۱۲۸ هـ. کې يې کار تمام شوی دی.

د افضل خان د شعر دوي نموني تر موره رارسېدلې او نور شعرونه يې لاس ته نه دي راغلي. د افضل خان خټک په غوښتنه ډېر کتابونه له عربي او فارسي څخه ژباړل شوي دي. د خپل نيکه اثار يې راټول او ترتيب کړي دي. د خوشحال کليات او نور اثار يې د کليانو په واسطه په څو څو نسخو کې ترتيب کړي دي. په پښتو ژبه او ادب کې دده مورخ، ژباړونکي، ليکوال او شاعر کارونه د ستاينې وړ دي.

څرگندونه

ميرزا الغ بيگ د تيمور له کورنۍ څخه د کابل والي و. (۵۶ ۸ هـ.).

فعاليتونه

۱- زه کونکي دي يو ځل متن له ځان سره ولولي او بيا دې لاندې پوښتنو ته ځوابونه وايي:

- افضل خان له کومې کورنۍ څخه و پلار او نيکه يې څوک و ؟
- افضل خان د کومو آثارو خاوند دی نومونه يې واخلئ ؟
- د افضل خان په کورنۍ کې کوم شاعران پېژنئ نومونه يې واخلئ ؟

• د افضل خان له پلار سره څوک مخالف و او څه يې ورسره وکړل؟

۲- زده کوونکي دې د تاريخ مرصع د نشر نمونه په وارسره په ټولگي کې په لوړ غږ ولولي او بيا دې د متن مفهوم په خپلو خبرو کې وړاندې کړي.

۳- زده کوونکي دې د افضل خان مهم ادبي خدمتونه په يو پراگراف کې وليکي او بيا دې يې په ټولگي کې په وارسره ولولي.

۴- زده کوونکي دې په وارسره لاندې پوښتنې ځواب کړي:

- تاريخ مرصع له څه شي نه بحث کوي؟
- افضل خان د تاريخ مرصع په ليکلو کې له کومو کتابونو څخه گټه اخيستي وه؟

۵- زده کوونکي دې ځواب وړاي چې د افضل خان په غوښتنه کوم کتابونه ترجمه شوي دي؟

۶- د علم خانه دانش له ترجمې څخه د افضل خان مقصد څه و؟

۷- زده کوونکي دې په وارسره د افضل خان خټک د شعرونو نمونې په لوړ غږ ولولي او مفهوم دې په خپلو خبرو کې بيان کړي؟



زده کوونکي دې هر يو پخپله خوښه د خټکو د کورنۍ په يو تن شاعر څو کرښې وليکي او په بله ورځ دې په پښتو درسي ساعت کې ولولي.



پښتو لنډه کيسه



د شلمې پېړۍ په راتگ سره د شعر تر څنگه د پښتو نثر لمن هم پراخه شوه، له پېچلتيا او تكلف نه ووت او د روانۍ، ساده گۍ او عام فهمۍ لاره يې غوره كړه. له زرو شكلونو سربېره يې نوي شكلونه هم پخپله غېږه كې ومنل. په دې معنا چې نوي صنفونه او ډولونه يې خپل كړل.

لكه لنډه كيسه، ناول، ډرامه، سفرنامه، تكل او نور ډولونه په پښتو ادب كې رواج شول، وده يې وكړه او پراختيا يې وموندله. ددغو نويو ادبي ژانرونو هريو يې ځانته ځانگړى جوړښت او چوكاټ لري چې د خپلو ځانگړتياو له مخې يو له بله جلا كېږي. موږ په دې لوست كې د لنډې كيسې په تاريخچه باندې لنډې خبرې لرو او د لنډې كيسې د جوړښت او توكو په اړه به هم يو لړ لنډ معلومات و لرو چې تاسې ته يې گټه نه دي.

— لنډه كيسه څه ته وايي؟

— په پښتو كې كوم ليكوال پېژنئ چې لنډې كيسې يې ليكلي دي؟

له کومې ورځې نه چې د انسان ژوند پیل شوی دی، له هماغې ورځې نه کیسې هم پیل شوي دي. پخپله انسان د ژوند په اوږدو کې کیسې جوړې کړي دي او د ژوند په زړه پورې پېښې یې د کیسو په بڼه یو بل ته لېږدولي دي. دا کیسې په لومړي سر کې په شفاهي ډول وي خو کله چې خط منځته راغی نو ددغو کیسو یو څه برخه په لیکلي بڼه خوندي شوه. د نننۍ لنډې کیسې فکر هم له دغو فولکلوري کیسو نه رازېږېدلی دی. نننۍ لنډه کیسه چې په انگرېزي ژبه کې ورته شارټ سټوري (Short Story) وايي لومړی په غرب کې رامنځته شو.

په ختیځ کې کیسه ډېره زړه او لرغونې ده. د اریایي کیسو مجموعه د (پنجانترا) په نامه له دوه زرو کلونو نه زیات عمر لري. دا کتاب د نړۍ په ډېرو ژبو ژباړل شوی چې په پښتو کې یې ژباړه درې سوه کاله د مخه افضل خان خټک کړې ده. له لسمې پېړۍ نه راوړسته په پښتو کې د احمد اخوند لنډ، لنډ حکایتونه هم شته چې اوسنیو لنډو کیسو ته یو څه ورته والی لري؛ خو کومه نننۍ لنډه کیسه چې په غرب کې یې شارټ سټوري بولي په نو لسمه پېړۍ کې پیل شوه. لنډه کیسه په اوسنۍ بڼه امریکایي لیکوال اډگارلن پوه پیل کړه او په ۱۸۴۲م. کال کې یې ورته ځانگړي اصول وټاکل. یو بل امریکایي لیکوال او کره کتونکی براندر ماتیوز په (۱۸۸۵م.) کال کې په انګلیسي ژبه کې د لنډې کیسې د نوم وړاندیز وکړ. اډگارلن پوه د لنډې کیسې بنسټگر دی او د لنډې کیسې د پلار لقب یې هم گټلی دی. لنډه کیسه لکه څنګه چې وویل شول په اروپا کې رامنځته شوه او بیا یې د نړۍ ادبیاتو ته لاره پیدا کړه. له انگرېزي ادب څخه په تقلید په اردو ادب کې لنډه کیسه پیل شوه.

په اردو ادب کې لنډه کیسه په (۱۹۰۴ – ۱۹۰۷م.) کلونو کې رامنځته شوه او لومړنی لیکوال چې په دغو کلونو کې یې لنډه کیسه و لیکله پریم چند نومېده. د اردو ادب په تقلید په پښتو ادب کې هم لنډه کیسه د لومړي ځل لپاره د شلمې پېړۍ په دویمه لسيزه کې پیل شوه. په پښتو ادب کې سید راحت زاخیلی لومړنی لیکوال و چې په (۱۹۱۷م.) کال کې یې د (کونډې نجلۍ) په نوم لنډه کیسه و لیکله. په کوزه پښتونخوا کې په راحت پسې بیا نورو لیکوالو د لنډې کیسې په لیکلو پیل وکړ چې د ادب دغه ډول



ته يې وده او پراختيا ورکړه. په راحت پسې چې کوم ليکو الان د لنډې کيسې په ميدان کې خپلېدلي دي، نومونه يې په دې ډول دي: ميا ازاډ گل، سر بلند خان، سمندر خان سمندر، عبدالروف نو شهر وي، ماستر عبدالکريم، مير مهدي شاه مهدي، قلندر مومند، گل افضل خان، زينتون پلور او نور...

په افغانستان کې د لومړي ځل لپاره لنډه کيسه پوهاند عبدالحي حبيبي وليکله او په (۱۳۱۵ هـ.ل.) کال يې د (طلوع افغان) په اخبار کې خپره کړه. دا کيسه (توريالۍ پښتنه) نومېده. له پوهاند عبدالحي حبيبي نه وروسته يو شمېر نورو ليکوالو لنډې کيسې وليکلې او دغه نوري ادبي ژانر ته يې وده ورکړه. هغو ليکوالو چې په دې برخه کې کار کړی دی نومونه يې په دې ډول دي: موسی شفيق، ميراجان سيال، گلاب ننگرهاری، حبيب الله تری، ابراهيم عطايي، محمد دين ژواک، امين افغانيرو، عبدالمنان ملگری، مصطفی جهاد او نور...

د لنډې کيسې ځانگړتياوي:

اډگار الډ پوه د لنډې کيسې تعريف داسې کوي: لنډه کيسه هغه نثري داستان دی چې لنډ وي او له نيم ساعت څخه تر دوو ساعتونو پورې ختم شي.

خو دا بايد په ياد ولرو چې اوس لنډې کيسې له دې څخه هم لنډې شوي دي. د لنډې کيسې د رامنځته کېدو علت په دې کې دی چې څومره بشري ټولنې د پرمختگ پړاوونه وهل، نو په هماغه اندازه د انسانانو ضرورتونه او مصروفيتونه هم زياتېدل. لکه څنگه چې پر وړني انسان ډېر وزگار وختونه درلودل او اوږده اوږده ورومانونه به يې لوستل، نو ننني انسان د ډېر مصروفيت له کبله دا کار نه شو کولای، خو ددې اړتيا يې هم محسوسوله چې خپله ادبي تنده ماته کړي. همدغه وجه وه چې اوږدو کيسو خپل ځای لنډو کيسو ته پرېښود او په داستاني ادب کې لنډه کيسه خلکو ته ډېره په زړه پورې شوه. د لنډې کيسې يو ستر ارزښت د هغې لنډون دی چې د وخت د ضايع کېدو مخه نيسي.

لنډه کيسه يو پلاټ يا ځاځه لري. په پلاټ کې د پېښو تسلسل راغلی وي يا په بله وينا پيل، منځ او پای پکې وي. چې په پای کې د غوټې خلاصېدلو ته رسېږي. د لنډې کيسې پلاټ کېدای شي کومېدې، تراښدي، رومانتيک او يا طنز ډوله وي. د کيسې روايت به



يا په لومړي شخص يا دريم شخص باندې ولاړ وي.

د لنډي کيسې د جوړښت توکي په دې ډول دي: ۱- پېښه، ۲- پلاټ يا طرحه، ۳- د کيسې پيلا مه، ۴- کرکټرونه، ۵- تلو سه يا ذهني هڅونه، ۶- مکالمې (خبرې اترې) او د مناظر و انځور، ۷- تخیل، ۸- د کيسې اوج يا لوړ ټکی، ۹- د کيسې پايله.

هره لنډه کيسه پر يوه پېښه باندې ولاړه وي که پېښه نه وي نو کيسه نه رامنځته کېږي. طرحه د پېښو تسلسل دی چې ټوله کيسه په دغه طرحه يا خاکه باندې درېږي. پيلا مه هم په کيسه کې مهمه ده او دا په ليکوال پورې اړه لري چې کيسه له کوم ځای نه پيلوي او څنگه يې پيلوي. دا په ليکوال پورې اړه لري چې کيسه له منځه پيلوي، له پېښې او يا له پاڼه خو مهمه داده چې منطقي تسلسل او ارتباط يې وساتي او داسې يې پيل کړي چې لوستونکي جذب کړي.

تلو سه هم د ليکوال په مهارت پورې اړه لري چې څنگه ليکوال د پېښو جزئيات داسې ترتيب کړي چې لوستونکي ته تلو سه پيدا شي چې اوس به څه کېږي؟ کرکټرونه د کيسې شخصيتونه دي چې په کيسه کې خوځېږي او عمل کوي. په دې کرکټرونو کې يو اصلي کرکټر يا هېرو وي چې پېښې په هغه پورې اړه لري او له مختلفو حالتونو او پړاوونو سره مخامخ کېږي. مکالمې يا خبرې اترې په کيسه کې مهمې دي. د کرکټرونو حالات او د پېښو تداوم ترې څرگندېږي او کيسه مخ پر وړاندې بيا يې او خوند يې هم زياتوي. منظر کشي هم ضروري ده، ځکه چې يوه پېښه په يو ټاکلي ځای او ټاکلي وخت کې رامنځته کېږي او ليکوال دې ته اړ دی چې د مکان يا ځای سم انځور وړاندې کړي.

له تخیل نه په کيسه کې د پېښو په انځورولو او د کيسې په بيان کې کار اخيستل کېږي. ليکوال د تخیل په ځواک سره د کيسې پېښې او بيان لوستونکو ته داسې وړاندې کوي چې کټ مټ ورته رښتينې ښکاري.

د کيسې لوړ ټکی هغه دی چې ستونزې او درېي د حل پړاو ته رسي او غوټې يو په بل پسې خلاصېږي. دلته کيسه د منطقي پايلې په لور روانېږي. د کيسې پای هغه پړاو دی چې دلته بايد د ليکوال هغه ټول مقصد، اغېز يا پيغام چې ليکوال يې لوستونکي ته رسول غواړي، بشپړ شي او بيا لوستونکي پخپله قضاوت وکړي نه دا چې پايله برېښده وي.



په لومړي سر کې چې لنډه کیسه رامنځته شوه نو موضوعات یې محدود و و، په دې معنا چې یا به کیسه کرداري وه یعنې دا چې ټوله کیسه به د یو مخصوص کردار یا کرکټر په شاوخوا چورلېده. یا به د پېښې کیسه وه چې په دې کې به د کیسې اصلي موضوع پېښه وه. همدارنگه به یا د چاپېریال کیسه وه چې د چاپېریال ژوره عکاسي به په الفاظ کې کېدله او پېښه او کرکټر به پکې ضمني و و خو په راوړسته وختونو کې د کیسو د موضوعاتو لمن پراخه شوه او د ژوندانه له ټولو موضوعاتو نه یې غېږه راچاپېره کړه.

د متن لنډیز:

لنډه کیسه په غرب کې په نولسمه پېړۍ کې رامنځته شوه. امریکایي لیکوال اوگارالن یوه لومړنۍ لیکوال و چې لنډې کیسې یې و لیکلې او هم یې د لنډې کیسې اصول و لیکل. په شلمه پېړۍ کې لنډه کیسه اردو ادب ته راننوتله او لومړنۍ لیکوال یې منشي پریم چند و چې لنډه کیسه یې و لیکله. د شلمې پېړۍ په دویمه نیمايي کې په پښتو ادب کې لنډه کیسه پیل شوه. لومړنۍ لیکوال راحت زاخېلی و چې په (۱۹۱۷م) کال کې یې د کونډې بچلۍ په نوم لنډه کیسه و لیکله.

لنډه کیسه هغه نثري داستان دی چې لنډ وي او له نیم ساعت څخه تر دوو ساعتونو پورې وخت ونیسي. لنډه کیسه هغه نثري داستان دی چې په هغه کې یو چاپېریال یا یو کردار یا یوه کیسه د نورو کردارونو یا پېښو په مرسته داسې بیان شوي وي چې د مکان او زمان پوره یو والی پکې موجود وي. لنډه کیسه منظمه او مشخصه طرحه لري، یو اصلي کرکټر لري، یوه پېښه لري چې کرکټر په پېښه کې وړاندې کېږي. ټولې برخې یو له بل سره متقابلې اړیکې لري، یوه اغېزه په لوستونکو باندې ښکاري، پیل او پای لري او څرگنده ده چې لنډه به وي. لنډه کیسه خپل موضوعات له روان ژوند نه اخلي او د موضوعاتو لمن یې پراخه ده. په پښتو کیسه لیکنې کې یو لږ مشهورې څېرې لرو چې ځینې یې دادي:

راحت زاخېلی، ماسټر عبدالکریم، میر مهدي شاه مهدي، قلندر مومند، موسی شفیق، میرا جان سايل، محمد دين ژواک، گلاب ننگه هاری، امین افغانپور، منان ملگری او نور...



۱- زده کوونکي دې متن په چوپه خوله ولولي او بيا دې لاندې پوښتنو ته ځوابونه ويايي:

- لومړنۍ پښتو لنډه کيسه چا په کوم وخت او په کوم نامه وليکله؟
- په افغانستان کې لنډه کيسه چا وليکله او په کوم نامه وه؟
- د لنډې کيسې کوم ليکوال پېژنئ نومونه يې واخلئ؟
- لنډه کيسه ولې رامنځته شوه؟

۲- زده کوونکي دې له پښوونکي څخه وروسته د متن يوه برخه په لوړ او از ولولي او بيا دې د لنډې کيسې د جوړښت توکي په کتابچه کې وليکي او په وارسره دې يې په ټولگي کې واوروي.

۳- هغه زده کوونکي چې کومه کيسه يې زده وي، نورو ټولگيوالو ته دې يې په شفاهي توگه ووايي نور زده کوونکي دې پرې بحث وکړي.

۴- زده کوونکي دې په وارسره د هغو کيسو او ليکوالو نومونه واخلې چې دوی لوستي دي او د کيسې لنډيز دې پخپلو خبرو کې وړاندې کړي.




زده کوونکي دې د کورنۍ د غړو په مرسته يوه موضوع انتخاب کړي او په خپل قلم دې په هغه موضوع باندې يوه لنډه کيسه وليکي او بله ورځ دې يې په ټولگي کې واوروي.





ويليام شكسپير ۱۵۴۶-۱۶۱۶م.



نړيوال ادبيات په يو له بشري نړۍ پورې اړه لري. په دې ادبياتو کې له بېلابېلو هېوادونو څخه مشهورې څېرې او د دوی اثار، سېکونه او ادبي مکېونه څېړل کېږي.

په تېره بيا هغه ليکوال او اثار چې نړيوال شهرت يې موندلی او د نړۍ په ډېرو ژبو ژباړل شوي دي، د خپلې ژبې او ادب تر څنگ د نړيوالو ادبياتو مطالعه هم اړينه ده ځکه چې ادبيات سرحدونه نه پېژني او يو له بل نه اغېز او اخيستنې قبولي. لکه څنگه چې څرگنده ده نوي

ادبي ژانرونه له نړيوالو ادبياتو څخه زموږ ژبې او ادب ته راغلي دي. په پښتو ژبه کې هم د

نړيوالو ادبياتو ژباړې شوي دي. همدغه ژباړه ده چې د نورو ادبياتو سره زموږ اړيکې پيدا کوي، خو څومره چې لازمه ده هغومره د نړيوالو ادبياتو ژباړه په پښتو کې نه ده شوې. موږ دې

ته اړيو چې د نړۍ له ادبياتو خبر شو او د نړيوالو ادبياتو له تحريرو څخه گټه واخلو چې ددې

گټه د ادب په غښتوب کې يې اغېزې نه ده.

— تاسې د نړيوالو ادبياتو کو مه خبره پېژنئ؟

— تر اوسه مو د نړۍ د ادبياتو کو مه نمونه لوستې ده؟

د نړۍ نامتو لیکوال او شاعر شکسپیر د بریتانیا د سترانفورد په ښار کې په یوه برگره کورنۍ کې سترگې وغړولې. د ژوندانه په اړه یې ډېر معلومات په لاس کې نشتله. په خپل پلرني کلي کې ښوونځي ته لاړ او لاتیني او یوناني ژبې یې څه ناڅه زده کړې.

څه موده یې د ښوونکي دنده ترسره کړه. شکسپیر په (۱۵۸۲م) کال کې چې اتلس کلن و، له یوې ښځې سره یې واده وکړ چې تر ده اتمه کاله مشره وه. له تیلتر سره یې زیاته مینه وه او د همدغې مینې له کبله په (۱۵۸۵م) کال لندن ته لاړ. په (۱۵۹۴م) کال کې د تیلتر له یوې مشهورې ډلې سره یوځای شو چې د (لردچمبرلین) په نوم یادېده. زياتي پیسې لاس ته ورغلې او په (۱۵۹۷م) کال کې یې د سترانفورد په ښار کې ډېرې ځمکې واخیستلې.

په (۱۵۹۹م) کال کې د نوي جوړ شوي کلوپ برخه وال شو چې د (لردچمبرلین) بنسټ و. دغه تیلتر بیا د خپل وخت مشهور تیلتر شو. په همدې تیلتر کې د شکسپیر ډېرې ډرامې وښودل شوې او ډېره گټه یې ترلاسه کړه.

شکسپیر په (۱۵۹۲م) کال کې مشهور ډرامه لیکونکي او لوبغاړی شو. خپل لومړني اثر یې چې چاپ کړل، هغه منظوم داستانونه و.

تر دې وروسته شکسپیر تر (۱۶۱۳م) پورې په سترانفورد کې پاتې شو. دلته یې یو لړ نندارې ولیکلې چې د نړۍ مشهورې ډرامې شوې. د شکسپیر لومړني اثر تاریخي نندارې وې، لکه: شېږم هانري، دریم ریچارد او دریم ریچارد.

لومړنۍ مشهوره تراژیدي یې (روميو او ژوليت) وه، دغه داستان چې د یوې غمجنې مینې بیان کوي په لومړۍ کې مشهور شو. په دې داستان کې له دوه ډیمینو کورنیو څخه ددوو مینانو مینه ښودل کېږي چې د دوی په مړینه پای ته رسېږي.

شکسپیر یو لړ کوچني ډرامې هم لیکلي دي چې ډېرې مشهورې دي، لکه: تېروتنې، دوه نجیب زاده، د مینې بېهو ده رنځ او نورې...

شکسپیر له (۱۶۰۰م) نه تر (۱۶۰۹م) کلونو پورې مشهورې تراژیدي نندارې ولیکلې چې په لاتدې ډول دي:

(هملت) یې په (۱۶۰۱م) کال کې ولیکله. د شکسپیر دا ننداره د نړۍ له مشهورو نندارو څخه یوه ده. په دې ډرامه کې (هملت) د ډنمارک شهزاده د خپل پلار له مرگه وروسته د سودا په ناروغۍ اخته کېږي.



هغه گومان کوي چې کاکا يې چې دده له مور سره واده کړی پاچا شوی دی او دده د پلار قاتل دی. (هملت) د انتقام په فکر کې لوېږي.

په انډېبنو کې وي او له يو ډول ترديد سره مخامخ کېږي. ډېر فکر کوي خو نه شي کولای چې عمل وکړي. د درامې راز دده په عجيبه طبيعت او انډېبنه کې دی او د څنگه او ولې پوښتنې دي چې دی ورسره مخامخوي.

(اتللو): دا ډرامه يې په (۱۶۰۴م.) کال کې وليکله. د اتللو د ژوند داستان ښکاره کوي چې يو پوځي قوماندان دی او ښځه يې (دزدموڼا) نومېږي. اتللو يو عسکر (کاسيو) ته يوه رتبه ورکوي يو بل سپاهي (ياگو) چې ډېر شريف انسان دی، کينه اخلي. اتللو ته په دروغو وايي چې (کاسيو) او ستا مېرمن نامشروع اړيکې لري. اتللو په غوصه کېږي او خپله مېرمن (دزدموڼا) وژني. کله چې پخپله اشتباه پوهېږي نو له خلکو نه غوښتنه کوي چې د بې پامه سخت مين په نوم دې ياد شي. (مکېټ): دا ډرامه يې په (۱۶۰۶م.) کال کې وليکله. د درامې اصلي شخصيت (مکېټ) دی چې درې جادوگري ورته په مرموز توگه وړاندوينه کوي چې ته به په راتلونکي کې د سکالپلنډ پاچا شي. (مکېټ) د بادشاهۍ د لاس ته راوړلو لپاره هلې ځلې پيلوي. د خپلې ښځې په مرسته پادشاه په ناڅوانه توگه وژني. خو په هيڅ وجه د وينې رنگ دده او دده د ښځې له لاسونو څخه نه ځي. په پای کې همدغه وينه د دوی گروېوان نيسي او سزا مومي.

(انتوني او کلوياترا) يې په (۱۶۰۷م.) کال کې وليکله. دا د شکسپير يوه بله تراژيډي وه چې کيسه يې د روم د سردار انتوني او د مصر د ملکې کلوياترا په مينه څرخي. له (۱۶۰۰م.) نه تر (۱۶۰۹م.) پورې يې يو لړ طنز ډوله ډرامې هم وليکلې. وروستۍ نندارې يې دوي کوميدلي وي چې د (ژمي داستان) او (توپان) نومېږي. شکسپير (۳۸) نندارې وليکلې او په نړۍ کې يې د لوی ډرامه ليکونکي نړيوال شهرت گټلی دی. دده شعرونه د انگليسي ژبې په مشهورو شعرونو کې حسابېږي.

شکسپير د لويو غنايي شاعرانو له ډلې څخه دی. د هغه غزلې چې له (۱۵۹۳م.) نه تر (۱۶۰۱م.) کال پورې يې ويلي دي، د نړۍ له ښکلو غزلو څخه دي. له انسان سره د شکسپير همدري ژوره وه او دغه احساس د هغه د ډرامو په اشخاصو کې ځليده. د هغه شعرونو په د نندارو اشخاصو ته تلپاتې ژوند ورکاوه. دلته د شکسپير د يوې منظومې پښتو ژباړه د بېلگې په توگه راوړو:



اي زما محبوبې!

ډېر ځله د خپل بخت له ستم او رسوايۍ نه د خلكو په منځ كې يو زني پر خپلې بېنوايۍ او ښكې
خشخوړم او د اسمان كاڼه غوړونه په خپلو بېهوډه فريادونو غوړوړم. پر خپلې طالع نفرت و ايم چې
ولي د فلاڼي غوښې نه يم چې زړه يې زما له زړه نه هيله من دی او يا مې ولي خبره د هغه بل په
شان نه ده چې ټولو ته په زړه پورې او د خوښې وړ دی.

په دغه حال كې له ځانه سخت بېزاره كېږم او هغه څه چې لرم يې، په هغه باندي خورشحاله كېږم،
خو كله چې سستا په ياد كې ولوېږم، نو بېدرېغه مې روح لكه د مرغۍ غوښې له توياني ځمكې نه
والوزي او سستا د مينې له يادولو نه يو داسې دولت په لاس راشي چې دغه وخت يې له پادشاهانو
سره په بدلېدو راته ننگ درېږي.

هر كله چې د تېرو ورځو ياد د خپلو افكارو په خاموشي باندي راچاپېر و وښم، نو ډېر څيزونه
دي چې د هريو په غوښتلو زيات ريځېږم. په پاى كې ناهيلې شم. پخواني غمونډ او گران ياران چې
په يوه يې نښلاند شپه كې په مرگ پټ شوي دي، يو ځل بيا زما سترگو ته نېغ ودرېږي او زما سترگې
چې په ژړا نه دي امرخته، يو ځل په اوښكو كې ډوبې شي. بيا د عشق په هغو انديښنو كې ولوېږم
چې كلونه پخوا ما له خپله خاطره ايستلي دي.

هغه ستمونه مې چې په تېر وخت كې لېدلي او هېر كړي دي، له سره ورته په گيلو شم. د تېر
وخت يوه يوه شېبه شمارم او هرې يوې ته اوښكې خشوړم، داسې لكه دا دنده چې مې پخوا سرته
نه وه رسولې.

خو اې زما مهربانې محبوبې! كه په دغه وخت كې تا ياده كړم، نو هر ستم مې چې ايستلى هغه
جبران كېږي او ټول غمونډ مې پالې ته رسي.

مرمر او د شهزادگانو مجسمې به له دې قوي شعر نه اوږد ژوند ونه كړي او سستا نوم به په
دې كړينو كې د تل لپاره ځلېږي. د هرې تېرې نقش به د زمان ناپاك لاسونه سولوي او د هرې قوي
مانۍ بنسټ به په جنگ ويچار او له خاورو سره خاورې شي، خو سستا نښان به په دې دفتر كې د
جنگ له گټې او زمان نه خوندي وي.

مرگ او دښمني چې ټول څيزونه د هېرو لوڅاه ته غورځوي، سستا نوم ته زبان نه شي رسو لای.
ټول راتلونكي نسلونه چې د نړۍ تر وروستي ساه پورې به په دې جهان كې وي، سستا ستاينه به



په شونډو لري.

نو ارامه کېښه! د حشر تر ورځې چې بيا له سره ژوند پيلوي. په دې شعر کې به ژوندۍ پاتې وي او د عاشقانو په سترگو او زړونو کې به ځای ولري.

لکه څنگه چې بې اختياره څپې د ساحل خوله شړل کېږي، زموږ د عمر شېبې هم د مرگ پر لور منډې وهي. هره شېبه چې د پخوانۍ شېبې ځای نيسي، نو په دې سخت يون او زيار کې هېڅکله ځنډ او پالی نه قېلوي.

نوی زېږېدلی ماشوم چې د روښانۍ له چينې نه بې ژوند اخيستی، په پرله پسې توگه مخ ته ځي چې بلوغ ته ورسېږي خو ډېر ژر بد زړې تيلاري له هغه سره په جگړه پيل کوي چې د ځوانۍ تاج بې له سره وتښتوي.

روږگار د عمر پسولی په توپاني خزان اخته کوي او د مرگ په لور د هستۍ ټول درموندونه لو کوي. خو ته اې زما محبوبې! له هر ډول ضرر نه په امن کې بې ځکه چې د هغه د ستم لاس زما له شعر نه لنډوی. زما کرښې به تر ډېره تلپاتې وي لکه ستا د ښکلا ستاينه چې تا تلپاتې ساتي.

د متن لنډيز:

د نړۍ له نامتو څېرو څخه يو هم ويليام شکسپير دی چې له (۱۵۶۴م.) کال نه تر (۱۶۱۶م.) کال پورې ژوندی و. دی د انگلستان د سترافورد په ښار کې زېږېدلی و. په ښوونځي کې بې لايښې او يوناني ژبې زده کړې.

کله چې په (۱۵۸۵م.) کال لندن ته لاړ نو بيا د تياتر له يوې ډلې سره وتړل شو او د نندارو په ليکلو بې پيل وکړ. د نړۍ لوی ډرامه ليکونکی شو او ډرامو بې هم نړيوال شهرت وگاټه.

شکسپير (۳۸) نندارې وليکلې چې په دې ډرامو کې تاريخي، تراژيکي، کوميډي او طنز ډول نندارې هم وې. د شکسپير ټولې نندارې مشهورې دي خو ډېرې مشهورې بې روميو او ژوليت، هملت، اټللو، مکبث، انتوني او کلوپاترا او نورې دي.

شکسپير د انگرېزي ژبې وتلی شاعر هم و چې ډېرې نندارې يې منظومې دي. دده غزلونه خورا زيات مشهور دي او په لوږو غښايي اشعارو کې حسابېږي.



۱- زده کو ونکې دې د شکسپیر ژباړل شوې منظومه په وار سره ولولي او پر مفهوم دې وڅېړېږي.

۲- زده کوونکي دې د شکسپیر د مشهورو تراژیديو نومونه واخلې او د هري نندارې د موضوع لنډيز دې وړايي.

۳- د شکسپیر د شعر خوا درنه ده او که د نثر؟ زده کوونکي دې خپل نظر په څو کرښو کې وليکي او په ټولگي کې دې بې ولولي.

۴- زده کوونکي دې د شکسپیر د پیژندگلوی په اړه لاندې پوښتنې ځواب کړي:

- شکسپیر د کوم هېواد و؟
 - د شکسپیر ډرامې د مضمون له پلوه په کومو برخو وېشلاى شى؟
 - شکسپیر شاعر و که ډرامه لیکونکى؟
 - د شکسپیر لوړمړۍ تراژیدي څه نوم لري؟
 - تاسې ته د شکسپیر په تراژیديو کې کومه یوه په زړه پورې ده؟
- په وار سره خپل نظر ټولگيو الو ته څرگند کړئ.



په کور کې ټول متن په غور سره ولولئ. له لوستلو وروسته د شکسپیر د ژوند او هنر په اړه څو کرښې په خپلو کتابچو کې وليکئ او په بله ورځ يې په پښتو درسي ساعت کې ولولئ.



مېرمن سپينه



ښځې د ټولنې نیمه برخه جوړوي او د تاریخ په اوږدو کې له نارینه و سره څنګ په څنګ د ژوندانه په بېلابېلو ګروونو کې ځلېدلې دي. زموږ تاریخونه ددغسې لټلو مېرمنو په کارنامو ډک دي، د دوی لټلو، سرښندنې او له ویاړه ډکې کارنامې زموږ د تاریخ برخې دي. کله چې د هېواد تمامیت او استقلال ته خطر پېښ شوی، نو دوی د خپلو غازیانو ورونو په څنګ کې درېدلې دي او تر سنگرونو د دوی مرستندوی شوي دي.

کله کله به د زلمو د هڅونې او د دوی د احساساتو راپارولو لپاره نارې، لنډۍ او شعرونه هم وېلي دي چې په ډېرو حساسو شپږو کې اغېزمنې واقع شوي دي. په ادب کې د ښځو برخه ډېره درنه ده او بیا په ځانګړې توګه د وطني او ملي شعرونو برخه به ډېر ارزښتمنه ده، ځکه چې له یوې خوا ادبي رنگ لري او له بلې خوا ملي.

زموږ په ښځینه شاعرانو کې یوه هم سپینه ده چې په دغه کتار کې راځي او ملي وطني اشعار به تاریخونو تر موره راوسو لي دي. دادي په دې لوست کې د مېرمن سپینې په اړه لنډ معلومات لولی.

– د سپینې په اړه مو څه اوريدلي یا لوستلي دي؟

– کومې ښځینه شاعرانې پېژنئ چې هېوادني شعرونه به یې وېلي دي؟

مېرمن سپينه يوه پښتنه شاعره وه چې د وزير يار محمد خان الکوزي د حکومت په وخت کې د هرات په شاوخوا کې او سېدله. دا پښتنه مېرمن د نور محمد خان الکوزي لور وه. هغه وخت چې ايراني لښکرو په (۱۲۵۵هـ.) کال کې هرات کلابند کړ او د هرات پښتنو له دوی سره په مېړانه مقابلې کوله، نو زموږ دغه پښتنه شاعره ژوندۍ وه. د هرات محاصره يو کال او اته مياشتې اوږده شوه، خو پښتنو ځانو نه تسليم نه کړل او هرات يې پرې نه ښود.

په دې جگړو کې د پښتنو سرداران شاه کامران سدوزي او وزير يار محمد خان الکوزی وو. دوی په دې جگړو کې خپل رښتينی مقاومت څرگند کړ. زموږ دغه پښتنه شاعره هم په دې ملي جگړو کې ژوندۍ وه او د پښتنو توريايو د مېړانې په اړه يې د ملي احساساتو ډک شعرونه ويلي دي. له دغو شعرونو څخه د پښتني ښځو حماسي احساسات ښه څرگندېږي. سپينه ددغې کلابندۍ او جگړې په ټولو پېښو ښه خبره وه. ددې له شعرونو څخه څرگندېږي چې دا او ددې کورنۍ په دغه جگړه کې د افغاني اړخ په څنگ کې ولاړه وه.

سپينې ددغې جگړې ټول واقعات پخپلو سترگو ليدلي دي او پخپلو شعرونو کې يې انځور کړي دي. د نوميايي ليکوال او شاعر عبدالرؤف پښوا د اټکل له مخې سپينه په دغه وخت کې پخه ښځه وه ځکه چې افکار او احساسات يې هم پاڅه دي. نو د هرات د کلابندۍ په وخت کې به ددې عمر له ۳۵ نه تر ۴۰ کالو پورې و چې په دې حساب يې د زېږېدو کال د (۱۲۰۰هـ.) په شاوخوا کې اټکل کېدای شي. د سپينې له شعرونو څخه دا هم څرگندېږي چې ددې کورنۍ يا خو د وزير يار محمد خان له کورنۍ سره د خپلوۍ اړيکې درلودې او يا يې ورسره د پېژندگلۍ اړيکې وې.

دې شاعرې په پښتو ژبه کې موږ ته يوه مفصله کيسه پرې ايښې ده چې د هرات د محاصرې منظوم تاريخ گڼل کېږي.

په دې کيسه کې سپينه د خپلو وروڼو مېړانه ستاينې او په ساده او سپېڅلو الفاظو کې ددې جگړې مختلف مناظر ترسيموي. سپينې دغه پښتني د مثنوي په چوکاټ کې



راځيستي چي ځيني برخي يې بشپړې نه دي. سپينه ددي منثوي لو مړۍ برخه په حمد او نعت پيل کوي او ورپسې د حضرت محمد (ص) د يارانو ستاينه کوي.
 په د وريمه برخه کې د پاچا او وزير ستاينه کوي. په دريمه برخه کې د سدوزو د پاچاهۍ لنډه تاريخي يادونه کوي او په څلورمه برخه کې د کلابندی د جگړې حال انځوروي.
 دلته موږ له هرې برخې نه ځينې شعرونه غوره کوو:

لو مړۍ برخه:

لومړۍ څښتن د ټول عالم ستايمه بيا محمد رسول اکرم ستايمه
 درود په وارو اصحابانو دي وي د پاک نبي پر بنو يارانو دي وي

دويمه برخه:

اوس نو شروع کړم د پاچا په صفت زموږ شاهزاده دی ننگيالی په غيرت
 دی دی ډيوه د سدوزو د تبر په څړينو کې نن دی دی لکه لمر
 د احمد شاه غازي پښتون له کوره نن دی کامران شهزاده کښلي توره
 دريمه برخه:

راسه چي تاته حکايت کومه د سدوزو د سلطنت کومه
 پخوا تر دي و و د هرات پاچاهان د سدوزو ذوالفقار زمان خان

څلورمه برخه:

د هرات د کلابندی، حال

غليم پر بهر بيا هچوم راوړی
 مخ ته يې ولاړ دی يار محمد پياوړی
 زموږ پښتانه لکه زمري جنگېږي
 ولې د وينو پر حصار بهېږي
 هرات په وينو د پښتون شو گلرنگ
 پښتون زخمي دی د غليم په خدنگ



يار محمد وايي پښتنو زما زمو
 توله راوړځي وسله دار له كورو
 په غليم وكړي يوه هجوم گرځي
 هرات له لاسه په ژوندون مه باسي
 دا خو زموږ كور دى زموږ وطن دينه
 دا زموږ ټاټوبى زموږ مامن دينه
 كفن په غاړه دا وطن وساتي
 زموږ د پلرو ټكلى مدفن وساتي
 دلته پرته دي ننگيالي نيكه گان
 دلته بهرې ويښې تل د افغان
 هرات زموږ دى زموږ كور دينه
 زموږ نغري دى زموږ گور دينه
 دينمن راغلى تر ديواله د كور
 ولاړ سى دادى د پښتون لوى پېغور
 كامران ناري كړې چې پښتون قامه
 توره راباسه مړه پر ننگه نامه
 مه پايله ځان اوسه ولاړ پر حصار
 د پښتانه پر ننگه ځان كړه ايشار
 بويه غيرت چې موناموس خوندي سي
 نوم د پښتون د ولس خوندي سي
 زلمو چې واورېږدي ناري غلبي
 له يار محمده او كامرانه دلي
 له كلا وانه زمريانو په خېر
 پر دينمنانو يې جوړ كړ لټېر



سرونه يې غوڅ کړه د دښمن په توره
 مور يې کړه پر غلیمانو بـوره
 دښمن شو مات راغی دوران د کامران
 د یار محمد د بري ستوری ځلان

د متن لنډيز:

سپينه د هرات يوه پښتنه شاعره وه. د يار محمد خان الکوزي په وخت کې
 يې ژوند کاوه. دا د نور محمد خان الکوزي لور وه. کله چې په (۱۲۵۵هـ.) کې
 ايرانيانو د هرات ښار محاصره کړ او پښتنو د کامران سدوزي او وزير يار محمد خان
 الکوزي تر مشرۍ لاندې په مېړانه و جنگېدل نو دې شاعره ددغې جگړې حالات
 د مشغوري په بڼه چې د پښتو ژبې يوه حماسه ده، انځور کړل. دا حماسه په سلگونو
 بيتونو کې ويل شوې ده خو موږ ته يې ډېره کمه برخه رارسېدلې ده. د سپينې پښتني
 شاعري حماسي احساسات په دغه حماسه کې ډېر پياوړي دي.

وينا يې د حماست يوه ټوټه ده. د سپينې نور اشعار موږ ته نه دي رارسېدلي.
 يوازي ددغې منظومې ځنې ټوټې تر موره رارسېدلي دي. ددې د شعرونو له مضامينو
 څخه داسې ښکاري چې سپينه يوه عالمه او فاضله ښځه وه او هم د پښتنو په حال
 او تاريخ خبره مېرمن وه. که څه هم اشعار يې ټول تاريخي دي خو تاريخي پېښې د
 حماسې په بڼه بيانوي. شعرونه يې روان، خو اړه او د پوهېدنې وړ دي.



- ۱- زده کونکي دي د درس له لوستلو څخه وروسته لاندې پوښتني ځواب کړي:

 - سپينې څه وخت او چيرته ژوند کاوه؟

- د سپينې شعر په کوم شعري چوکاټ کې ويل شوی او موضوع يې څه ده؟
- تاسې د سپينې د شعر په څېر له کوم بل شعر سره اشنا ياست؟ د شاعر نوم او موضوع يې روښانه کړئ.

۲- زده کوونکي دې له ښوونکي څخه وروسته شعر په لور او از ولولي او مفهوم دې يې پخپلو خبرو کې څرگند کړي.

۳- زده کوونکي دې دغه پېښه او د شعر مهم ټکي په څو کرښو کې وليکي او بيا دې يې په ټولگي کې واوروي.

- ۴- زده کوونکي دې لاندې لغتونه معنا او په جملو کې وکاروي:
- غليم، هجوم، پياوړی، حصار، ټاټوبي، مامن، مدفن، ايتار، لتير، بوره.
- ۵- په شعر کې خاص نمونه او صفتونه په ښه کړئ.

خاص نوم: هغه دی چې خاص څيز او خاص نوم نوموي لکه رحمان بابا، خوشحال خان خټک، مېرمن ملاله.

صفت: د نوم څرنگوالی څرگندوي. لکه: تور، سپين، ښه، بد او نور...


۶- د سپينې له حماسې پرته په پښتو ژبه کې نورې کومې حماسې پېژنئ نومونه يې له ويونکو سره واخلي؟

۷- تاسې له سپينې پرته نورې کومې اېلې مېرمنې پېژنئ، نومونه يې له کارنامو سره بيان کړئ؟



زده کوونکي دې په ټولنه کې د ښځو د رول په اړه يوه لنډه ليکنه وکړي او په بله ورځ دې يې په پښتو درسي ساعت کې خپلو ټولگيو الوته واوروي.





کاڻه (لنډه کيسه)

نشان

(مهدي)

په پښتو ادب کې لنډه کيسه د شلمې پېړۍ په دويمه لسيزه کې پيل شوه. لومړنۍ بنسټ اېښودونکي يې سيد راحت زاخېلي دی. بيا وروسته د لنډې کيسې ليکلو لړۍ وغزېده او ډېرو ليکوالو لنډې کيسې وليکلې، لکه: ماسټر عبدالکريم، مير مهدي شاه مهدي، قلندر مومند، موسی شفيق، حبيب الله تېری، محمد دين ژواک، امين افغانيور او نور...

اوس په پښتو ادب کې د لنډو کيسو په سلگونو مجموعې شته او له يوې ورځې نه بلې ته وده او پراختيا مومي. لنډه کيسه د هنري نثريو په زړه پورې ډول دی چې د ژوندانه بېلابېلې پېښې انځوروي. که د کيسو لوستل له يوې خوا د وخت تېرولو سره تړاو لري نو بنسټيز مقصد يې پېژونيز دی. موږ بايد له کيسې لوستلو څخه پند واخلو. ښه اړخونه يې په ژوند کې پلي کړو او له بدو اړخونو څخه يې ځانونه وژغورو. دلته د (کاڼه) په نوم د مير مهدي شاه مهدي يوه لنډه کيسه تاسو ته وړاندې کوو:

– تاسې د کوم ليکوال کومه کيسه لوستي ده؟

– تاسې کولای شئ د خپل ژوند يوه کيسه ټولگيو الو ته په شفاهي ډول ووايئ؟

دومره مې ياد شي چې ډاکټر وويل : دده محرقه ده.

نور بيا هغه وخت پوه شوم چې زما نظر يې انتها تېز شو . د ليدو او اورېدو طاققت مې له اول نه يو په لس زيات شو . خو حيران په دغه وم چې گېر چاپېره په کوټه کې د ښځو ژړا وه . شوک خو لا په ما راپرېوتی و او په ساندو کې به يې ويل : خدای دې وبخښه!

تا له دې خدای اټه واړه جنتونه درکړي.

ما به ورسره په زوره امين وکړو ، خو ما به داسې محسوسه کړه لکه چې دوی زما امين نه وي او رېدلۍ.

خدای خبر چې دغه سلسله به څومره جاري وه چې په دې کې زما د کورنۍ يو څو کسان زما کټ ته مخامخ کېناستل او هغه يو کس پکې وويل :

– هسې د غورځو لو سړی نه دی ، ښه ياد سړی دی چې مړی درنه سپک نه شي .

يو بل پکې اواز وکړو : ده هم ډېره موده د خلکو خوړلې ده . نن به ورله دا ټول بدل په يو ځل خلاصو و .

همدغه شان په لږ ساعت کې ټولې جرگې دا فيصله وکړه چې څومره کېدای شي نو مړی به يې درنو و .

دغلته زما په زړه نوره نه ځایېده . په اوچت اواز مې دغې جرگې ته وويل :

– اې زما خپلو خپلوانو مسلمانانو تاسو ته معلومه ده چې زما په کور کې يوه پېښه هم نشته . په قرضونو کې تر سره ډوب يم . پچي مې ماشومان دي . ښځه مې کونډه شوه . زما غونډې غريب د پاره چې څنگه د اسلام فيصله ده ، هغه شان وکړئ او هغه دا چې په کفن ضروري کې مې ښځ کړئ چې زما جامې دي . د قرضونو له وجې تاسې زما لازمه فديه نه شئ ادا کوئ نو خيرات خو لا لويه خبره ده . زه لا لگيا وم نورې خبرې مې هم کولې ، خو په دغه کې د بوي زنانه په ژغورني اواز کې وويل شو : لا لا هر چا چې پيسې ولگولې نو يو ازيې ډاکور يې پاتې دی . دا به په قرض کې ورپسې وليکم . خو اوس درنه مړی بې عزته نه شي .

ما خپل اواز نور هم په زوره کړ چې د وړو مور بې واورې خو زما دا خيال راغلو چې دا ټول کابه دي . زما جنازه چې اوچتېده نو دومره مې واورېدل چې د حلو او ورثو ډېگونه پاڅه دي .



هغه وخت هم مایوه چیغه و وهله چې: دغه هر څه حرام دي.
خو دغه خلک هم ټول کاڼه و.

کوم وخت چې جنازه وشوه، نو سخات ته خلک کېناستل او کله چې سخات وېشل کېده نو ماواز وکړو:

— زه مرض و صیت ته نه یم پرېښی او که لږه موقع راته په لاس راغلي وای نو مایه د قرضونو په رڼاکې و صیت کولو. خو اوس تاسې څه کوئ!

ولې زما بچي خواروئ؟

خو دلته هم زه پوره شوم چې داتول خلک کاڼه و. ځکه چې ما خبرې کولې او هغوی یو بل ته سخات پخپلو او کوم وخت یې چې سخات تقسیمولو نو عجیبه خبره پکې دا وه چې غریبانو ته لس روپۍ او مالدارو ته پکې پنځوس روپۍ وې. د سخات د تقسیم نه وروسته چې زما جنازه اوچته کړی شوه او د قبر په څنډه کېښودل شوم، نو ماته خپله تور سړې او واړه بچي او د دوی غریبي رامنځ کې شوه. مالا د دوی په غریبۍ او بې وسۍ ژباکوله چې په دې کې زه په قبر کې کوز کړی شوم او په لږ ساعت کې راباندې د خاورو غرجوړ کړای شو. خو زه حیران په دغه و م چې ماته په قبر باندې بېل بېل سړي ښکارېدو. د هغوی خبرې مې اورېدې. مالاکل خپل ځان د هغوی په منځ کې ولاړ لیدو. کوم وخت چې په قبر د قرآن کریم تلاوت شروع شو نو زما زړه خوشحاله شو.

مالا اوس به دغه ټول مسلمانان د قرآن کریم د هدایاتو په رڼاکې زما د غریبانو بچو او تور سړي لپاره څه بندوبست وکړي او هغه وخت خو نور هم ډېر خوشحاله شوم چې په ټولو کې یو مشر عالم مسئلې ته پاڅېده. په دغه وخت کې داواز هم وشو چې: تاسو خدای وبخښه! فاتحه به د خیرات په ځای کې اخیستل کېږي.

خدای خبر چې ما به ددغه تقریر په هکله نور څومره سوچ کولو چې په دې کې ملا صاحب د میراث په مسئله شروع وکړه او وې وېل:

— که چېرې مال یې پاتې نه وي نو تجهیزات تکفین د مړي اول د ده په نژدې خپلوانو دی، که خپلوان یې نه وي او یا یې وسه او غریبان وي، نو په بیت المال باندې او که بیت المال نه وي، نو بیا په ټولو مسلمانانو دی.

هغه لا خپل تقریر کولو چې زما زړه را ډک شو. صبر مې ختم شو او چې په ځان



پوهېدم نو هغه مې د مړۍ نه نيولی و او ما ورته په غوصه کې وېل چې: ولې دا زه درته مو من مسلمان نه ښکارېدم څه؟

گور کفن مې په تاسو کېدو او کور مو زما لور تې کړو.

زه هم لگيا وم او هغه هم لگيا و خو زما خبره نه هغه اورېده او نه نورو خلکو. او چې يو څو ورځې پس زه خبر شوم چې زموږ د کلي غريب الله کاکا مړ شو او بچو ته يې په غېر د قرضونو او لوږو نور څه پرې ښودل نو د نورو خلکو خوندي زه هم د هغه په قبر کونې ولاړ وم.

د ليکوال پېژندګلوي:

سيد مير مهدي شاه مهدي د پښتو ژبې له نو مياليو کيسه ليکوالو څخه دی. دی د پښتونخوا د داودزو د سيمې کنکو له نومې کلي کې په درني علمي کورنۍ کې وزېږېد. د زېږېدو نېټه يې ۱۹۲۶ م. کال دی او په (۱۹۹۴ م.) کال يې له نړۍ سترګې پټې کړې. د پلار نوم يې سيد عبدالنواب شاه دی چې د خپلې سيمې مشهور عالم و. مهدي شاه د خپل وخت مروجه علوم ولوستل او له ليکوالي، سره يې د ژورناليزم په ډګر کې کار پيل کړ. مهدي شاه د ژوند تر وروستيو شپو پورې په مختلفو جرېدو او مجلو کې د ليکوال او مدير په توګه کار وکړ. دی د خدايي خدمتګارانو د غورځنګ يو فعال غړی و او د مبارزې په لړ کې يې ډېر زندانونه ګاللي دي. دده د کار اصلي برخه کيسه ليکنه وه، خو ددې تر څنګه شاعر هم و. دده داستانونه د پښتنو د سياسي او تاريخي ژوند عکاسي کوي چې ټولې کيسې يې د انګرېزي ښکېلاک او په راوړسته کې د جابر و حکومتونو په وړاندې د پښتنو د مبارزو او قربانيو څرګندونه کوي.

د مهدي شاه مهدي د لنډو کيسو يو شمېر کتابونه چاپ شوي دي، چې په لاندې ډول دي: نشان، د يو ډۍ ټال، پت، لاله ګلونه، تور داغونه. د شعرونو مجموعه يې د (روڼ سحې) په نوم ده. مظلوم امام يې د کربلا د پېښې تاريخي بيان دی. د قرآن کریم د فاتحې د سوري ژباړه يې هم په پښتو کې چاپ شوې ده.

د متن لنډيز:

د مهدي شاه مهدي په دغه لنډه كيسه کې هغه دودونه غندل شوي چې اسلامي شرعي بڼه نه لري او په خلكو کې د يو دود په ډول راروان دي. له دغو دودونو څخه يو هم هغه بې ځايه او اضافي لگښتونه دي چې د مري په وخت کې يې خلك د سيالۍ له مخې كوي. په دغه وخت کې د مري خپلوان خپله غريبې او بې وسي له پامه غورځوي خو په زياتو لگښتونو غواړي چې خپل مړی دروند وښيي او په سيالۍ کې له چانه وروستو نه شي. په داسې حال کې چې د مري درنښت د هغه په اعمالو پورې اړه لري.

په دې وخت کې د کورنۍ غړي يا وارثان که غريب هم وي ځانونه پورې کوي او د مري سخت او خيراتونه په لوړ شان کوي. پايله يې دا وي چې پچي يې خوار و زار کېږي او تر عمره له پوره نه خلاصېږي. مهدي شاه هم دې خبرې ته گوته نيولې او ويلي يې دي چې د مري په مراسمو کې د اسلامي شريعت سره سم عمل وکړئ او بې ځايه دودونو ته غاړه مه ږدئ.

دا كيسه په فني لحاظ هم يوه بشپړه كيسه ده چې پېښه يې زموږ د روان ژوند نماينده گي كوي. د ويلو ژبه يې خوږه او روانه ده. كركټرونه يې هم بېلگانه نه دي او تلو سه هم پكې شته.



۱- زده کونکي دې په وار سره کيسه په لوړ غږ ولولي او د کيسې مفهوم دې په خپلو خبرو کې څرگند کړي.

۲- که زده کونکو ته ورته کومه کيسه معلومه وي او يا يې په چم او گاونډ کې تېره شوي وي په ډېر لنډيز سره دې په خپلو کتابچو کې وليکي او په ټولگي کې دې يې

واوړوي.

۳- زده کوونکي دې د کيسې متن په غورسره ولولي او نوموړي دې په نښه کړي.
بيا دې يې په ټولگي کې ولولي.

ضمير: هغه کلمه ده چې د نوم پر ځای استعمالېږي يا د نوم د تکرار مخه نيسي،
لکه: زه، ته، هغه.

ملکي ضميرونه: هغه دې چې د ملکيت څرگندونه کوي، لکه: ستا، زما، د
دوی.

استفهامي ضميرونه: هغه دې چې پوښتنه کوي، لکه: څوک، چېرې، کوم او
نور...

۴- زده کوونکي دې لاندې پوښتني ځواب کړي:

- په پښتو ژبه کې کوم کيسه لیکونکي پېژنئ؟ نومونه يې واخلئ؟
- د کيسو لوستل څه گټه لري؟
- تاريخ او کيسه څه توپير لري؟
- د مهدي شاه د لنډو کيسو د ټولگو نومونه کوم دي؟

۵- د مهدي شاه ددغې کيسې په اړه خپل نظر څرگند کړئ او ستاسې د خوښې وړ
ټکي خپلو ټولگيو الوته وړايست.



زده کوونکي دې د کورنۍ له غړو يو کيسه واورې او بيا دې په خپل قلم وليکي. په
بله ورځ دې په پښتو درسي ساعت کې ولولي.



لفظي صنعتونه



- د بدیع علم د عباسیانو په وخت کې رامنځ ته شو چې بیا له عربي نه فارسي، پښتو او
- نورو ژبو ته راغی. له همدې کبله ټولې اصطلاحگانې یې هم عربي دي. لومړنۍ سړۍ چې
- بدیعي صنعتونه یې راټول کړل او کتابي بڼه یې ورکړه عبدالله بن معتمر و. تر ده د مخه د عربو
- شاعرانو دا علم نه پېژانده. عبدالله بن معتمر په (۸۴ هـ) کې په دې کار لاس پورې کړ او د
- (البديع) په نوم یې د بدیع د علم کتاب تالیف کړ. وروسته بیا نورو لیکوالو هم په دې برخه کې
- کتابونه و لیکل او دا علم دود شو. په پښتو ژبه کې هم په دې اړه ډېر کتابونه لیکل شوي دي.
- لکه د عبدالروف بېنوا ادبي فنون، د سید تسنیم الحق کاکاخیل روح ادب، د عبدالحمید اثر
- سالارزي پښتو ادب، د سمندر خان سمندر د ادب مباره، د نور احمد شاکر بدیع او بیان او نور.
- دا دی په دې درس کې به د بدیع د علم او صنعتونو په اړه یو لړ معلومات ولوئ.
- - د بدیع علم څه ته وايي؟
- - د شعر لفظي او معنوي ښکلاوې څه ډول وي؟

بديع عربي کلمه ده. په لغت کې نوي شي ته وايي. په اصطلاح کې هغه علم دی چې د هغه په واسطه د کلام د ښه والي وجه څرگندېږي. بديع دوه ډوله صنعتونه لري: لفظي او معنوي. لفظي ښکلاوې هغه دي چې له لفظ سره سروکار لري او معنوي هغه دي چې د معنا رعایت پکې کېږي. لفظي صنایع په لاندې ډول دي:

۱- توشیح: هغه ادبي صنعت ته ویل کېږي چې د شعر د بیتونو یا مسرو لومړي توري سره یوځای شي، له هغه څخه نوم، مسره، بیت یا کومه جمله جوړه شي، لکه په دې لاندې شعر کې:

گمراهانو سره مه گډوه ځان فرمایلي دي نبي اخر زمان
له فزو لو بکارانو صحبت مه کړه بل خبرې ته غوږ مه ږده د نادان
مدام گرځه په مجلس کې د نیکانو قایم اوسه په خپل دین کې مسلمان
له گناه به منزه وي هغه څوک چې ثنا صفت تل وایي په زیان
ورکول بل ته د خدای په نامه ښه دي په قرآن کې داسې وایي پاک سبحان
که دې گنځ لکه قارون په دنیا ډېر شي
بې کفنه توبښه نشي وړی د ځان

پورتنی شعر گل ملوک پخپل نامه ویلی دی، که د ټولو بیتونو لومړي توري سره یوځای شي، گل ملوک ځنې جوړېږي.

۳- تجنیس: هغه صنعت ته وايي چې شاعر په خپل کلام کې داسې کلمې راوړي، چې شکل یې یو او معنا یې بېله وي، لکه داود خان چې وايي:

چې د چا په زړه کې اور د مینې بل شي په وړیل یې لمبي گډې حال یې بل شي
اور د مینې کله مري د زړه له مینې د وړیل مینه که تل د زړه په تل شي
د لومړي بیت په لومړۍ مسره کې (بل) د اور د لگېدلو په معنا دی او په دویمه مسره کې (بل) د بدل په معنا دی. دواړه کلمې په شکل کې یو ډول دي خو معناگانې یې بېلې دي. د دویم بیت په دویمه مسره کې لومړی (تل) د همپشه او دویم (تل) د بیخ په معنا دی. تجنیس په اووه ډوله دی لکه: تام، ناقص، زاید، مرکب، مکرر، مطرف او خطي تجنیس. دلته یې د ځینو ډولونو مثالونه راوړو:



تام تجنیس: هغه تجنیس دی چې شاعر په خپل کلام کې داسې دوي کلمې راوړي چې شکل یې یو او معنا یې بېله وي لکه پیر محمد کاکړ چې وايي:

اشنا مې نشسته الله مې ونې
فراق په ما خوري د زرگي ونې

په لومړۍ مسره کې (ونې) د ونو په معنا او په دویمه مسره کې (ونې) د لیدلو په معنا دی.

ناقص تجنیس: هغه تجنیس دی چې د متجانسو کلمو شکل یو او معنا بېله وي، خو په حرکاتو کې توپیر ولري، لکه:

د یار غم راسره څه وایم چې څه کړي تل مې ونې د زړه روي لکه روي
چې پخوا تر قضا خپله رضا غواړې بېهو ده په لوتو ولې اسمان ولې
د لومړي بیت په دویمه مسره کې لومړی (روي) د رودلو په معنا او دویمه (روي) د یو ډول کوجني حیوان په معنا دی چې دا کلمې په حرکاتو کې توپیر لري. په دویم بیت دویمه مسره کې لومړی (ولې) د پوښتنې ضمیر دی او دویم (ولې) د وېشلو معنا ورکوي چې دواړه کلمې په حرکاتو کې توپیر لري.

مرکب تجنیس: هغه تجنیس دی چې د متجانسو کلمو څخه یوه کلمه بسیطه او بله یې مرکبه وي. مرکب تجنیس په دوه ډوله دی. متشابه مرکب او مفروق مرکب.

الف: متشابه مرکب: هغه دی چې بسیطه او مرکبه کلمه دواړه یو ډول شکل ولري. لکه احمد شاه بابا چې وايي:

ستا پر مخ باندي اور بل مې په گوگل دی ځکه اور بل مې په گوگل دی

په لومړۍ مسره کې (اور بل) د تندي وینتانو یا پیکي ته وايي او یوه بسیطه کلمه ده خو په دویمه مسره کې (اور بل) له (اور) او (بل) څخه یوه مرکبه کلمه ده چې (اور) او (بل) بېلې معناګانې لري.

ب: مفروق مرکب: هغه تجنیس دی چې بسیطه کلمه د بسیطې او مرکبه د مرکبې شکل ولري، لکه په لاندې بیت کې:

چې په سترگو خراغ ووني پتنگ خو ونه مري له ژوندونه وي په تنگ
په پورتني بیت کې پتنگ بسیطه کلمه او (په تنگ) مرکبه کلمه ده.

قلب: قلب په لغت کې سرچپه کولو ته وايي، په اصطلاح کې د دوو یا زیاتو داسې



کلمو را وړل دي چې توري يې په بڼه (ډول) او عدد کې يو ډول او په ترتيب کې او بڼتۍ وي، لکه:

د دوران له انقلابه لا پقا شي اعتماد په دانا څه په دا اقبال کا

په پورته بيت کې د ((لا بقا)) کلمه په ((اقبال)) او بڼتې ده.

ترصيح: عربي کلمه ده. په لغت کې د جو اهر و کينولو ته وايي، په اصطلاح کې که يو شاعر خپل يو بيت په څو برخو وېشي او هره برخه يې د بلې په مقابل کې راوړي او په وزن کې سره يو وي ترصيح بلل کېږي.

دلبران يې خادمان خرقه بدوش شول
سروړان يې غلامان حلقه بگوش شول

* * *

څوک چې دنيا غواړي هغه رنځور دی
څوک چې عقبا غواړي هغه مزدور دی
په پورته مثالونو کې گورو چې شاعر خپله وينا په متناظرو کلمو يا فورو باندې ويشلې او يوه برخه يې د بلې په مقابل کې راوړې ده.

سجع: سجع په لغت کې دکوتري موزون او ازته ويل کېږي او په اصطلاح کې دجملو يا فورو وروستۍ هم اهنگۍ ته سجع ويل کېږي. سجع په نشر کې راځي او دغه ډول نشر ته مسجع نشر ويل کېږي.

د خوړ يا ژړا ده يا نښېرا

تضمين: هغه صنعت ته وايي چې شاعر د سند او مثال په توگه يا د خپل کلام د تقويې لپاره د مضمون اړوند د بل چا د نظم يوه توبه، نيم بيتي، يو بيت يا څو بيتونه راوړي، لکه:

دا دنيا ده خدای له عشقه پيدا کېږي

دي چمن په دې نسيم ده پرده سپرې

په پورته بيت کې لومړۍ مسجع د رحمان بابا او دويمه مسجع د حميد مومند ده. حميد



پخپل دغه بیت کې د رحمان بابا نیم بیټي راڅیستی او تضمین کړی یې دی.
د رحمان بابا اصلي بیت دای:
دا دنیا ده خدای له عشقه پیدا کړې
د جمله و مخلوقانو پلار دی دا

د متن لنډیز:

د بديع علم د عباسیانو په وخت کې دود شو. ددې علم بنسټ اېښودونکی عبداللّٰه بن معتمر و. نوموړي د لومړي ځل لپاره ادبي صنعتونه راټول کړل او یو کتاب یې د (البديع) په نامه تالیف کړ.

له ده نه وروسته نورو کسانو هم په دې برخه کې کتابونه ولیکل. بديع هغه علم دی چې د هغه په واسطه د کلام د ښه والي وجه څرگندېږي. په بديع کې دوه دوه له ادبي صنعتونه څېړل کېږي چې یو ډول یې لفظي صنایع دي او بل ډول یې معنوي صنایع. په لفظي صنایعو کې د لفظ رعایت کېږي او په معنوي کې له معنا سره سروکار لري.

په لفظي صنایعو کې مو ځینې دودونه وپېژندل او معنوي صنایع به په جلا لوست کې ولولئ. لفظي او معنوي صنایع د منځنۍ دورې شاعرانو پخپلو شعرونو کې ډېرې راوړي دي او د پښتو کلاسیک دیوانونه پرې ډک دي. د ادبي فنونو په برخه کې پښتو لیکوالو او څېړونکو هم یو شمېر کتابونه لیکلي او د شعر د فنونو په برخه کې یې څېړنې کړي دي. لکه عبدالروف بېنوا، سمندر خان سمندر، سید تسنیم الحق کاکاخیل، عبدالحمید اثر سالارزی، نور احمد شاګر او نور و... په اوسني معاصر شعر کې اوس دغو صنعتونو ته دومره پاملرنه نه کېږي او په شعر کې په تخیل، انځور، وزن، اهنگ، مفکوره او عاطفه باندې حساب کېږي.



۱- زده کو ونکي دي له بنو ونکي څخه وروسته په وار سره متن په لور غږ و لولي او بيا دې لاندې پوښتنې ځواب کړي:

- د بديع د علم بنسټ اېښودونکی څوک و ؟
- د بديع علم څه ته وايي او له څه شي نه بحث کوي ؟
- لفظي صنايع څه ته وايي ؟
- معنوي صنايع څه ته وايي ؟

۲- زده کو ونکي دې لاندې شعر په غور و لولي او په هغه کې دې ادبي صنعت پيدا کړي چې په کومو کلمو کې راغلې دی:

پلو واخله له سپوږمۍ مخه مېرمنې ستا بې مخه راته شپې دي ورځې سپينې
ستا له وره تللای نه شولای هورې دورې درته ناست يم په دربار پرې مې دي سپينې
درست بدن مې د بېلتون پده او رکې وربت شو په گوگل کې مې وېلېرې تورې سپينې
زه پښتون يم نه وېرېږم له رقيبۀ ورته وپه کړم بيا ېې سپينې سپينې

مشرقي دي په تياره د بېلتون ژاړي

ورته لمر د مخ ښکاره کړه په مخ سپينې

۳- زده کو ونکي دې متن په چوپه خوله و لولي او په متن کې دې خاص نومونه، صفتونه او ضميرونه په نښه کړي. بيا دې ېې په وار سره په ټولگي کې واوروي.

۴- زده کو ونکي دې د تجنيس تعريف وکړي او ودي وايي چې تجنيس څو ډوله دی ؟



زده کو ونکي دې په خپله خوښه له يو ديوان څخه يو شعر وليکي او په هغه کې دې لفظي صنعتونه پيدا کړي، په بله ورځ دې په پښتو درسي ساعت کې و لولي.



هجري او د هغه حبسات

حبسات يا حبسيه شعر ونه په ادبياتو كې هغو شعرونو ته ويل كېږي چې شاعر په زندان كې وي. په دې شعرونو كې د زندان كړاو ونه، سختي او له كور كلي نه د لرېوالي ستونزې انعكاس مومي.

په پښتو كلاسيك شعر كې دا لړۍ خوشحال خان خټك هغه وخت پيل كړه چې د مغلي پاچا اورنگزيب له خوا د هند د رنټبور په زندان كې بندي شو. بيا وريسي دده زوى اشرف خان هجري چې د همدغه پاچا په حكم د گواليار او بيجاپور په زندانونو كې خوارلس كاله زنداني شو نو د حبسيانو دغه لړۍ يې پسې پراخه او غني كړه. اوس موږ په پښتو ادبياتو كې د حبسيانو درنه برخه د هجري په ديوان كې مومي چې د خوارلسو كالو د زندان سوي نارې دي. يو خوا د زندان كړاو ونه او بل خوا له وطن او كورنۍ نه لرېوالى د هجري د شعر عامه موضوع ده. په دې لوست كې به د اشرف خان هجري د ژوند او دده د حبسيه شعرونو په اړه معلومات ترلاسه كړئ.

— تاسې ته د حبسيه شعرونو كومه نمونه زده ده؟

— حبسيه شعرونه له نورو شعرونو څه توپير لري؟

اشرف خان هجري د خوشحال خان مشر زوى دى. په (۱۰۴۰هـ.ق.) كال د روژي په مياشت كې زېږېدلى دى. كله چې خوشحال خان زنداني شو نو اشرف خان د خپلې قبيلې سردار و. د اشرف خان بل وروږ بهرام خان غوښتل چې د قبيلې سردار شي، نو په دې توگه يې په دسيسو لاس پورې كړ. دا وخت خوشحال خان د مغلو له بند نه خلاص شوى و. بهرام خان له مغلو سره لاس يو كړ او د خپل پلار او وروږ په وړاندې يې سازشونه او دسيسې پيل كړې. څرنگه چې له يوې خوا د بهرام خان سازشونه و و نو له بل پلوه د كابل صوبيدار امير خان هم له اشرف خان نه خو اېدى و. د امير خان د خو اېدۍ دوه علتونه څرگند دي، يو دا چې امير خان چې كله كابل ته روان و نو له اشرف خان نه يې غوښتنه وكړه چې له ده سره لار شي، خو اشرف خان يې غوښتنه ونه منله او ورسره لار نه شو. بله وجه دا وه چې د اشرف خان يو خېښ ازاد گيلاني د امير خان له حكم نه سرغړونه كړې وه او اشرف خان هجري دى په لاس ورنه كړ، بلكې دى يې سوات ته ولېږده او دده كورنۍ يې له ځان سره ورسايله.

بل دا چې د مغلو د حكومت او امر و ته بهرام خان لاس په نامه ولاړ و، نو په دې توگه صوبيدار له پاچا نه د اشرف خان د بندي كېدو اجازه وغوښتله. پاچا اجازه وركړه او صوبيدار اشرف خان هجري په ډېر نيرنگ د سيد بهو لا په كور كې په (۱۰۹۲هـ.) كال كې ونيو او هند ته يې بندي و استاوه. اشرف خان هجري لومړى په گواليار او بيا په بيجاپور كې څو اړلس كاله زنداني شو. هجري له ديار لسو كالو زياته موده په زندانونو كې تېره كړه او هماغلته په (۱۱۰۶هـ.) كې وفات شو.

اشرف خان هجري د خپل وخت منلى شاعر و. په پښتو او فارسي كې د شعرونو ديوانونه لري چې چاپ شوي دي. دده په اشعارو كې د عشقي، اخلاقي او اجتماعي مضامينو تر څنگه د وطن ياد او له هېواده د جلاوالي حسرتونه او نارې تر بلې هرې موضوع ډېر دي. هغه وخت چې دى نيول كېږي او د هند پر لورې يې بيايي نو كله چې يې پر اټك اړوي دا چيغه كوي:



ما هالهه مـالـم د خـان و کـرو پـه وینـو
 چي اټک و ته مې شاه کړه په ټرا شوم
 اشرف خان هجري پخپلو شعرونو کې خپل تخلص، هجري، روهي او اکرم راوړی دی.
 د هجري شعرونه له درده ډک دي، د وطن یاد، د زندان مشقت او له خپلوانو لرې والی دده
 شعر ته ځانگړی خوند ورکړی دی چې همدا رنگ يې په قصیدو کې هم تر سترگو کېږي.
 په قصیده ویلو کې ډېر غښتلی دی او په پښتو ادب کې يې ساری لږ لیدل کېږي.
 د حبسیاتو برخه يې ډېره درنه ده او د څوارلس کلن زندان یو بشپړ انځور وړاندې
 کوي.

د ده حبسیات له سوزه ډک دي او هر لوستونکی يې په لوستلو غمجن کېږي. دلته يې
 د حبسیه شعرونو څخه یو یو بیت رااخلو چې څومره له درد او سوز نه ډک دي:
 نن اغـاز د لـسم کـال دی بـاور وکـړه
 چـې پـه بـند کـې یـې زېـرېـږم بـې گـناه
 * * *

هجري تش صورت نصیب په دکن بند کړو
 په خدمت يې د یار زړه دايم حضور وي
 * * *

د ماهي په نس کې پروت لکه یونس يم
 مگر خلاص مې په کرم حق تعالی کا
 * * *

هجري ته خو تل هوس د ولایت کړي
 ولې ستا ورته محال مگر نصیب وي
 * * *

د ځيگر وینې مې وڅښلې غمونو
 مرگه جگې جگې راشه اوس رضا يم
 * * *



قاصدان له روه نه راځي مدت و شو
سلام باد رارسوي منت يې تم دی
د اشرف خان هجري د اشعارو درنه برخه حبیات دي چې د گو الیار او بیجاپور په

زندانونو کې یې ویلي دي:
دغه شعر یې د کلام د نمونې په توګه راوړو:

څو د یار د مستو سترګو نه جدا یم
لاهو کړی د حیرت خونې دریا یم
د ځیګر وینې مې وخورې غمونو
مرګه جګې جګې راښه اوس رضا یم
که زما په خون مین یې نن دې وار دی
د یار غم مې سبا ورژي درته وایم
د کفن حاجت یې نشته شهیدان دي
چې په تیغ د هجر مړه دي زه گویا یم
زه په بند د اورنگ نه یم چې به خلاص شم
بندي کړی شیخ رحکار زیرې بابا یم
په دکن کې پارو نشته چې مې دم کا
زه خورېلی اژدهسا توري بېلا یم
یا دکن د غم وطن بڼادي یې نشته
یا په ما غمونو شپه کړه مبتلا یم
هر نفس په ماعشور کایزیدانو
گویا زه حسین د وخت په کرېلا یم
هسې رنگ جدایي مه شه له مراده
لکه زه فلک بېل کړی په جفا یم



د اورنگ جو ردا شان چې په صورت دی
په فرياد د فرقتونو له غوغا یم
جودانه صبر مې کله دی په زړه کې
زه روڼي د یار په مخ پسې تالا یم

د متن لنډيز:

د وطن ياد، د زندان کړاوونه، له کورنۍ لرې والی او فريادونه د اشرف خان هجري د شاعرۍ عامه موضوع ده. د عشقي مضامينو تر څنگه اخلاقي مضامين هم لري. په پورتني شعر کې هم د وطن ياد او له خپلوانو د جلا والي فريادونه کوي. اشرف خان هجري په دې شعر کې هغې مهمې پېښې ته اشاره کوي چې د شيخ رحمکار کاکا صاحب زوی يې له لاسه وړل شوی دی. له بهرام خان سره د قبيلې د سردارۍ په جگړو کې خپل اخښی شيخ ضياء الدين د شيخ رحمکار زوی له دې کبله بندي کوي چې هغه د بهرام خان په خوا وي. اشرف خان هجري چې کله شيخ ضياء الدين بندي کوي بيا يې د زهر و په واسطه وژني.

کاکا صاحب د خپل زوی په وژل کېدو خپه کېږي. نو په دې توگه اشرف خان هجري وايي چې زه اورنگزېب نه یم بندي کړی. زه شيخ رحمکار بندي کړی یم، ځکه چې هغه ماته بېرې کړي دي ځکه له زندانه نه خلاصېږم.

اشرف په ځينو شعرونو کې په دغه پېښه خپله پېښه پېښه څرگندوي او وايي:

هجري مه شه نا امېد که گناهگار يې
البتة به انعام وکامهريان دی
له عطا دي ډېر اميد لرم غفوره
زه هجري ځکه داييم په استغفار یم



۱- زده کونکي دې د لوست له لوستلو څخه وروسته دغو پوښتنو ته ځوابونه وړاي:

- هجري څه وخت بندي شو؟
- هجري په کومو زندانونو کې بندي و؟
- هجري چېرته او په کوم حالت کې وفات شو؟
- په پښتو کې د حسيه شعرونو ويونکي څوک دي؟

۲- زده کونکي دې له ښوونکي وروسته شعر په لور او لولي او مفهوم دې بې پخپلو خبرو کې څرگند کړي.

۳- زده کونکي دې په يو يا دوه پاراگرافه کې د هجري د زنداني کېدو عوامل په گوته کړي او په ټولگي کې دې بې په وار سره واوروي.

۴- زده کونکي دې وړاي چې په لاندې بيت کې کوم ادبي صنعت شته: هر نفس په ما عشور کايزيدانو

گوياءه حسين د وخت په کربلا يم

۵- زده کونکي دې لاندې بيتونه ولولي او په مفهوم دې بې خبرې وکړي:


زه په بڼد اورنگ نه يم چې په خلاص شم
بندي کړی شيخ رحمکار زيږي بيا يم
په دکن کې پارو نشته چې مې دم کا
زه خورلۍ اژدهسا تورې بيا يم



زده کونکي دې لوست په کور کې په غور سره ولولي او د اشرف خان د ژوند او شاعرۍ په اړه دې دوه مخه ليکنه وکړي. بله ورځ دې بې په پښتو درسي ساعت کې خپلو ټولگيوالو ته ولولي.



پښتو سفرنامې



سفرنامه لکه د نورو ادبي ډولونو يا ژانرونو په څېر يو ادبي ډول دی. په پښتو ادب کې د سفرنامې ليکل په شلمه پېړۍ کې پيل شول.

په سفرنامه کې د سفر ټول حالات ليکل کېږي او ليکوال د هغو سيمو يادونه کوي

چې دى يې د سفر په لړ کې ويني. سفرنامې منظومې هم وي او منثورې هم.

پښتو ادب هم ډېرې په زړه پورې سفرنامې لري چې په دې لوست کې به يې دروپېژنو.

– سفرنامه څه ته وايي او له څه شي نه بحث کوي؟

– تاسې د پښتو کومه سفرنامه پېژنئ؟

سفرنامه د داستاني ادبياتو يو ژانر (ډول) دی چې داستان ته ورته دی. سفرنامه هم لکه د داستان په څېر پېښه او يا پېښې لري. ژبه يې هم لکه د داستان د ژبې غونډې ادبي وي.

لکه د داستان غونډې پکې تلو سه هم وي چې سفر کوونکي به د سفر له ستونزو څخه څنگه بريالی وځي. په سفرنامه کې ليکوال د خپل سفر حالات او پېښې بيانوي. ليکوال چې له کومو ځايونو څخه تېرېږي د هغو ځايونو او اوسېدونکو په هکله يې هم معلومات ورکوي. په سفر کې چې له چا سره مخ کېږي د هغه يادونه هم کوي. کله کله د سفر په اوږدو کې د تاريخي ځايونو په هکله هم رڼا اچوي. د سيمې د خلکو د روڼاتو او عنعناتو سره هم په ليکنه کې اړيکې نيسي. سفرنامه داستاني رنگ لري خو د معلوماتو په اړه کله کله تاريخي، جغرافيايي او ټولنپوهنې په اړه هم معلومات ورکوي.

په پښتو ادبياتو کې د سفرنامو ليکل په معاصره دوره کې پيل شوي دي. په پښتو ادب کې لومړنۍ سفرنامه د ميا اکبر شاه ده چې د (آزادۍ تلاش) نومېږي. ميا اکبر شاه چې دغه وخت د پېښور د اسلاميه کالج زده کوونکی و او په ټوله پښتونخوا کې د انگرېزانو په وړاندې سياسي تحريکونه پيل شوي و نو دی هم د نورو زلميانو سره په دغه نهضت کې ملگري شو او د آزادۍ په تلاش دده سفر ډېر و غځېد او له ډېرو ملکونو تېر شو. ميا اکبر شاه د خپل سفر دغه سخته او کړاو ونه په خپله سفرنامه کې وليکل او د آزادۍ تلاش نوم يې پرې کېښود. ميا اکبر شاه خپل دغه سفر په ۱۹۲۰م. کال کې له پېښور نه پيل کړ او له دوو کالو نه يې زيات وخت ونيو.

ميا اکبر شاه په دغه سفر کې له کابل، بلخ، بخارا، سمرقند، تاشکند، ماسکو، باکو، قفقاز او ايران نه تېر شو او په ۱۹۲۲م. کې بېرته راوگرځېد، خو د انگرېزانو حکومت ونيو او دوه کاله او او لس ورځې يې په زندان کې تېرې کړلې. ميا اکبر شاه په زندان کې خپله سفرنامه وليکله خو د چاپ اجازه نه د انگرېز حکومت ورکړه او نه د پاکستان له آزادۍ نه راوړسته حکومتو.

دغه سفرنامه څلور پښت کاله وروسته په ۱۹۶۴م. کال کې چاپ شوه. ميا اکبر شاه د خپلې سفرنامې په هکله داسې ليکي:

((په دغو ورځو کې افغانستان د خپل استقلال لپاره د انگرېز پر خلاف په جنگ کې



مشغول و. زموږ کالچ د انگرېزانو د ظالمانه روڼي پر خلاف متواتر جلسې کولې. موږ موقع غښمت وگڼله، صلاح مو وکړه چې د وطن د آزادولو ښه موقع ده. موږ څلور ملگري د خپل وطن د آزادۍ په تلاش کې ووتو. زموږ خیال و چې موږ به د افغانستان د حمله اړ یوځ په ملگرتیا کې د آزادۍ په جنگ کې حصه واخلو، خو موږ ته نه وه معلومه چې زموږ د آزادۍ تلاش به تر افغانستانه محدود نه وي او د کابل، بلخ، سمرقند، تاشکند، ماسکو، پاکو، قفقاز او ایران کې د مصیبتونو برداشت کولو نه وروسته به زه خپل وطن ته په ۱۶ اگست ۱۹۲۲م. راستون شم.)

په پښتو سفرونو کې دویمه سفرنامه د عبدالاکبر خان اکبر ده چې د (روسي ترکستان او افغانستان سفر) نومېږي. د عبدالاکبر خان سفر هم د میا اکبر شاه سفر ته ورته دی چې د آزادۍ د تحریک په لړ کې له پښور نه راوتلی او سوريې تر تاشکند پورې اوږد شوی دی.

د عبدالاکبر خان دا سفر د افغانستان ځینې سیمې، تاشکند او د لارې په اوږدو کې مختلفې سیمې راجپړوي. دده سفر هم لکه د میا اکبر شاه غونډې له حیرانوونکو پېښو څخه ډک دی.

دادو اړه سفرونه په یو وخت کې پیل شوي او یو مقصد لري. له همدې کبله ورته ټکي لري ځکه چې د سفر تگلوری یو خواته او مقصد یې هم یو دی. خو دومره توپیر لري چې د عبدالاکبر خان سفر تر میا اکبر شاه لنډ دی. همدارنگه د میا اکبر شاه د سفرنامې ژبه د عبدالاکبر خان تر سفرنامې خوره او روانه ده.

عبدالخالق خلیق د عبدالاکبر خان اکبر د سفر په هکله وايي:

(اکبر صاحب په کالج کې سبق ویلو چې په ملک کې سیاسي بیداري پیدا شوه. د انگرېزي حکومت خلاف زلمي د عمل میدان ته راوتل او چافصله وکړه چې د ملک نه هجرت وکړي او له بهر نه په یو منظم طاقت سره د غاصب حکومت نه ملک آزاد کړي. په هغه ډله کې اکبر صاحب هم له خپل خوږ وطن نه هجرت وکړو. افغانستان ته لاړ او له هغه ځای نه روسي ترکستان ته لاړو)

عبدالاکبر خان هم چې کله له سفر نه راستون شو د انگرېزي حکومت له خوا ونیول شو خو د خپلوانو په مرسته زنداني نه شو.



عبدالاکبر خان اکبر هم څلوېښت کاله وروسته دغه سفر نامه له خپلو يادښتونو څخه وليکله او چاپ شو.

په پښتو سفرنامو کې بله سفر نامه د پوهاند صديق الله رښتين ده چې د (هند سفر) نومېږي. د رښتين دا سفر د ۱۳۲۹ هـ. ش. کال د قوس په شلمه پيلېږي او د ۱۳۳۰ هـ. ش. کال د حمل په لومړۍ نېټه پای ته رسېږي. دا سفر درې مياشتې او درې ورځې وخت نيسي. سفر د موټر، رېل، الوتکې او کښتۍ په واسطه ترسره کېږي او د هند، ايران او عراق د مختلفو سيمو او ځايونو يادونه کوي.

پوهاند صديق الله رښتين دغه سفر نامه په خواره، روان نشر ليکلی او د سفر د ليدنې، کتنې او ټولنو کړاوونو انځور يې په ډېره ښه توگه کړی دی.

د پوهاند رښتين سفرنامه په پښتو سفرنامو کې لومړنۍ چاپ شوې سفرنامه ده خو لومړنۍ دوي سفرنامې تر دې پخوا ليکل شوي دي.

په پښتو سفرنامو کې بل د پام وړ ليکوال امير حمزه شينواری دی.

شينواري د خپلو سفرونو په لړ کې درې سفرنامې ليکلي چې يوه يې (د کابل منظومه سفرنامه) نومېږي او په ۱۹۴۸ م. کال کې چې کابل ته راغلی و دغه سفرنامه يې ليکلې وه. د حمزه شينواري دغه سفرنامه منظومه ده او د شعر بڼه يې ترکيب بند دی. له چاپ نه وروسته سانسور شو. کابل ته په دويم سفر کې يې بله سفرنامه (د نوي پښتون) په نامه وليکله. په دغه سفرنامه کې حمزه شينواري د کابل د ليکوالو لکه محمد گل خان مومند، غلام حسن خان ساپي، عبدالروف بېنوا، صديق الله رښتين، قيام الدين خادم، ملک الشعرا بيتاب، نيك محمد پکتياني او دوست شينواري سره د ليدلو کتنو يادونه کوي. همدارنگه د افغانستان په بدلون او پرمختگ هم بحثونه لري.

د حمزه شينواري بله سفرنامه د (حجاز په لور) نومېږي او دده د حج د سفر حالات پکې راغلي دي. حمزه شينواری په ۱۹۶۹ م. کال کې حج ته لاړ او د خپل دغه سفر ټولې خاطري او د ايران او عربستان د ښارونو، زيارتونو او د حج مراسم يې په دغه سفرنامه کې انځور کړي دي. دا سفرنامه د اسلام د تاريخ په اړه هم يو لړ معلومات لري. د چاپ کال يې ۱۹۷۰ م. دی.

له دغو سفرنامو راوړسته په پښتو کې ډېرې سفرنامې وليکل شوي، لکه ناليدلی



سوات د محمد نواز طاير، سفر په خير د طاهر اثر ايريدې او نورې...
نن سبا په پښتو ادب کې د سفرنامو ليکوال زيات شوي دي او ډېرې سفرنامې ليکل
شوي او هم چاپ شوي دي.

د متن لنډيز:

په پښتو ادب کې سفرنامه په شلمه پېړۍ کې رامنځته شوه. لومړنۍ سفرنامه د ميا
اکبر شاه وه چې د (آزادۍ تلاش) نومېده. لومړنۍ سفرنامه په پښتونخوا کې د سياسي
تحريکونو د پيل پر بنسټ وليکل شوه. په دغه سفرنامه کې خو تنه زلميان د آزادۍ په
تلاش له خپل کور کلي نه وځي او ډېر ملکونه په دې نيت گوري چې مرسته ترلاسه
کړي او د انگرېزانو پر خلاف و جنگېږي. دويمه سفرنامه د عبدالاکبر خان اکبر ده چې
د روسي ترکستان او افغانستان سفر نومېږي او لومړنۍ سفرنامې ته ورته مقصد
لري. سفرنامه يو داستاني ژانر دی چې ليکوال پکې د خپل سفر حالات ليکي. په سفر
پورې اړوند ټول مسائل په سفرنامه کې راځي. تاريخي، جغرافيايي او د ټولنپوهنې
په اړه هم معلومات لري. سفرنامه لکه د داستان غوندې پېښې هم لري. ژبه يې هم
داستاني وي خو داستان نه وي. په پښتو ادب کې ډېرې سفرنامې ليکل شوي دي خو
لومړني ليکوال يې ميا اکبر شاه، عبدالاکبر خان اکبر، امير حمزه شينواری او پوهاند
صديق الله رښتين دي. د سفرنامو اوږدوالی او لنډوالی د سفر ونه په لنډوالي او
اوږدوالي پورې اړه لري.

سفرنامه د يوې ورځې پر سفر هم ليکل کېږي او د څو ورځو او مياشتو پر سفر
هم خو دا په ليکوال پورې اړه لري چې سفرنامه ليکي او که رپوټ.





- ۱- زده کونکي دي لاندې پوښتني څو اب کړي:
 - په سفرنامه کې کوم شيان راځي؟
 - د پښتو ژبې لومړنۍ سفرنامه کومه ده؟
 - د پښتو سفرنامو د څو تنو ليکوالو نومونه واخلئ؟
 - کومې سفرنامې پېژنئ په اړه يې معلومات ورکړئ؟
 - ۲- لومړنۍ سفرنامې کومې او په څه ډول حالاتو کې رامنځته شوي؟
- په اړه يې په خپلو کتابچو کې معلومات وليکئ او بيا يې په وار سره په ټولگي کې ولولئ.

۳- که تاسې کوم سفر کړی وي، د خپل سفر حال له جريالتو سره په ټولگي کې نورو ته وولئ.

۴- لاندې لغتونه معنا او په جملو کې وکاروئ:

ټولنپوهنه، تحريک، عنعنات، غاصب

۵- څو تنه زده کونکي دي خپل نظر څرگند کړي چې د سفرنامو لوستل څه گټې لري؟

۶- څو تنه زده کونکي دي په وار سره د هغو سيمو يادونه وکړي چې د آزادۍ تلاش په سفرنامه کې ليکوال ليدلي دي.


۷- زده کونکي دي په وار سره د متن ځينې ټوټې ولولي او بيا دي د وبل شوي ټوټې مقصد او مفهوم په خپلو خبرو کې ټولگيوالو ته وولاي.



زده کونکي دي د خپلو، خپلو سفرونو په اړه ليکنې وکړي چې کوم ځای ته تللي دي؟ څه يې ليدلي دي؟ د ځای، خلکو او لارې په اړه دي معلومات وليکي او بله ورځ دي يې په درسي ساعت کې ولولي.



معنوي صنعتونه



په تېر لوست کې تاسې د بديع د علم په اړه ولوستل چې د بديع د علم بنسټ اېښودونکي عبدالله بن معتمر دی او د بديع په نامه يې د لومړي ځل لپاره کتاب هم ليکلی دی. دا مو هم ولوستل چې بديع دوه ډوله صنايع لري: لفظي او معنوي. د لفظي صنايعو ځينې ډولونه مو په تېر لوست کې ولوستل. په دې لوست کې به معنوي صنايع ولولئ. معنوي صنايع هغه دي چې له معنا سره سرو کار لري.

زموږ په کلاسيکه شاعري کې د لفظي صنايعو ترڅنگه د معنوي صنايعو ټول ډولونه شته او څرنگه چې هغه وخت د صنايعو کارولو دود و، نو هر شاعر هڅه کوله چې په خپل شعر کې لفظي او معنوي صنايع راوړي او په دې توگه د خپل شعر ښکلا زياته کړي. په معنوي صنايعو کې ډېر ډولونه راځي، لکه: سوال او ځواب، ارسال المثل، طباق، مراعات النظير، حسن تعليل، لف و نشر، مبالغه، تجاهل العارف، کيسې، حسن مطلع، حسن مقطع او نور... په دې لوست کې يې ځينې نمونې ولو.

– تاسې کوم معنوي صنعت پېژنئ؟

– معنوي صنعتونه څه ته وايي؟

۱- سوال او ځواب: هغه صنعت ته ويل کېږي چې شاعر په خپل شعر کې پوښتنې او جوابونه سره يوځای کړي. په يوه مسره کې پوښتنه وکړي او په بله کې ځواب ورکړي، لکه پير محمد کاکړ چې وايي:

وي مې زلفې دي پر مخ ولې تا وېږي وي نوروز دی شپه او ورځ سره سمېږي
وي مې وروځې دي ليندۍ بابه دي غشي وي ناوک دي د عاشق په زړه څرڅېږي
وي مې سترگې دي تر کومه خونخواري کا وي دا باز د ښکار په وينو نه مېږي
وي مې ماته ستا د غاښو تعريف وکړه وي بزلۍ ده په لاله کې چې ويلېږي
وي مې ورايه علاج د ژړا څه کړم وي باران د رحمت بڼه دی چې ورېږي

وي مې خوار شو پير محمد په عاشقي، کې
وي پر ما چې مينه کړي هغه خوارېږي

۲- ارسال المثل: که شاعر په خپل کلام کې کوم مشهور مثل راوړي، هغه ته ارسال المثل وايي، لکه:

چې اوربششي کړي کله غنم کېږي
دي رښتيا چې څه کړي هغه اخلي
*

وصل و هجر د يار دواړه وروړ خور دي
په دنيا کې بې زحمته راحت نه وي
۳- طباق: دې صنعت ته تضاد يا تقابل هم وايي. که شاعر په خپل کلام کې داسې کلمې راوړي چې يو د بل ضد وي، لکه: تور او سپين، شپه او ورځ، هجران او وصال، نو دې صنعت ته طباق وايي، لکه:

مرگ له تندي په مذهب زما بهتر دی
نه ژوندون د دون همتو په اوبو
**

هر سهار سترگې د گل په اوښکو ډکې
په دا باغ کې بې ژړلو خندا نشته



۴- مراعات النظير: دي صنعت ته تناسب او تلفيق هم وايي او هغه دادي چې شاعر په خپل شعر کې داسې کلمې سره يو ځای کړي چې يو له بله سره تناسب او نژدېوالی ولري، مثالونه يې دادي:

ستا چشمان به خه نگاه کا په خاکسار و
چې له کبره دې بانه گوري اسمان ته

* *

که هر څو يې په تندي بډي اړې زلفي
شانه نه پرېږدي د مستي خوري زلفي

۵- حسن تعليل: هغه صنعت دی چې شاعر د کوم و صف لپاره يو مناسب علت راوړي، لکه:

په غرور د حسن لمر و خوت اسمان ته
زر راپړوت چې يې ستا بڼه بشر وليد

* *

کعبې تور کميس اغوستی دی له غمه

مظلومان قرباني کېږي بې حسابه

لمر سهار راڅږي او ماښام پروزي خو شاعر د لمر پروتله له دې څخه گڼي چې زما د محبوب په ليدو راپروت. په دابل بيت کې شاعر دا دليل راوړي چې کعبې د مظلومانو د وژلو له غمه تور کميس اغوستی دی.

۶- لف و نشر: هغه صنعت ته وايي چې شاعر په خپل شعر کې لومړی څو شيان ذکر کړي او وروسته بيا د هغوی تعريف او بيان وکړي، لکه:

په ځان او په جهان کې ما دوه څيزه دي وکيلي
په ځان کې دواړه سترگې په جهان کې واړه ښکلي

* *

يا به دد يا به لمر يا به منگور يې
که دارل کړي يا چيچل يا په چا نېش يې

د لومړي بيت په لومړۍ مسره کې ځان او جهان ذکر شوی دی. په دويمه مسره کې په



ترتيب سره د هغوی بيان شوی دی. د دوهم بيت په لومړۍ مسره کې ده، لوم او منگور راغلی دی. بيا په ترتيب سره د هر يو تعريف شوی دی. په لومړي بيت کې مرتب او په دويم بيت کې غير مرتب لف او نشر راغلی دی.

۷_ مبالغه: که شاعر په خپل شعرو کې د يو شي وصف تر اندازې زيات بيان کوي او يا يې تصديق او تکذيب ته شدت او قوت ورکړي، مبالغه ورته وايي. مبالغه په درې ډوله ده: الف: تبليغ: چې مدعا او مقصد عقل او هم د عادت له مخې امکان ولري، لکه:

له خوشحال سره که کېني يو خو کاله
دا د غره خټک به واړه شاعران شي
ب: اغراق: چې مدعا د عقل له مخې امکان ولري خو د عادت له مخې ناشونی وي، لکه:

زه رحمان په زړه نړۍ کوم هغو نجونو
چې يې ملا ده د وينسته په ډوډ نړۍ
ج: غلو: چې مدعا او مقصد هم د عقل له مخې او هم د عادت له مخې ناشونی وي، لکه:

بې له تاهسي ضعيف يم گلرخساره
پر حباب باندي که پښه ږدم نه ماتېږي
*

و اسمان ته به د شعر زينتي کېږدي
که حميد د غم له سره زنگون وکښن
۸_ تجاهل العارف: هغه صنعت ته وايي چې شاعريو معلوم او څرگند شي مجهول وگني او سره له دې چې په مطلب ښه پوه وي د کوم نزاکت له مخې خپل ځان ناپامه اچوي، لکه:

دا د کوم گلرخ له غمه په گلشن کې
دي گلان په وينو سره لکه سالو
*

دا بورا دی چې پر پانه د گل ناست دی



که پرمخ د گل رخسار ده توره زخه

۹_ کیسی (لغز) چې د یو شي خواص، صفات او نورې نښې وښودل شي او ددغو خواصو او نښو له مخې له مخاطب څخه د هغه شي د ښودلو پوښتنه وشي، لکه:

اغوستی بې پنځه پنځوس
له پامه راغی سور بلوڅ
سور دی صندوقک دی
له سرو غميو ډک دی
له لومړۍ کیسی څخه مقصد پياز او له دویمې څخه انار دی.

۱۰_ تلمیح: دا هغه صنعت دی چې شاعر په خپل کلام کې یوې مشهورې کیسې یا پېښې ته اشاره وکړي نو که لوستونکی په هغه کیسه او یا پېښې باندې پوه نه وي د شعر معنا ورته گرځېږي، لکه:

د دنیا په دښمنۍ کې عیسیٰ و خوت و آسمان ته
په دوستۍ کې یې لا ځي تحت الشرا ته قارون هسې
* * *

د ماهي په نس کې پروت لکه یونس یم
مگر خلاص مې په کرم حق تعالیٰ کا
په لومړي بیت کې د عیسیٰ عليه السلام او قارون او په دویم بیت کې د یونس عليه السلام کیسې ته اشاره شوی ده.

۱۱_ تکرار حسن: هغه صنعت ته وايي چې شاعر په خپل کلام کې کومه کلمه د تدریج، تاکید، ډېروالي یا داسې نورو اغراضو له امله تکرار کړي، لکه:

ستا مالو سترگو زړه له ما نه یووړ
اهو چشمه گلرخساره راشه راشه
چې همېش دې د اغیار په لور سفر دی
یو ځل یار ته له اغیاره راشه راشه

بیا راتله دې و جهان ته بل وار نشته بل وار نشته بل وار نشته وار دی دا



د متن لښيز

د بديع علم د عباسيانو په زمانه کې رامنځته شو. بنسټ اېښودونکې يې عبدالله بن معتمر و چې د بديع په نامه يې کتاب تاليف کړ. وروسته نورو ليکوالو هم په دې برخه کې کتابونه وليکل. پښتنو ليکوالو هم په دې برخه کې بېلابېل کتابونه وليکل. په افغانستان کې عبدالروف بېنوا د ادبي فنون يو کتاب وليکلو او بيا وروسته نورو ليکوالو دا لړۍ پراخه کړه. بديع هغه علم دی چې د هغه په واسطه د شعر د ښکلا وچه څرگندېږي.

بديع دوه دوه له صنعتونه لري لفظي او معنوي. لفظي له لفظ سره سره کار لري او معنوي له معنا سره. په دې لوست کې تاسې معنوي صنايع وپېژندل، ځينې نمونې يې لکه سوال و ځواب، ارسال المثل، طباق، مراعات النظير، حسن تعليل، لف و نشر، مبالغه، تجاهل العارف مو ولوستل. د بديع د صنايعو په پېژندنې سره تاسې کولای شئ چې د پښتو ژبې د کلاسيکو شاعرانو شعرونه په اسانۍ ولولئ او معنا يې کوئ.

فعاليتونه

۱- زده کوونکي دې له ښوونکي وروسته د لوست يوه يوه برخه په وار سره ولولي او بيا دې لاندې پوښتنې ځواب کړي:

- د بديع په برخه کې د لومړي ځل لپاره چا کتاب تاليف کړ؟
- په پښتو ژبه کې د بديع په برخه کې چا کتاب وليکه؟
- معنوي صنايع څه ته وايي؟
- د څو لفظي صنايعو نومونه واخلي؟
- زده کوونکي دې په متن کې راځلي شعرونه په وار سره ولولي او بيا دې معنا کړي.
- په لاندې بيتونو کې کوم ادبي صنعتونه شته؟

وي مې زه د رقيب ظلم په عذاب کرم
وي پاداش د خپل عمل درتسه رسېږي

* *

بې زحمته راحت نشته زما وروره
که راحت غوراوي زحمت درلره بويه
*

بنه مثل دی څه کړي هغه به رېبې
د عمل جزا موندی شي لاس په لاس
۴- زده کونکي دي لاندې بيتونه په غورسره ولولي او ادبي صنعتونه دي په نښه او په خپلو
کتابچو کې وليکي چې کوم ډول صنعتونه دي بيا دي بې په توگي کې ولولي:
زه په سرو سترگو ژړا کړم چې ته درومي
ته له ما چې رخصتېږي په خندا ځي
*

هر ساعت شمه راکېښ دار و سنگسار ته
محبت قايم مقام کړم د منصور
*

توري سترگي، توري وروځي توري زلفي
دا همه توري بلا دي زه يې خوار کړم
*

چې نظريې د گلرخ ساقې په مخ شو
د نرگس له لاسه جام پړپړت نسکور شو
۵- په لاندې بيتونو کې د لف و نشر، مبالغه، تجاهل العارف او طباق صنعتونه په نښه

کړي:

ستا له زلفو له رخساره له سرو شونډو
پيدا شوي شام، شفق و صبح دم دي
*

دا د گلو په مخ وينم که د ټکلو
ملغلري که خولې که شينمونه
*



په خندا خندا چې تلمه يې ښار ته
اوس يې دروهم په ژړا مزار ته
* *

ستا له غمه مې په سر کې هومره شور دی
چې په نه وي هرگز شور د لاهور هومره
۶- زده کونکي دې لاندې شعرونه ولولي او ودي وایي چې کوم ادبي صنعتونه پکې
راغلي دي:

هر کله راشه تازه بهاره تا دي راوړي گالان بې شماره
نړۍ شمال دي دم د عیسی دی سحر چې راشي له جگ کهساره
* *

نشته بوی د ستا کمیس په درست جهان کې
خه امکان لري په مصر او کنعان کې
* *

لار د محبت ده تل روح سلامت نه یم
زه چې په دا هسي لارې تلمه تلمه تلم
خه وایي و ماته حال دي خه و په هجران کې
نور خبردار نه یم په زړه سومه، سومه سوم
خلق راته وایي رنگ دي بیا زېر شو عاشق شوي
هېڅ منکري نه کړم خله شومه شومه شوم
دود د عاشق دادی چې په عشق کې ملامت وړي
ځکه زه خوشحال ملامت وړمه، وړمه وړم



زده کونکي دي پخپله خوښه یو شعر له کوم دیوان څخه وليکي او په هغه کې دې
معنوي صنعتونه په ښه او په بل پښتو درسي ساعت کې دي يې ولولي.



چاپېريال ساتنه



خدای جل جلاله انسان اشرف المخلوقات پیدا کړ او د انسان لپاره یې د ځمکې پرمخ ډول، ډول موجودات پیدا کړل چې د انسان ژوند ورسره تړلی دی. زموږ شاوخوا چې څه وینو لکه ځمکه، اوبه، حیوانات، نباتات، تیږې، غرونه، ځنگلونه، ژوي او نور هر څه د چاپېريال توکي دي چې ټول په مجموع کې د چاپېريال په نامه یادېږي.

موږ په چاپېريال کې ژوند کوو او د ژوند ضرورتونه هم له چاپېريال څخه پوره کوو. د چاپېريال ساتنه چې یوه ډېره جدي موضوع ده، زموږ په ژوند پورې تړلې ده. د چاپېريال ساتنه په ټولو انسانانو پورې اړه لري بلکې ددوی دنده ده چې چاپېريال ته پاملرنه وکړي او چاپېريال له هر ډول ناوړه اغېزو څخه وساتي.

– چاپېريال څه ته وايي؟

– د چاپېريال ارزښت په څه کې دی؟

زمونډ د شاوخوا ټولو موجوداتو ته چاپېريال ويل کېږي. چاپېريال په درې ډوله دی لکه ژوندى چاپېريال چې په هغه کې انسانان، حيوانات او نباتات راځي. دويم غير ژوندى چاپېريال لکه هوا، تېري او اوبه. درېم فرهنگي چاپېريال چې د انساني اړيکو او فرهنگي اړيکو څخه بحث کوي.

انسان خواره، کالي او کور له چاپېريال څخه لاس ته راوړي. څښتن تعالى د طبيعت د نظام د اجزاو په منځ کې يو طبيعي تعادل رامنځ ته کړى دی، که دغه تعادل له منځه لاړ شي نو په چاپېريال ناوړه اغېزه کوي. ژوندي موجودات لکه نباتات او حيوانات د غذايي موادو په توليد سره د تعادل په ساتنه کې او د انساني نسل په پايښت کې مهم ځای لري. نباتات د طبيعي اقتصاد اصلي بنسټ جوړوي. حيوانات له نباتاتو څخه او انسانان له ژويو او نباتاتو څخه ګټه اخلي.

له نباتاتو پرته و انښه خوړونکي حيوانات او هم انسانان ژوند نشي کولى. ځکه چې حيوانات پر نباتاتو او انسانان پر دواړو ژوند تېروي.

د چاپېريال ساتنې لپاره پر چاپېريال باندې پوهېدنه ډېره ضروري ده. د چاپېريال د تخريب يو عامل د چاپېريال له اهميت څخه د خلکو بې خبري ده. د چاپېريال ساتنه د ښکمرغۍ، دوام دی او تخريب يې د بشري تمدن پای ته رسېدنه ده. د چاپېريال د اجزاو ترمنځ اړيکې د زنجير کړيو ته ورته دي چې د يوې کړۍ له منځه تګ پر ټولو کړيو اغېزه کوي. د مثال په ډول که الوتونکي له منځه لاړ شي حشرات او مورچکان زياتېږي. ډېر الوتونکي مرغان ملخان خوري. بازونه مورچکان خوري او په دې توګه کرنيزه ځمکه ترې په امن کې پاتې کېږي او د حاصلاتو د زياتېدو سبب کېږي.

همدارنگه که څرځايونه له منځه لاړ شي مالداري کمېږي او يا يې په محصو لاتو کې کموالی راځي. د کرنيزو ځمکو او حيواني محصو لاتو کمښت د انسانانو ژوند په خطر کې اچوي.

ځنگلونه چې يوه طبيعي شتمني ده او د ټولو انسانانو طبيعي ميراث ګڼل کېږي، که له منځه لاړ شي او يا تخريب شي نو په چاپېريال ناوړه اغېزه کوي. ځکه چې له ځنگلونو



نه د اړتيا وړ لږگي لاس ته راځي. همدا رنگه هو ا تصفيه کوي. د سيلابونو مخه نيسي، طبيعي ښکلا رامنځته کوي. د ونو رښني ځمکه ټينگه ساتي او د سختو بارانونو مخه نيسي.

له بل پلوه د وحشي حيواناتو ځای دی چې د نشتوالې له امله له مرگ سره مخامخ کېږي. ځنگلونه له دغو گټو سره د هوا او تودوخې د درجې په تغیر کې هم زياته اغېزه لري.

د چاپېريال مهم توکی چې پرته له هغه نه ژوند امکان نه لري هوا ده. د انسانانو او ژونديو موجوداتو لپاره د لوی خدای جل جلاله ستر نعمت پاکه او صافه هوا ده. د انسانانو په نه پاملرنې سره هوا اکېږي او په ټولنه کې د ډول، ډول خطرناکو ناروغيو لکه ساه لنډي، د هډوکو درد، سرطان او نورو لامل کېږي. څومره چې صنعت پرمختگ کوي په هماغه اندازه هوا اکېږي. د خاورو ذرې، لوگي، بویونه او ډول ډول کيمياوي مواد، زهري گازونه هوا اکېږوي، چې بيا دغه ککړه هوا د انسانانو، حيواناتو او نباتاتو ژوند له خطر سره مخامخ کوي. د ځنگلونو سوځېدل، قوي بادونه، کارخانې، موټرې، د ډبرو سکر و سوځېدل، د سگرت خکول هوا اکېږوي. د هوا ککړتيا د ځمکې د تودوخې درجه هم زیاتوي.

د چاپېريال بل مهم توکی چې له هغه هم پرته ژوند نشي کېدای اوبه دي. په اوبو کې د عضوي او غیر عضوي موادو زیاتوالی د اوبو فزیکي او کيمياوي ځانگړتياو ته بدلون ورکوي چې بيا د خاصو ضرورتونو د استعمال لپاره وړ نه دي چې دې ته د اوبو ککړتيا وايي.

په اوبو کې د فضله موادو اچول اوبه ککړوي. د ښارونو ناولتيا د کرنيزو ځمکو فضله مواد او د صنعتي موادو زیاتوالی د اوبو د اکسیجن اندازه کموي. د چاپېريال بل مهم توکی خاوره ده چې د کاني موادو، عضوي موادو، هوا او اوبو څخه جوړه شوې ده. د کيمياوي سرو، حشره وژونکو داروگانو زیات استعمال د خاورې په خواصو باندې اثر کوي چې په پای کې د نباتاتو په وده اثر پرېښايي. د کانونو، سړکونو او ودانیو د جوړولو



لپاره د خاورې کیندل هم په خاوره ناوړه اغېزه کوي. چاودنې او د فضله موادو زیاتېدل هم پر چاپېریال باندې ناوړه اغېزه کوي. کثافات د جامد، مایع او نیمه جامد موادو پاتې شوني دي لکه ډول، ډول پلاستیکونه، کاغذونه، د اوسپنې توتې، شیشه یي بوتلونه، د مېو، سبزیجاتو، خوراکي توکو، هوټلونو، ساختماني او صنعتي فابریکو د موادو پاتې شوني په هوا، اوبو او خاورې باندې ناوړه اغېزې لري. که چېرې دغه کثافات په مناسب ځای کې وانه چول شي په پایله کې به چاپېریال ته خطرناکې ستونزې پېدا کړي.

د چاپېریال په وړاندې مهم خطرونه د نفوسو ډېروالی، د طبیعي سرچینو، خړجاړونو، ځنگلونو، وحشي حیواناتو، د خاورې تخریب او نباتاتو له منځه تگ دی. د چاپېریال ساتنې لپاره باید د چاپېریال سازمانونه او قوانین جوړ شي. خلکو ته د چاپېریال د ارزښت په اړه پوهه او خبرتیا ورکړي.

د ښوونځیو، پوهنتونونو، ورځپاڼو، جرېدو، راډیو، تلوېزیون، پوسترونو او اعلانونو په واسطه د خلکو په خبرتیا او پوهاوی کې کار واخیستل شي.

له طبیعي منابعو څخه معقوله ګټه اخیستل د چاپېریال د ساتنې معنا لري، نه دا چې په خپل حال پرېښودل شي. له طبیعي زیرمو څخه باید ناوړه ګټه وانه خیستل شي. ټول شیان یو له بل سره اړیکې لري که په یو جز کې لاسوهنه وشي نورې برخې متاثره کوي. په طبیعت کې هر شی یوه دنده لري، یو شي ته مضر او یا مفید ویل د انسانانو د ګټې له مخې ټاکل کېږي.

ددې لپاره چې خپل چاپېریال او خپل ژوند له خطره وژغورو نو اړیو چې چاپېریال ته د ورېښو خطرونو مخه ونیسو او هم د چاپېریال په پاک ساتلو کې زیار وباسو. د چاپېریال پاک ساتل د هر انسان دنده ده چې په ټولو پورې اړه لري. موږ هر یو باید له خپل کور او کورنۍ، ښوونځي او لارو نه د چاپېریال په پاک ساتلو کې خپلې دندې په پام کې ونیسو. خپل کور پاک وساتو، د کور څخه پاکه وساتو، کثافات په خپل مناسب ځای کې واچوو. په سړک او لارو باندې د مېو و پوټکي او د پلاستیک کڅوړې ونه غورځوو. که بل څوک داسې کوي باید پاملرنه یې راوگرځوو. له طبیعي زیرمو او نورو منابعو نه



باید په معقوله او په مسلکي ډول گټه واخیستل شي او له بې ځايه لاسوهنې څخه زموږ چاپېريال وژغورل شي. د استوگنې چاپېريال چې موږ او ناسې پکې ژوند کوو که پاک ونه ساتل شي نو له ډول، ډول خطرناکو ناروغيو سره مخامخ کېږو.

د متن لنډيز:

زموږ چاپېريالو موجوداتو ته چاپېريال ويل کېږي. د چاپېريال مهم توکي هوا، اوبه او خاوره ده. د طبيعت د نظام د اجزاو په منځ کې خدای جل جلاله يو طبيعي تعادل رامنځته کړی دی. که دغه تعادل له منځه ولاړ شي نو په چاپېريال ناوړه اغېزه کوي.

زموږ په شاوخوا کې د چاپېريال ټول توکي لکه اوبه، هوا، خاوره، نباتات، حيوانات، وحشي ژوي، ځنگلونه او نورې زېرمې او طبيعي منابع يو له بل سره داسې اړيکې لري چې که په يو توکي کې ناوړه لاس وهل کېږي په نورو توکو تاثير کوي او چاپېريال متضرر کېږي. د مثال په توگه که هوا، اوبه يا خاوره متضرره شي نو ژوند ستونزمن کېږي او يا امکان نه لري.

موږ په چاپېريال کې ژوند کوو، که چاپېريال ته پاملرنه ونه کړو نو ژوند ته مو خطر ونه پېښېږي. د بېلگې په توگه که ځنگلونه ووهل شي نو سېلابونه زياتېږي. ځمکه د بارانونو او سېلابونو له کبله خرابېږي، هوا تودېږي، ځکه چې ځنگلونه هوا تصفيه کوي او د سېلابونو مخه نيسي. موږ ته لازمه ده چې په چاپېريال کې په ناوړه توگه لاسوهنه ونه کړو خو په معقوله او مسلکي ډول په چاپېريال کې لاسوهنه بې گټې نه ده.

همدارنگه موږ ته لازمه ده چې موږ د استوگنې چاپېريال پاک وساتو او له ډول، ډول مرضونو څخه ځانونه وساتو.



۱- زده کو ونکي دې متن په چوپه خوله ولولي او بيا دې لاندې پوښتنې ځواب کړي:

- د چاپېريال مهم توکي کوم دي؟
- د چاپېريال د توکو ترمنځ څه ډول اړيکي دي؟
- که ځنگلونو ته ووهل شي څه زيانونه رامنځته کېږي؟
- له طبيعي موادو څخه څه ډول گټه اخيستل په کار ده؟
- ۲- څو زده کوونکي دې په وار سره د استوگنې د چاپېريال د پاکۍ په اړه خبرې وکړي.

۳- څو زده کوونکي دې چاپېريال ته د ريښېو خطرونو په اړه خبرې وکړي.

۴- چاپېريال څنگه پاک وساتو؟ زده کوونکي دې په دې اړه يو پراگراف وليکي او په ټولگي کې دې بې واوروي.

۵- د طبيعت د اجزاو ترمنځ يو تعادل موجود دی دا خبره دې زده کوونکي وڅېړي او بحث دې پرې وکړي.

۶- موږ د چاپېريال په وړاندې څه مسؤوليتونه لرو؟

۷- زده کوونکي دې په وار سره په لاندینيو موضوعاتو باندې خبرې وکړي خپل کور، کوڅه، ښوونځی او ښار څنگه پاک وساتو؟



زده کوونکي دې د خپل ښار د چاپېريال په اړه په کور کې يوه لیکنه وکړي چې زموږ د کلي يا ښار چاپېريال څه ډول دی؟ بله ورځ دې بې په ټولگي کې واوروي.



د هوتکو ادبي دربار



د دولسمې هجري پېړۍ د دويمې لسيزې په پاى کې په کندهار کې گرگين د صفوي

حکومت استازى حکمران و. داسې ظلمونه او ناروايې چې ددغې سيمې ټول

خلک يې له ظلمه نارامه و. تاسې په تېرو ټولگيو کې لوستي چې ميرويس نيکه خپل

خلک پر خان راتول کړل او د کوکران او مانجې له جرگو وروسته يې د گرگين پر ضد ملي

قيام وکړ او په (۱۱۹۹هـ.ق) کال يې کندهار دده له ظلمه خلاص کړ.

د ميرويس له مړينې وروسته دده زوى شاه محمود پاچا شو. کله چې شاه محمود

اصفهان ونيو نو پخپله په اصفهان کې پاتې شو او په کندهار کې يې خپل ورو شاه حسين

پاچا کړ. د هوتکو د دولت حدود له ملتان څخه پيل او د اوسني ايران د دجلې تر سينده

پورې رسېده. ډيره جات اوسنى بلوچستان، غزني، کندهار، گومل، هرات هم د دوى په

حکمرانۍ کې و. شاه حسين چې پخپله يو فرهنگپالې کورنۍ ته منسوب و او له ژبې

او ادب سره يې زياته علاقه وه نو فرهنگي کارونو ته يې خپله زياته پاملرنه وکړه. په دې

لوست کې د شاه حسين په وخت کې تاسې ته د فرهنگي کارونو په اړه لنډې خبرې کړي.

— شاه حسين هوتک خپلې ژبې او ادب ته کوم کارونه کړي دي؟

— د ميرويس خان هوتک په کورنۍ کې کوم شاعران پېژنئ؟

د هوتکو د پاچاهۍ په دوران کې ډېر پښتانه شاعران او اديبان پالل شوي او روزل شوي دي.

د هوتکو کورنۍ د علم او پښتو ژبې او ادب د پاللو لپاره ډېر خدمتمننه کړي دي. حاجي ميرويس خان هم د پښتو ژبې او ادب سره ډېره مينه درلوده. د رحمان بابا اشعار به يې لوستل او زياته عقیده يې ورته لرله.

په سختو حالاتو کې به يې د رحمان بابا ديوان ته مخه کوله. سيدال خان ناصر، ملا پير محمد، بابو جان بابي، داود خان او ملا نور محمد دده د دربار عالمان وو.

شاه حسين هوتک پخپله يوې ملي او فرهنگي کورنۍ ته منسوب و. د ميرويس نيکه مور نازو انا پخپله د پښتو ژبې ښه شاعره وه چې د شعرونو ديوان يې دوه زره بيتونه درلودل خو موږ ته يې يوه څلوريزه پاڼې ده.

سحرگه وه د نرگس لښمه لاندۀ
خاڅکي خاڅکي يې له سترگو خڅېدۀ
ما ويل څه دي کښلی گلۀ ولي ژارې
ده ويل ژوند مې دی يوه خوله خنډېدۀ
د ميرويس نيکه په اولادونو کې دده يو زوی شاه حسين او يوه لور زېنه د پښتو ژبې شاعران وو. د زينب يوه مړينه چې د خپل ورور شاه محمود هوتک په مړينه يې ويلی موږ ته راپاتې ده:

بڼخ سو چې ورور تېر له دنيا سونا
کندهار واړه په ژړا سونا
دا روڼ جهان راته تورتم دی نا
زړه د بېلتون په تبخ کړم دی نا
هوتک غمجن په دې ماتم دی نا
د پاچاهۍ تاج مو برهم دی نا
چې شاه محمود تېر له دنيا سونا
کندهار واړه په ژړا سونا

دغه مړينه ناسې په تېرو توگيو کې لوستلې ده شاه حسين چې کله پاچا شو نو د



هو ټکيانو دولت يې ترگو مله او کونډې پورې پراخه کړ. دی يو عادل او مدبر پاچا و. دربار يې له عالمانو، شاعرانو او فاضلاتو ډک و. پخپله د پښتو ژبې شاعر و. محمد هوتک د پټې خزاني کتاب په ۱۲۱ هـ.ق. کې دده په سپارښتمنه تاليف کړ او د پښتو د لرغونو شاعرانو شعرونه يې پکې خوندي کړل. پټې خزاني د شاه حسين يوه غزله خوندي کړې چې خو بيتونه يې په دې ډول دي:

بېلتانه دي د غمو په چپاو چور کړم په تيارو کې د هجران يې له تا دور کړم
 بېلتانه دي هسې او ښکې راڅيرې کړې ستا د فکر په گرداب کې تل عبور کړم
 د فراق پړۍ مې کېښود و مړۍ ته په جهان کې يې رسوا لکه منصور کړم
 په وصال دي هم نښاد يمۀ دلبرې د بېلتون فکر په زړه کې ناصبور کړم
 د بڼو غشي مې وخور په ځيگر کې غمزانو په غمرو مهبور کړم

خلق ياد زما د عشق په ليونزو کا

زه حسين محبت هسې مشهور کړم

د هوتکو له کورنۍ سربېره نور شاعران هم په دغه وخت کې وو چې شعرونه يې ويل. په دغه وخت کې د پښتو ادبياتو د ودې لپاره ښه زمينه برابره وه. شاه حسين پاچا به په خپل دربار کې عالمان او شاعران پالل، دوی به يې په انعامونو او جويزو لمانځل. د نارنج په مانۍ کې يې د ادبي دربار بنسټ کېښود. د کندهار په پاچاهي ارگ کې چې د نارنج مانۍ يې بلله په اونۍ کې به يو ځل په شاهي کټابتون کې دا ادبي دربار جوړېده. پخپله پاچا او نورو شاعرانو به پکې گډون کاوه. محمد هوتک به ددې دربار د مېشتي په توگه هم حاضر و. پښتو حماسې هم په دغه وخت کې په منظم او بشپړ ډول رامنځته شوې. حماسه د ادبياتو يو موضوعي ډول دی چې په دې ډول کې جنگي مسائل په حکايي او داستاني ډول بيانېږي. په حماسه کې کله کله د رزم د خبرو ترڅنگه د بزم خبرې هم څرگندېږي. حماسه کېدای شي په نظم کې وي او يا هم په نثر کې وي. هغه اشعار چې جنگي او رزمي خبرې پکې راغلي وي او داستاني شکل ونه لري په حماسو کې نه حسابېږي.



حماسې په درې ډوله دي: تاريخي حماسې، عشقي حماسې او مذهبي حماسې. په پښتو کې د حماسو ليکل د هوتکو د پاچاهۍ په دوران کې پيل شوي دي. په دغه دوران کې ډېره مهمه حماسه د ريدي خان مومند نظم کړې (محمود نامه) ده، په دې حماسه کې د ميريس نيکه او شاه محمود هوتک د جنگونو کيسې راغلې دي. دا کتاب ريدي خان مومند تر (۱۱۳۶ هـ.ق.) وروسته په خواره نظم کښلی دی او شاه حسين ورته زر طلاوي د انعام په توگه ورکړي دي.

د ريدي خان مومند د حماسې بشپړ متن په لاس کې نشته. يوازې د گرگين د وژلو کيسه يې پټې خزانې تر موره رارسولې ده. ددې وخت بله حماسه (جگړه د محمود افغان او نيو ل د اصفهان) ده. ددې حماسې ليکوال محمد امين سرپرېکړی نومېږي. محمد امين په (۱۱۳۵ هـ.ق.) کال له شاه محمود هوتک سره د اصفهان د نيو لو په جگړه کې شامل و. په دې حماسه کې د اصفهان د نيو لو د جگړې ټوله کيسه راغلې ده.

د هوتکو په دوران پورې اړوند دريمه حماسه (قصه د برېښنا يا خدی) ده چې د محمد امين سرپرېکړي د زوی حافظ نور محمد ده.

دا حماسه په خواره نشر کې ليکل شوې ده. د هوتکو په دربار پورې نور ترلي يو شمېر شاعران و چې دلته يې په لنډيز يادونه کوو.

داود هوتک د قادر خان هوتک زوی د ميريس نيکه د لښکرو مشر و. په (۱۱۳۶ هـ.ق.) کې وفات شوی دی. شعرونه يې ويل او د تجنيس په صنعت کې لوی لاس درلود. په پټه خزانه کې يې دوي رباعيانې راغلې دي چې يوه يې په دې ډول ده:

چې د چا په زړه کې اور د مينې بل سي په ورل يې لمسې گډې حال يې بل سي
اور د مينې کله مري د زړه له مينې د ورل مينه که تل د زړه په تل سي

ددغه دربار بل شاعر ملا محمد يونس توخي د ملا محمد اکبر زوی دی. د شاه حسين پاچا په وخت کې د کندهار د جامع جومات امام و. د شاه حسين په دربار کې بل عالم ملا زعفران تره کی و چې په طب او حکمت کې يې د (گلدسته زعفراني) په نامه يو کتاب ليکلی دی. دی د پښتو ډېر ښه شاعر و. کله چې د شال او ژوب سيمې فتحې شوې نو



شاه حسين پاچا ته يې دغه زيری په دې ډول وکړ:
 د حسين بادشاه د بخت ننداره گورئ چې نې فتح په لښکرو ډوب و شال کا
 چې دا زيری يې راوړی دی حضور ته نو زعفران انعام پر سر زعفراني شال کا
 شاه حسين پاچا ددې شعر په اورېدلو سره ډېر ژر زعفراني شال ورکړ او په مجلس کې
 يې ټول حاضرین په يو يو زعفراني شال وښانځل.

بابو جان بابي د کرم خان زوی چې د کلات حاکم و او د اصفهان په جنگونو کې د شاه
 محمود هوتک ملگری و ددغه ادبي دربار بل شاعر و چې د پښتو ملي نکل (شها او
 گلان) يې په پښتو نظم کړ چې دوه بيته يې په دې ډول دي:

عشق يو هسې توربالی دی چې پر هر خای يې بری دی
 د عشق او ر هسې سوزان دی چې سموځلی يې جهان دی
 ددغه ادبي دربار بل غوی ستر سپه سالار شاعر سيدال خان ناصر و چې د هوتکو د
 پاچاهی په ټوله دوره کې د لښکرو مشر و. په ټولو جنگونو کې يې برخه درلوده او د
 نادر افشار په وړاندې د گندهار په دفاع کې په مېړانه وجنگېده.

سيدال خان ناصر د نادر افشار په امر وړند کړای شو او پاتې عمر يې تر مړينې پورې
 د کابل په شکر دره کې تېر کړ. د شکر درې د سپاه سنگ په هديره کې دفن دی. پتې خزانې
 دده يوه ښکلې بدله خوندي کړې ده چې د سر بيتونه يې دادي:

يار ماله هسې گران سو راتېر تر ټول جهان سو
 نور نه وينم په سترگو جهان ټول راته جانان سو

ملانور محمد غلجی د ملایار محمد تويي زوی د هوتکو د کورنۍ د ښځو او نجونو
 استاد او لوی عالم و. يو کتاب يې د نافع المسلمين په نامه ليکلی دی. دغه کتاب په کابل
 کې چاپ شوی دی. يو مخس يې چې پتې خزانې راوړی دی په دې ډول پيلېږي:
 ته مؤمن ژوندی په دين يې زما ياره ته ژرافرياد کوه په څوکو کاره
 استغفار توبه کوه د ځان د پاره ته هم ځان ساته پناه غوره له ناره

بيداري کړه په سهار زما دلداره

بهادر خان د شاه حسين د لښکرو لوی سالار و. د شال او ډوب فتح دده په لاس



شوي. شاه حسين به ده ته د وروړ خطاب کاوه. بهادر خان هم د پښتو شاعر و. يوه بدله
بې پټې خزانې ثبت کړې ده.

بېلتون دې زور دی تر لېمو مې سهار نم خاڅي
لکه شبنم خاڅي
دا سره ياقوت مې په لمن کې ستا په غم خاڅي
په غم الم خاڅي
گوره لیلی باران د اوښو سستا په چم خاڅي
خنګه پر چم خاڅي

د هوتکو د ادبي دربار بله مشهوره څېره محمد هوتک د داود خان زوی دی. د هوتکو
د دربار منشي او کاتب و. د شاه حسين په هڅو نه يې د پښتو شاعرانو تذکره (پټه خزانه)
ولیکله. بل کتاب يې د خلاصۃ الطب په نامه و ليکو چې پاچا ورته سل طلاوي انعام
ورکړي. يو بل کتاب يې د خلاصۃ المفصاحت په نامه هم ليکلی و. محمد هوتک د هوتکو
د پاچاهۍ له سقوط نه وروسته د کلات سيوري ته راغی. هلته يې کاربز و واهه او کلی
يې جوړ کړ. په پټه خزانه کې يې د شعرونو نمونې راغلي دي. د يوې غزلې مطلع يې
داده:

ساقی پاڅه د سرو میو ډک یو جام را ستا له غمه نا ارام یمه ارام را
بې له میو د بهار نندارې څه کړم پسرلی سو د خوښۍ ښه پیغام را
د بېلتون په تاریکۍ کې مې زړه شین سو رڼا لمر د جان د میو په ظلام را
ناکامیو د دنیا مې کام را تریخ کا چې مې خوږ کام ترخه و ماناکام را
نه نشاط سته نه مستي سته نه زندي سته چې سم زند هغه اوبه علی الدوام را
په اوبو مې سوږ زړگی لږ څه راتو د کا محمد ته د اور ډک یو هسې جام را

پیر محمد میاجي چې د پیر افغان په لقب ستایل شوی و. دی هم د هوتکو د دورې
عالم او شاعر و. دوه کتابونه يې ليکلي چې يو يې د (افضل الطریق) په نامه د اخلاقو
او عقایدو په بیان کې ليکلی دی. بل کتاب يې د (القریض فی رد الروافض) په نامه دی.



د پير محمد د شعر نمونه هم په پټه خزانه کې راغلې ده. بل شاعر نصر الدين خان اندر دی چې د (پلار ويلي) په نامه يې يو کتاب په پښتو نشر کې ليکلی دی. په پټه خزانه کې يې نمونه راغلې ده:

د خوار عاشق ژړا مدام وي دا څه کار دی نا
که وي په پټه خوله، همدغه يې گفتار دی نا
د خوار عاشق مدعا داده که ژړا کې نا
چې ورښکاره خپله زېبا مېخ دلړيا کې نا
په خپل وصال که يې خوشحاله محبوبا کې نا
بل څه نه غواړي همدغه اميدوار دی نا

د متن لنډيز:

د هوتکو د پاچاهۍ دوران (۱۱۹۹ - ۱۵۰۱ هـ.ق) د پښتو ادبياتو د منځنۍ دورې يو غوره پړاو دی. په دغه دوره کې ادبي دربار ايجاد شو. عالمان او شاعران راټول شول. عالمان او شاعران به په انعامونو نمانځل کېدل.

تحريري حماسي اثر په همدغه مهال کې رامنځته شول. تاريخي بشپړې حماسې او عشقي حماسې ددغه دوران لاسته راوړنې دي. ددې دوران نمونې د ولسي ادب ډبرې ښکلي نمونې دي. ددغه دوران د اثارو روحيه هېواد پالنه ده. د هنري ارزښتونو له پلوه ددغه دوران شعرونه په لوړه سطحه کې نه دي.

په دې دوران کې له نظم سربېره نثري کتابونه هم کښل شوي دي. لکه پټه خزانه، جگړه د محمود افغان او نيول د اصفهان او ځينې کيسې او نکلونه چې د پښتو د نثر په تاريخ کې خاص ځای لري.

ددغه وخت بله مهمه حماسه د ريدي خان مومند نظم کړې (محمود نامه) ده. قصه د بربنينا يا خدی، عشقي حماسه ده چې په نثر ليکل شوې ده. د هوتکو په شاهي کورنۍ کې ښځو هم شاعري کوله. د هوتکو د پاچاهۍ په وخت کې په لسگونو نور شاعران او عالمان هم و چې له دغه دربار نه لرې و او ادبي هستوگنې يې کولې.



- ۱- زده کو ونکي دي متن په چوپه خو له ولولي او لاندې پوښتنې دې ځواب کړي:
- مير ويس نيکه په څه ډول هېواد له پرديو اشغالگر و څخه خلاص کړ؟
- ادبي دربار د چا په وخت کې جوړ شو او څه کارونه يې سرته رسول؟
- د ادبي دربار کوم عالمان او شاعران پېژنئ نومونه يې واخلئ؟
- د هورتکو په کورنۍ کې کومې ښځې شاعرانې پېژنئ؟

۲- زده کو ونکي دي ددغه دوران مهم ادبي کارونه په يو پراگراف کې وليکي او بيا دې يې په ټولگي کې واوروي.

۳- څو زده کو ونکي دي د هوتکيانو هغه خدمتونه په شفاهي ډول وړايي چې ژبې او ادب ته يې کړي دي.

۴- زده کو ونکي دي په دوو ډلو وېشل شي. يوه ډله دي ددغه وخت د شاعرانو نومونه واخلې او بله ډله دي ددغه وخت د کتابونو نومونه وړايي.

۵- د هورتکو د پاچاهۍ په وخت کې کومې حماسې د کومو شاعرانو له خوا رامنځته شوي نومونه يې واخلئ.



زده کو ونکي دي په کور کې متن په غورسره ولولي او بيا دي د هورتکو د پاچاهۍ د وخت مهم ادبي کارونه په يو يا دوه مخونو کې وليکي او په بله ورځ دي يې په پښتو درسي ساعت کې ولولي.



د ماین خطر ونه



افغانستان د نړۍ له هغو هېوادونو څخه دی چې زیات ماینونه او ناچاودي توکي پکې موجود دي، په افغانستان کې اوږد مهاله جگړه تېره شوې او د جگړې په دوران کې له مختلفو ماینونو څخه کار اخیستل شوی دی. څومره چې ماینونه زیات کارول شوي، هماغه مړه د ماین د قربانیانو شمېره هم زیاته ده. اوس هم ډېر ماینونه تر څاورو لاندې دي او په هره میاشت کې له پنځو سو څخه زیات کسان د ماین قرباني کېږي.

ماینونه هغه چاودېدونکي توکي دي چې له لرگيو، او سپني او پلاستیک څخه جوړ او دننه یې ناچاودي توکي ځای پر ځای شوي وي. دا وسله هغه وخت چوي چې د انسان لاس یا پښه ورسره و لگي. دغه چاودېدنه د انسان د ټپي کېدو او یا مړینې سبب کېږي. مختلف دولونه او شکونه لري چې د انسانانو او لېږدېدونکو وسیلو د له منځه وړلو لپاره ترې کار اخیستل کېږي.

- که تاسې له ماین سره مخامخ شئ نو څه باید وکړئ؟

- که په یو ځای کې څوک په ماین والوړي نو تاسې باید څه وکړئ؟

ماینونه او ناچاودې توکي په هر ځای کې پیدا کېدای شي. ماینونه د ځانګړو سیمو د ساتنې لپاره لکه نظامي پوښتنو ته د تلو د مخنیوي لپاره او یا د ډار او وحشت د رامنځته کولو لپاره کارول کېږي.

د جګړو په اوږدو کې زموږ په هېواد کې ډول، ډول وسلې استعمال شوي دي چې یو له دغو څخه ماین او ناچاودې توکي دي. د ماینونو پېژندل سخت کار دی، ځکه چې زیات ماینونه په ځمکه کې ښخ شوي دي.

د ناچاودو توکو پېژندنه دومره ستونزمنه نه ده ځکه چې ناچاودې توکي د ځمکې پر سر پراته وي، په دې توګه امکان لري چې یو وخت تاسې د ماین پر سیمه وربرابره شئ. که چېرې داسې پېښه شوه، نو تاسې باید وارخطا نه شئ او یو خوا بلې خواته ونه تښتئ. په دغه وخت کې باید دا لاندې لارښوونې عملي کړئ او تل یې په نظر کې ولرئ:

- په خپل ځای ودرېږئ.

- نورو خلکو ته ووايست چې حرکت ونه کړي ځکه چې دا سیمه خطرناکه ده.
- له هغه کس یا کسانو څخه چې په خوندي ساحه کې موقعیت لري، مرسته وغواړئ چې هغوی د ماین پاکۍ دفتر یا سیمه ییزو مقاماتو (پوښو، سپین بڼو، مشرانو...) ته خبر ورکړي.

- د مرستې تر رسېدو پورې باید صبر وکړئ، له خپل ځای نه ونه خوځېږئ. همدارنګه که چېرې په کوم ځای کې د ماین پېښه رامنځته کېږي او تاسې د ماین قرباني وینئ نو هڅه وکړئ چې قرباني ته نژدې نه شئ، ځکه ددې امکان شته چې د یو قرباني پر ځای دوه تنه قرباني شي.

- کله چې له داسې پېښې سره مخامخ کېږئ نو لاندې لارښوونو ته پاملرنه وکړئ:

- هېڅکله د خطر سیمې ته د ننوتلو کوښښ مه کوئ، ځکه ستاسې ننوتل دې سیمې ته د نورو چاوونو سبب کېږي. تاسو او قرباني ته نور زیان رسېدلی شي. دا مو باید په یاد وي چې په کومه سیمه کې چې د یو ماین پېښه رامنځته کېږي هلته د نورو



ماينونو د شتون احتمال هم شته.

- قرباني يا د ماين ټپي ته ډاډ وركړئ، له هغه سره خبرې وكړئ چې دده روحي حالت بيخي خراب نه شي.

- د مسلکي مرستو لپاره ماين پاكانو، پوليسو، كلينكونو او روغتونونو ته خبر وركړئ چې د ماين له ټپي سره لازمه مرسته وكړي.

- تر هغه چې مسلکي مرسته نه وي ترلاسه شوي د خطر سيمې ته مه داخلېږئ، له قرباني سره خبرې وكړئ او هغه ته ووايست چې له خپل ځای څخه ونه بنورېږي. هېڅكله كوم شی د هغه پر لور مه غورځوئ.

- که چېرې بې له بدن څخه وينه بهېږي مشوره وركړئ چې د وينې بهېدل د لاس، پټکي او يا دستمال په واسطه بند کړي.

په دې توگه لازمه ده چې زده کونکي دغه معلومات له خپلو خپلوانو او دوستانو سره هم شريک کړي چې هغوی هم د ماين له خطر ورو څخه په امن کې پاتې شي.

همدارنگه لازمه ده چې د ماين لرونکو او ناچاودو توکو سيمې چې د ماين پاكانو له خوا په سره رنگ نښه شوي دي هلته داخل نه شي، ځکه په سره رنگ نښه شوي تېرې دا معنا لري چې دلته ماينو نه شته. که كوم ځای په سپين رنگه تېرو نښه شوي وي نو دا معنا لري چې دغه ځای د ماين پاكانو په واسطه له ماينونو څخه پاک شوی دی. همدارنگه په ابې رنگ نښه شوي تېرې د هغه ځای څرگندونه کوي چې دلته ناچاودوي توکي شته. دلته هم بايد د ننوتلو څخه مخنيوی وشي.

د سفر په وخت کې بايد په شاوړ لارو تگ ونه شي ځکه هغه لارې چې تگ راتگ پرې نه کېږي هم ددې معنا لري چې دلته ماينو نه شته.

که چېرې د سفر په وخت کې ياست او نه پوهېږئ چې په کومه لاره لار شئ نو د محل له خلکو نه پوښتنه وکړئ او کومه لاره چې هغوی درته ښايي په هغه لاره لار شئ. زړې کلاگانې او هم هغه سيمې چې جگړه پکې تېره شوي وي لکه پخواني نظامي مورچې او يا هغه ځايونه چې په اغزي لرونکو سيمونو پوښل شوي، هلته مه داخلېږئ، ځکه چې



دلته د مایونو نو خطر شته.

ماشو مان پوره کړی چې د اوسپنې توتې او د وسلو خو لونه تورل نه کړي ځکه چې په دې کې ناچا ودي توکي وي او د ژوند په بیه یې تصامبري.

مایونه مختلف شکلونه لري، که تاسې له یو نا اشنا شي سره مخامخ کېږئ لاس مه وروړئ خپل مشران یا چارواکي او یا د ماین پاکانو ډلې ته خبر ورکړئ.

ماین پټ دښمن دی دوست او دښمن نه پېژني، کوښښ وکړئ چې د ماین له خطر ونه څخه ځانونه وژغورئ.

د متن لنډيز:

زموږ هېواد په تېرو دېرش کلنو جگړو کې له مایونو څخه ډک شوی دی. د اړوندو موسسو له خوا دغه مایونه ایستل شوي او څه یې شنل شوي دي خو اوس هم تر ځمکې لاندې ډېر مایونه پنبخ دي چې مرگ او ژوبلې رامنځته کوي. که چېرې تاسې د ماین پر سیمه وربرابره شئ، نو پر خپل ځای ودرېږئ او د سیمې له خلکو څخه مرسته وغواړئ چې ماین پاکانو ته خبر ورکړي.

د هغې سیمې پولیس راخبر کړي، د مرستې تر رارسېدو پورې باید پر خپل ځای ولاړ و اوسئ او مه ښوړېږئ. کله چې د مرستې ټیم راورسېد، د هغو په لارښوونو باندې عمل وکړئ. داسې سیمې چې د ماین له کبله شکمنې وي، هلته مه داخلېږئ او یا د سیمې له اصلي اوسېدونکو څخه ددغه ځای په هکله پوښتنه وکړئ.

که چېرې د ماین یوه پېښه رامنځته کېږي او یو څوک د ماین پاکانو ټیم ته خبر ورکړئ. که کېږي، هلته مه ورځئ. په دغه وخت کې هم باید د ماین پاکانو ټیم ته خبر ورکړئ. که چېرې تاسې وغواړئ چې د ماین ټپي ته ورتوډي شئ، نو په حقیقت کې له هغه سره مرسته نه کوئ، بلکې د خپل ځان او د هغه ژوند له نور خطر سره مخامخ کوئ، ځکه چې په کوم ځای کې یو ماین انفجار کوي، هلته کېدای شي نور مایونه هم وي او ستاسو په ورتگ سره نورې چاودنې رامنځته شي. غوره به دا وي چې له ټپي سره

خبرې وکړې، هغه ته ډاډ ورکړې او ژر تر ژره د ماین پاکانو ډله راخبره کړې.
 زده کوونکو ته لازمه ده چې هیڅ یو نا اشنا شي ته لاس ور نه وړي، ځکه کېدای شي هغه ماین وي او ستاسې ژوند له خطر سره مخامخ کړي. همدارنگه زده کوونکو ته لازمه ده چې د ماین په اړه معلومات له خپلو نورو دوستانو سره هم شریک کړي چې د ماین له خطر څخه وژغورل شي.



۱- زده کوونکي دې متن په وار سره په لور غږ ولولي او بیا دې لاندې پوښتنو ته ځوابونه وایي:

- ماین څه ته وايي؟
 - که چېرې ماین ورښه نو څه باید وکړې؟
 - که چېرې په کوم ځای کې ماین انفجار وکړي نو موږ ته څه کول په کار دي؟
 - که په کومه نا اشنا سیمه وربرابر شئ نو هلته باید څه وکړې؟
- ۲- که چېرې تاسې د ماین او یا ناچاودو توکو له قرباني سره مخامخ کېږئ نو څه ډول غبرگون ښکاره کوئ؟

- آیا تاسو د مرستې لپاره د ماین سیمې ته ننوځئ؟
 - آیا تاسې د ماین قرباني همداسې پرېږدئ او خپله ټښتئ؟
 - آیا تاسې ښه گټه چې قرباني ته د مرستې لپاره څه شي ورگوزار کوئ او که همداسې یې پرېږدئ او که د ماین پاکانو ټیم ته به خبر ورکوئ؟
- ۳- زده کوونکي دې د مسلکي مرستو او غیر مسلکي مرستو په هکله نیم مخ لیکنه وکړي او بیا دې یې په ټولگي کې واړوي. ښوونکي دې د زده کوونکو نیمگړتیا وي سمې کړي.



۴- زده کو ونکي دي د ماین د دولونو او د ماین د ساحو په هکله په وار سره خبرې وکړي.


- ۵- که چېرې له کم نا اشنا شي سره مخامخ شي نو باید څه وکړي؟
- الف: رااوچت یې کړي؟
- ب: په پنبه یې ووهي؟
- ج: په تیره یې وولي؟
- د: ماین پاکانو ته خبر ورکړي؟



زده کو ونکي دي په خپله سیمه کې د ماین د هغه قرباني په هکله یو د کیسه و لیکي چې دوی یې پیژني، او په بله ورځ دي په درسي ساعت کې وولي.



اصطلاحات او محاورې



- محاوره څه ته وايي؟
- محاوره له متل سره څه توپیر لري؟
- محاوره هم لکه د متل په څېر د شفاهي ادبیاتو یوه مهمه برخه ده چې د خبرو اترو په وخت کې یې ویونکي د خپل مقصد لپاره استعمالوي. اصطلاحات او متلونه که له یوه پلوه د یوې ژبې غنا څرګندوي، نو له بل پلوه ژبه ښکلي کوي. تاسې په تېرو ټولګیو کې د متل په اړه معلومات ترلاسه کړي دي. په دې لوست کې به د محاورې یا اصطلاح په هکله معلومات ترلاسه کړئ.

اصطلاحات او محاورې هغه تعبيرونه دي چې هر ملت يې د خپل ژوند چاپېريال،
عقيدانو، اخلاقو، دود دستور او روحياتو مطابق پخپله ژبه کې خلق کوي او د خپلو
مقاصدو د اظهار لپاره يې استعاره کوي. د محاورې په ويلو سره د اوږدو نځي فکر ډېر
ژر اصل مقصد ته رسېږي، پرته له دې چې ويونکي خپل مقصد په عبارت ووايي.
اصطلاحات او محاورې د ژبې او ادب او د ورځنيو خبرو اترو يوه قوي برخه ده
چې د ژبې معنوي لطافت او خوند زياتوي. محاوره د کلماتو داسې يوه مجموعه ده چې
په خبرو اترو کې د حقيقي معنا پر ځای په مجازي معنا کې استعمالېږي لکه د سترگو تور
يعني ډېر خوږ او گران.

محاوره په لغت کې خبرو اترو ته وايي او په اصطلاح کې د ويونکو د ورځنيو خبرو
اترو يا د اسلوب د بيان نوم دی.

محاوره په دوو کلمو يا له دوو نه په زياتو کلمو کې وي. محاورې د يو قام، مزاج،
طبيعت، دود دستور، کړو وړو، ذهن او فکر عکاسي وي. که څوک د يو قوم مطالعه
غواړي نو ضرور ده چې ددغه قام د ادب د مطالعې تر څنگه محاورې او متلونه هم
مطالعه کړي.

متل هم لکه د محاورې په شان د حقيقي معنا پر ځای د مجازي معنا په توگه د استعارې
او کنايې په ډول استعمالېږي، لکه: څنگل د زمر نه خالي نه دی.

متل يو بشپړ عبارت يا بشپړه جمله وي چې مطلب او مفهوم يې هم بشپړ او پوره
وي. محاوره د متل برعکس بشپړ عبارت او بشپړه جمله نه وي، بلکې په خبره کې د
استعمال په وجه ترې مطلب اخيستل کېږي، لکه په لاندې بېلگو کې:

د متل بېلگه: لمر په گوته نه پټېږي. دا يوه بشپړه جمله ده او مطلب يې هم واضح
دی.

د محاورې بېلگې: لور په لويه تېره کول، له عقل سره ډزې کول، د زړه وينې خښل، د
مرچو په خټه کېناستل، د بوسو لاندې اوبه تېرول. په دغو مثالونو کې وينو چې بشپړې
جملې نه دي او مطلب يې هم په ښکاره توگه څرگند نه دی. که دغه محاورې په نورو



عبارتونو کې استعمال شي نو مطلب يې هم واضح کېږي، لکه: زلمی لوړ په لویه تېره کوي. یعنې وخت ضایع کوي. نسیم له عقل سره ډزې کړې دي. یعنې له عقل څخه کار نه اخلي او هر کار په بې عقلۍ سره کوي. له عزیز سره بحث کول د زړه د وینو څښل دي. یعنې خبرې ته غوږ نه ږدي. خبره نه مني. اکبر نن د مرجو په څېته ناست دی، یعنې ډېر غوسه دی.

تورگل د بوسو لاندې اوبه بیايي، یعنې اصلي خبره نه کوي چل او فرب کوي. د متل او محاورې ترمنځ توپیر همدای چې په متل کې د کلماتو د یوې مجموعې مفهوم واضح وي او نورو کلماتو ته ضرورت نه لري.

متل په خپله جمله او عبارت کې واضح وي. په محاوره کې مفهوم واضح نه وي او د مفهوم د واضح کولو لپاره نورو کلماتو ته اړتیا لري. لکه په دې متل کې (څه چې کړې هغه به رېښې) مفهوم واضح دی او نورو کلماتو ته اړتیا نه لیدل کېږي، خو په دې محاوره کې (اوبه ورکول) واضح معنا نه لري خو که نور کلمات ورسره یوځای شي نو معنا ورکوي، لکه: احمد خپل ورو ته اوبه ورکړه. یعنې مرسته یې ورسره وکړه. یا لکه: (له خوږې گوتې نیول) دا محاوره ځانته معنا نه لري خو کله چې ورسره نور کلمات یوځای شي نو معنا ورکوي، لکه: ستار وحید له خوږې گوتې نیولی. یعنې مجبور کړی یې دی.

بیا تر لمن لاندې کول چې ځانته معنا نه لري خو که و وایو زیځا ترور خپل لمسیان تر لمن لاندې کړل. نو دا معنا چې د لمسیانو ساتنه او پالنه یې په غاړه واخیستله.

محاوره په ژبه کې یو ځانگړی مقام لري او د ژبې او ادب یوه مهمه پانگه گڼل کېږي. محاورې د سپین بږبرو له خولې وتلي دي او د ولس په تهنیږ، تمدن او ثقافت باندې رڼا اچوي. محاوره هم لکه د متل په څېر ډېر خو اړه لري. محاوره هم د متل په څېر لنډه وي. د متل غوندې د محاورو ویونکي هم معلوم نه دي او سینه په سینه له یو نسل څخه بل ته لېږدېدلي دي.

متل او محاوره په پښتو شاعری کې د استعمال ځای لري او کلام ښکلی کوي. په



شعر کې فصاحت او بلاغت پيدا کوي او ورځني ژوند ته يې نژدې کوي. په لاندې بيتونو کې د محاورو بېلگې وښئ:

هسې شان مې تر دوه سترگو باران اوري
چې مې سپين شول په ژړا د کسو توري
(معز الله مومند)
وينې سپينې شوي د خلقو لکه اوښکې
خپل اجزا دي له جگړه گريزان هم
کاظم خان شيدا)

د اصطلاحاتو ځينې بېلگې:

- په خوله کې لويدل.
- په غوږ و هل.
- او به خړول.
- په سر گرځېدل.
- سترگې درنول.
- سترگې سپينول.
- غاړه اېښودل.
- لاس تنگېدل.

د متن لنډيز:

محاوره په خبرو اترو کې د حقيقي معنا پر ځای په مجازي معنا استعمالېږي. محاوره له دوه او يا له دوو څخه له زياتو کلمو جوړه وي. محاوره بشپړ عبارت او بشپړه جمله نه وي، بلکې په خبره کې د استعمال په وجه ترې مطلب اخيستل کېږي.



متل په خپله جمله او عبارت کې واضح وي خو په محاوره او اصطلاح کې منهورم واضح نه وي. محاوره د منهورم د واضح کولو لپاره نورو کلماتو ته اړتیا پيدا کوي. متل بيا نورو کلماتو ته اړتيا نه لري.

محاوره هم لکه د متل په څېر د خپل مقصد لپاره په خبرو کې استعمالېږي. محاوره هم لکه د متل په څېر د يو ولس د ټولنيز ژوند عکاسي کوي. د محاورې ويونکي هم معلوم نه وي او له يو نسل څخه بل ته لېږدېدلي وي. محاوره هم د ژبې يوه پانگه ده چې ژبه خوندوره کوي. په پښتو شاعري کې هم لکه د متل په څېر محاورې راغلي دي. شعر بې خوږ او روان کړی دی او ورځني ژوند ته بې نژدې کړی دی. محاوره هم لکه د متل په شان په ورځنيو خبرو کې ډېره کارول کېږي.



۱- زده کونکي دې د ښوونکي له لوستلو څخه وروسته د متن يو، يو پراگراف ولولي او مفهوم دې بې پخپلو خبرو کې ووايي.

۲- ښوونکي دې خو زده کونکي په وار سره د تختې مخ ته راولي او په متن کې راغلي محاورې دې يوه، يوه په تخته وليکي او بيا دې بې په وار سره معنا کړي.

۳- زده کونکي دې له ځانه يوه، يوه محاوره وليکي، د محاورې مقصد دې په گوته کړي او ټولگيو الو ته دې بې په وار سره واوروي.



۴- زده کو ونکي دي لاندې پوښتني څو اب کړي:

- متل څه ته وايي ؟
- محاوره څه ته وايي ؟
- د متل او محاورې توپير څه دی ؟
- د متل او محاورې استعمال په ژبه کې څه گټې لري ؟

۵- زده کو ونکي دي د لاندې محاورې په اړه خپل نظريه وار سره څرگند کړي.

(په پچه ختل)

۶- زده کو ونکي دي په وار سره يو يو متل له ځانه ووايي او د متل مقصد او د استعمال ځای دي څرگند کړي.

۷- زده کو ونکي دي د لاندې اصطلاحاتو پر مفهوم او مقصد خبرې وکړي او د هرې اصطلاح د استعمال ځای دي څرگند کړي:

- لاس په سر کول
- وينه سپينېدل
- آسمان ته کتل



زده کو ونکي دي په کور کې د کورنۍ د غړو په مرسته پنځه، پنځه محاورې له معنا او مفهوم سره وليکي او په بله ورځ دي ټي په پښتو درسي ساعت کې ولولي.





د روږديو اېي لاملونه



روږديو الې (اعتیاد) يو پرله پسې مسموميت دی چې د نشه يي توکو له استعمال څخه په بدن کې راپيدا کېږي. روږديو الې د ځاني او روحي زيانونو سبب کېږي او ټولنيزې ستونزې رامنځته کوي. په نشه يي توکو اخته کېدل او عادت يا د نشه يي توکو سره ځاني او روحي تړاو چې پوښتودل يې ستونزمن او ناشونی دی، روږديو الې بلل کېږي.

په نشه يي توکو عادت کېدل هغه وخت رامنځته کېږي، کله چې څوک په پرله پسې توګه نشه يي توکي استعمال کړي. هغه کسان چې نشه يي توکي کاروي او ورځنۍ عادت يې گرځېدلې وي، دغه کسان د روږدو کسانو (معتادين) په نامه يادېږي. له بده مرغه زموږ په گران هېواد کې هم يو شمېر معتادان شته چې څو اټال دي او عمرو نه يې د ۱۸ او ۳۰ کلونو ترمنځ وي. دغه کسان په کورنۍ او ټولنه کې هېڅ عزت نه لري. له ټولنې څخه جلاکړی شوي دي او د ټولنې د اوزر و بار دي. په دې لوست کې به تاسې ولولئ چې روږديو الې څنگه پيدا کېږي او لاملونه يې څه دي؟

- تاسې کوم نشه يي پېژنئ، وړايئ چې هغه ولې په نشه اخته شوی دی؟
- څنگه وکړو چې له نشو څخه ځان وژغورو؟

روږډيو الی هغه متناوب او پرله پسې مسموميت دی چې د ځينو مخدره توکو کيمياوي او يا مصنوعي ترکيباتو د تدريجي مصرفولو له وجې په مصرف کونکي شخص کې پيدا کېږي. د ځاني او روحي دواړو د زيانونو سبب کېږي. دا روږډيو الی په پايله کې ځانگړې او توپيريزې ستونزې رامنځته کوي.

په بله وينا د يو شخص عادت کېدل او يا له نشه يي توکو سره دده ځاني او روحي تړاو چې ترک کول يې ورته ستونزمن او يا بيخي ناشونی کار وي روږډيو الی (اعتیاد) بلل کېږي.

په نشه يي توکو عادت کېدل هغه وخت منځ ته راځي کله چې روږدی شخص په پرله پسې توگه مخدره مواد لکه: اپين، چرس، هيروين او يا مورفين استعمال کړي او د وخت په تېرېدو سره يې ورته علاقه زياته شي. په تدريجي توگه د مخدره توکو په استعمال کې زيانوالی راولي.

کله چې د مخدره توکو مصرف کونکی داسې يو حالت ته ورسېږي چې په جبري توگه د نشه يي توکو مصرف ته اړوي نو هغه ته معتاد ويل کېږي.

که څه هم په نشه يي توکو اخته کسان هېڅکله دا نه مني چې هغه دي گواکې معتاد وي، خو دا يو حقيقت دی چې هغه روږدی دی. يو مشهور مثال دی چې ((هېڅ معتاد خپل د اعتياد لومړی ورځ په ياد نه لري)).

دا يو څرگند حقيقت دی چې هېڅوک دا نه غواړي چې د اعتياد په لومو کې دې راگير شي او هېڅکله دا اراده هم نه لري چې په مخدره توکو دې اخته شي او خلک دې د يو نشه يي په توگه ياد کړي.

هغه کسان چې معتاد کېږي په لومړي سر کې د يو ازمايښت په توگه نشه يي توکي استعمالوي او يا د ناوړه دوستانو او ملگرو له خوا نه ورته بلنه ورکول کېږي چې په دغسې کوچنۍ تېروتنې سره د نشه يي توکو په لومو کې راگير شي چې بيا ورڅخه د ځان ژغورل مشکل او يا ناشونی وي.

په حقيقت کې همدغه حالت ته روږډيو الی يا اعتياد ويل کېږي. روږډيو الی هغه يو ه



لویه تو لښیزه، روغتیایي او اقتصادي ستونزه ده چې بشري ټولنه یې له یو جدي خطر او تهدید سره مخامخ کړې ده چې د ټولنې د وروسته والي، اخلاقي انحطاط او ټولنیز فساد سبب کېږي.

د نشه یي توکو استعمال او پر هغو باندې روږدېدل بېلابېل لاملونه لري، لکه ځانګړي لاملونه، ټولنیز، سیاسي، فرهنګي، اقتصادي، جګړې، مهاجرتونه او داسې نور... ددغو یاد شویو لاملونو په منځ کې دوه لاملونه د انسانانو په روږدېدنه کې خورا زیات اغېزمن دي، چې یوه ډله یې ځانګړي لاملونه دي او بله ډله یې ټولنیز.

ځانګړي لاملونه: ټول هغه اسباب او علتونه چې پخپله په شخص پورې اړه لري او د هغه د معتاد کېدو سبب کېږي، د ځانګړو لاملونو په نامه یادېږي، لکه:

— د ځلمیتوب دوره: د نوي ځوانۍ دوره هغه مرحله ده چې د روحي ناوړین سره یوځای پیلېږي او د هر شخص په ژوندانه کې یوه ډېره مهمه دوره بلل کېږي. دغه د زلمیتوب دوره چې له ناوړین سره پیلېږي یو عمده لامل دی چې ځوان په مخدره توکو باندې اخته شي. ځکه چې ځوانان په دغه دوره کې له سالمې روزنې څخه بې برخې وي. تل غواړي چې خپلواک و او سي. خپل احساسات بیان کړي، کله ناکله د خپل پلار او مور په وړاندې هم په مخالف دریځ کې درېږي، د هغو د نظریو او خبرو مخالفت کوي.

ددې لپاره چې خپل شتون ثابت کړي، ځینې وختونه د کورنۍ ارزښتونه هم تر پوښتنې لاندې نیسي. همدارنګه د کنجکاوی حس چې ددغې دورې یو ځانګړتیا ده، ددې سبب کېږي چې نوي ځوانان د نشه یي توکو په هکله فکر او کنجکاوي وکړي او دغه کنجکاوي او فکر کول یې د نشه یي توکو تر استعماله ورسوي.

په ځان باور نه درلودل: په ځان باور نه درلودل او ځینې نور شخصي لاملونه له روږدیوالي سره اړیکې لري. په هره کچه چې د یو شخص اراده کمزوري وي او په ژوند باندې د کنترول لرلو احساس یې غښتلی نه وي، یا په ځان هیڅ باور ونه لري یا پر ځان یې د باور احساس کمزوری وي، نو په هماغه اندازه یې په مخدره توکو باندې د اخته کېدلو خطر زیات وي.

— روحي پرېشانی (ژور څپګان): په نشه باندې د اخته کېدلو یو لامل روحي او



نفسیاتي علتونه دي، لکه څپگان، ځاني کمزوری او روحي تشویشونه.
داملامل په سلوکې (۷۰) دی، یا په بله وینا په سلوکې (۷۰) کسان د روحي پریشانی له کبله په نشه یي توکو اخته کېږي.

— د سرپرست نه درلودل: ځینې ځوانان کله ناکله په داسې حالاتو او ځایونو کې ژوند کوي چې که خوښه یې وي او که نه په نشه یي توکو اخته کېږي. له بله پلوه د پالونکي نه درلودل او یا د بېلابېلو لاملونو له کبله کور پرېښودل، په هوټلونو او رستورانونو کې شاگردۍ کول او داسې نور لاملونه سبب کېږي چې د نشه یي توکو په لومو کې ونښلې او ټول ژوند یې قرباني شي.

د مخدره توکو په هکله مثبت لید:

د نشه یي توکو د اخته کېدو (اعتیاد) په لاملونو کې یو ډېر مهم لامل دادی چې ځوان د نشه یي توکو په هکله مثبت لید لري او خوښینانه قضاوت کوي. ځینې روږدي کسان فکر کوي چې گواکې د مخدره توکو استعمال د هغوی جسمي قوه پیاوړې کوي او د ځاني سترېا په لورې کولو کې اغېزمن دي، روحي سکون او ارامتیا رامنځته کوي. دغه ډول قضاوتونه ددې سبب کېږي چې ناپوهه او بې تجربې کسان نشه یي توکو ته وهڅوي او روږدي شي.

د نشه یي توکو موقت تاثيرات: ټول نشه یي توکي لکه هیروین، الکول، کولین، چرس، اپین او داسې نور په لومړي سر کې یوه غولونکې ارامتیا او خوشحالي رامنځته کوي چې د نشه یي توکو استعمالو ونکې هڅوي چې بیا دغه توکي استعمال کړي او هماغه لومړنی خوند ترې واخلي، خو وروسته په ستر و بدمرغيو اخته کېږي.
ټولنیز لاملونه: ټول هغه اسباب او علتونه چې په ټولنه او یا کورنۍ کې موجود وي او د روږدېدو سبب کېږي د ټولنیزو لاملونو په نامه یادېږي لکه:

- بې بندو باره کورنۍ.
- ماشومانو په هکله د میندو او پلرونو بې پروايي.
- د ناوړه او بدمرستونو لړل.
- په ټولنه کې د قانون او مقرراتو نشتوالی او یا نه تطبیق کېدل.



- د مخدره توکو د خرڅلاو د بازارونو شتون.
- بې کاري او د یو سالم کار نه درلودل.
- د نشه یي توکو د ضررونو د خبرتیا د پروگرامونو نشتوالی.
- ټولنیز محرومیتونه.
- اقتصادي بې وزلي او یا زیاته بډاینه.
- د اسلامي لارښوونو او احکامو څخه بې خبري.
- د مخدره موادو له ضررونو بې خبري په تېره بیا هغه ضررونه چې په اوږده وخت کې راڅرگندېږي.

د متن لنډيز:

په نشه یي توکو باندې اخته کېدل ډېر علتونه لري چې دوه یې خورا مهم دي، ټولنیز عوامل او ځانگړي عوامل. ځانگړي عوامل هغه دي چې پخپله په شخص پورې اړه لري لکه د زلمیتوب دوره، په ځان باور نه لرل، روحي پرېشانی، د پالونکي نه لرل، نشه یي توکو ته په مثبت نظر کتل.

په ټولنیزو عواملو کې د کورنیو انطباط نه درلودل، د مور و پلار بې پروايي، له بدو دوستانو سره راښه درشمه، په ټولنه او کورنۍ کې د قانون نشتوالی او یا نه تطبیق کېدل، د نشه یي توکو د خرڅلاو د بازارونو شتون، بې کاري، بې وزلي، د نشه یي توکو پر ضد د پروگرامونو نشتوالی، ټولنیز محرومیتونه، د اسلامي لارښوونو څخه بې خبري، دا ټول هغه عوامل دي چې یو شخص نشه یي توکو ته مخه کوي. په دې توگه موږ ټولو او په تېره ځوانانو ته لازمه ده چې له نشه یي توکو څخه ځانونه لرې وساتي او له نورو سره هم مرسته وکړي چې نشه یي توکو ته مخه نه کړي، ځکه چې نشه په کورنۍ او ټولنه کې د انسان اعتبار ختموي او په ورو، ورو بې د ژوند له ښکلي نعمت څخه هم بې برخې کوي.



۱- یو زده کو ونکی دی وروسته له ښو ونکی څخه متن په لوړ غږ و لولي، نور زده کوونکي دې غوږ ونیسي او بیا دې لاندې پوښتنې ځواب کړي:

- اعتیاد څه ته وايي؟
 - ولې یو شخص په مخدره موادو اخته کېږي؟
 - ټولنیز عوامل کوم دي؟
 - ځانگړي عوامل کوم دي؟
- ۲- زده کوونکي دې د ښو دوستانو او بدو دوستانو په هکله څو کرښې په کتابچه کې ولیکي او بیا دې په وار سره په ټولگي کې واوړوي.
- ۳- زده کوونکي دې په وار سره د نشې په ضررونو خبرې وکړي او د خپلې سیمې د یو نشه یي د ژوند حال دې بیان کړي.

۴- زده کوونکي دې په څلورو ډلو وېشل شي. هره ډله دې پخپلو منځو کې بحث وکړي او د روږدېدنې نور عوامل دې لست کړي، بیا دې د هرې ډلې استازي په ټولگي کې خپل لست واوړوي.

۵- زده کوونکي دې په وار سره پر دې موضوع (په ځان باور نه درلودل) خبرې کړي او زیانونه دې څرگند کړي.



زده کوونکي دې د زلمیتوب د مرحلې په اړه دوه، دوه مخونه ولیکي چې ځوانان څه مسوولیت لري، ځوان باید څنګه وي او د ټولنې د خدمت لپاره څه ډول وروزل شي؟



پښتو لهجې

موږ خبرې په ژبه کوو. ژبه د پوهولو او راپوهولو یوه وسیله ده چې په تولنه کې اجتماعي مناسبات رامنځته کوي. لکه څنگه چې په نړۍ کې ژبې ډېرې دي، همدغسې ځینې ژبې د زياتو لهجو لرونکې دي.

لهجه له ژبې څخه راوتلې او په یو ټاکلې تېر او یا ځانگړي جغرافیایي چاپېریال پورې اړه لري. لهجې د ځینو کلماتو په تلفظ او ویلو کې له اصلي ژبې سره توپیر لري. پښتو ژبه هم یوه لرغونې تاریخي اریایي ژبه ده، چې ډېرې لهجې لري.

موږ په دې لوست کې د پښتو ژبې په ځینو لهجو بحث کړی دی چې یو له بل سره څه توپیر ونه لري او په کومو ځایونو کې کومې لهجې ویل کېږي.

- لهجه څه ته وايي؟
- پښتو ژبې کومې لهجې لري؟

ژبه يوه ټولنيزه کسبې پديدده ده چې د هغې په واسطه ټولنيز مناسبات رامنځته کېږي. ژبه د غږونو يو جوړ شوی سیستم دی چې د يوي ډلې له خوا د پوهولو او راپوهولو لپاره کارول کېږي.

په بله وينا ژبه هغه اوازونه دي چې انسانان يې د خپلو افکارو او خيالونو د څرگندولو په غرض تر يو خاص سیستم لاندې د صوتي غږ په واسطه له خولې څخه راباسي. کوم برېښونه چې د يوي ژبې لهجې سره بېلوي، هغه وينز گړني، صوتي، گرامري او لکړنکي توپيرونه دي، ځکه ژبه د يو لړ وينزو او ورنيو سمبولونو سیستم دی او هر سمبول زموږ د يوه ذهني انځور ښکارندويي کوي او دا انځورونه په خپل وار د انساني چاپېريال او مهال څيزونه، پېښې او کره وړه را اخلي، نو جوته ده چې دغه انساني چاپېريال، مهالي څيزونه، کره وړه تل په بدلون کې دی او بيا پخپله د وگړو ترمخ فزيکي کلتوري، ټولنيزې او وټه ييزې ځانگړتيا وي يوه جوته بڼه نه شي درلودای.

نو همدغه اوو بنسټه د ژبني او ښتني يا په بله وينا د ژبې د رنگارنگي، لامل او سرچينه ده او په يوه ژبه کې دا رنگارنگي د بېلابېلو لهجو معنا لري.

سيمه ييز او قومي وېش، پوهه او ناپوهي، بډاينه، لږ عمر او ډېر عمر، نارينتوب او ښځينه توب او داسې نور لهجوي توپيرونه دي.

ژبه يو سیستم دی کوم ډله ييز توپيرونه چې په دغه سیستم کې ليدل کېږي، هغه لهجه ده. لهجوي اختلافات اجتماعي وي چې د صنف او طبقي په اساس راغلي وي يا ښايي محلي وي چې د جغرافيوې توپيرونو په اساس رامنځته کېږي. کوم گروپي توپير چې په ويلو او غږيز سیستم کې ليدل کېږي، لهجه بلل کېږي. لهجه له اصلي ژبې او سیستم څخه په ځينو کلمو او تلفظونو کې بېله شوي وي. دا بېلتون د قبيلو، سيمو، ښارونو، کليو، بانډو، پوهو او ناپوهو، لوستو او نالوستو ترمخ د خبرو اترو په وخت کې څرگندېږي او د ژبې عمومي جوړښت ساتي.

پښتو ژبه هم د نورو ژبو په څېر په بېلابېلو سيمو کې د ويونکو د شتون له کبله ډېرې لهجې لري چې د ټولو لهجو څېړل او پرده موضوع ده. دلته په لنډه توگه د پښتو لهجو په



يو عام وېش باندې خبرې کو و .

د غربي هېوادونو ختيځ پېژندونکو د پښتو لهجه په دوو لويو ډلو وېشلي دي چې يوه ډله يې لويديځې لهجه او بله ډله يې ختيځې لهجه دي. دا وېش د دوو تورو (ښ،ږ) د توپير پر بنسټ شوی دی چې په لويديځو لهجو کې (ش، ښ) ته نژدې دی او په ختيځو لهجو کې (خ، گ) تلفظ کېږي.

د وروستنيو څېړنو په پايله کې درېمه ډله د مرکزي لهجه په نوم هم ورزياته شوه. پښتو لهجه په لومړي سر کې په دوو سترو ډلو اصلي او فرعي وېشل کېږي چې هره ډله يې ځانته ډولونه لري.

اصلي لهجه په درې ډوله دي چې په لنډيز سره ورته اشاره کېږي:

۱_ لويديځه لهجه: دا لهجه د کندهارۍ لهجه په نوم هم يادېږي. د هېواد په لويديځو او جنوبي سيمو کې ويل کېږي. په دغه لهجه کې دوه ځانگړي توري (ښ،ږ) د (ش،څ) او از ته نژدې تلفظ کېږي او بله مهمه ځانگړتيا يې داده چې په کومکي فعلونو کې د (ش) او از په (س) بدلېږي لکه د (وشو، شوي دي، شته، نشته) کلمې په (وسو، سوي دي، سته، نسته) ويل کېږي.

۲_ مرکزي لهجه: دا لهجه د منځنۍ لهجه په نوم هم يادېږي او د افغانستان په مرکزي سيمو لکه غزني، وردگ، لوگر، پکتيا، پکتيا او نورو کې ويل کېږي.

په دغه لهجه کې د پښتو ځانگړي توري (ښ،ږ) په خپل اصلي او از تلفظ کېږي او د تلفظ په وخت کې د ښې منځنۍ برخه له پورتنۍ تالو سره نښلي.

۳_ ختيځه لهجه: دا لهجه د ننگرهارۍ لهجه په نوم هم يادېږي. د ننگرهار، مومندو، باجوړ، هشنغر او يوسفزو په سيمو کې ويل کېږي. په دې لهجه کې د (ښ،ږ) توري د (خ،گ) په څېر ويل کېږي.

فرعي لهجه: فرعي لهجه په پښتو کې زيات ډولونه لري چې ځينې مهم يې په لاندي ډول دي:

۱_ وزرۍ لهجه: وزرۍ لهجه د (ښ،ږ) تلفظ د لويديځې لهجه په څېر کوي خو په



ځينو کلمو کې له مرکزي لهجې سره اړیکې او نژدېوالی لري. په ورنړۍ لهجې کې هغه (الف) چې د کلمې په منځ او پای کې راغلی وي په (و) بدلېږي لکه کال، پلار، کابل) په (کو، ل، پلور، کو، ل) اړوي او همدارنگه کله چې (و) د کلمې په منځ کې راشي هغه په (ی) بدلوي لکه (مور، لوند، توت) په (میر، لیند، تیت) تلفظ کوي.

۲- د خټکو لهجه: د خټکو لهجه د (بن، ب) په تلفظ کې له لوېدیځې لهجې سره سمون لري خو په لغاتو او اصطلاحاتو کې له ختیځې لهجې سره اړیکې لري.

۳- کاکړۍ لهجه: دا لهجه په ځينو کلمو کې لوېدیځې لهجې او په ځینو کې له مرکزي لهجې سره نژدېوالی لري. مثلاً (ژ) د مرکزي لهجې په څېر (ز) تلفظ کوي او ژوند، ژبه، ژمی د (زبه، زوند، زمی) په بڼه اړوي او تلفظ کوي.

۴- د احمدزو لهجه: په دې لهجه کې (ژ) په (ز) او په ځینو کلمو کې (ش) په (س) بدلوي لکه ژوند، مشر، میاشت) په (زوند، مسر، میاست) تلفظ کوي.

۵- د وردگو لهجه: دا لهجه د اصلي مرکزي لهجې په ډله کې راځي.

۶- د پکتیا لهجه: دا لهجه هم د مرکزي لهجې په کتار کې راځي خو ځینې ځانګړې نښې هم لري، مثلاً ځدران او ځاځي د (راځه، ځي) پر ځای (راځه، ځي) وایي.

۷- د ایریدو لهجه: دا لهجه په ځینو کلمو کې له مرکزي لهجې سره او په ځینو کې له ختیځې لهجې سره اړیکې او نژدېوالی لري. په دې لهجه کې (ای) په (و) بدلېږي او د (راشه، خورۍ) پر ځای (روشه، خورو) وایي.

۸- د یوسفزو لهجه: دا لهجه په اصلي ختیځه لهجه کې راځي.

۹- د باجوړ لهجه: د ختیځو لهجو په ډله کې ده. په دې لهجه کې (خ، ت) په (گ، خ) بدلېږي. لکه (خورشه، خاش، تښته) په (گوښه، گاش، خښته) تلفظ کوي.

۱۰- د مومندو لهجه: په ختیځه لهجه کې راځي. په دروند او څېړ غږ سره وبل کېږي.

۱۱- د خوگیانو لهجه: په زیاتو کلمو کې له مرکزي لهجې سره اړیکې او نژدېوالی لري خو په ځینو کلمو کې له ختیځې لهجې سره اړیکې پیدا کوي. (و) په (ی) بدلوي لکه



(غوږي) غوږي او (خولي) ته (خپله) وايي.

۱۲_ د شينوارو لهجه: دا هم يو فرعي لهجه ده چې په ځينو کلمو کې زير (کسره) په زور (فتحه) بدلوي لکه (ورمېر) ته (ورمې) وايي.

د متن لنډيز:

ښه هغه اوازونه دي چې انسانان يې د خپلو افکارو د څرگندولو په غرض د يو خاص سيستم لاندې د صوتي غږو په واسطه له خولې څخه راباسي. يا ښه يوه ټولنيزه پلېده ده چې اجتماعي مناسبات رامنځته کوي او د پوهولو راپوهولو لپاره کارول کېږي.

که ښه يو سيستم وگړو نو په دغه سيستم کې ډله ييز توپيرونه د لهجې معنا لري. دا توپيرونه به يا د طبقي او يا يوي ټاکلې جغرافياوي سيمې له کبله وي. لهجه د اصلي ژبې او سيستم څخه د ځينو کلمو په تلفظ کې بېله شوي وي. دا بېلتون د قبيلو، سيمو، ښارونو، کليو، لوستو او نالوستو خلکو ترمنځ د خبرو په وخت کې څرگندېږي.

د پښتو ژبې لهجې په درې ډلو وېشل شوي دي، ختيځه، لوېديځه او منځنۍ لهجه چې دا هره ډله ځانته ويونکي او ټاکلې جغرافيايي چاپېريال لري. د پښتو لهجو وېش د (ږ، ښ) د تورو پر بنسټ شوی دی. سربېره پر دغه وېش په پښتو کې ډېرې فرعي لهجې هم شته چې يو څو بېلگې يې په لوست کې ولوستل شوي. همدارنگه معياري ښه هم له دغو لهجو څخه رامنځته کېږي او بيا د يو هېواد په مطبوعاتو، راډيو، تلويزيون او نورو خپرونو کې کارول کېږي. د معياري ژبې د ځينو کلماتو په ټاکلو کې پوهان او د ژبې متخصصين سره په يو ګډ ليکدود فيصله کوي او هغه بيا په ټولو خپرونو کې کارول کېږي. معياري ښه د ليکدود سره ډېر تړاو لري چې ټولې علمي او ادبي ليکنې بايد په واحد ليکدود وي او همدارنگه په رسمي ټولنو، کنفرانسونو کې په وينا کې هم مراعات کړي.

د يوې ژبې نورې لهجې د وخت په تېرېدو سره معياري ښه پياوړې کوي او پخپله لهجې ورو، ورو خپله بڼه له لاسه ورکوي.



۱- زده کو ونکي دي لوست په چوپه خو له و لولي او بيا دي لاندې پوښتنې ځواب کړي:

- ژبه څه ته وايي ؟
- لهجه څه ته وايي ؟
- د پښتو لهجه د کومو تورو په واسطه بېلېږي ؟
- په پښتو کې کومې اصلي لهجې پېژنئ ؟

۲- زده کو ونکي دي په وار سره پخپله خوښه د پښتو په يوې لهجه خبرې وکړي.

۳- زده کو ونکي دي د خپلې سيمې د لهجه پېژندنه په څو کړنو کې له مثالونو سره وليکي او بيا دې خپله ليکنه په ټولگي کې واوړوي.

۴- زده کو ونکي دي په وار سره نظر ورکړي چې د ژبو زده کړه څه گټه لري ؟

۵- زده کو ونکي دي په څو ډلو وېشل شي او په لاندې لهجو کې دې نور مثالونه پيدا کړي.

- په وزرۍ، لهجه کې (الف) په (و) بدلېږي، مثالونه و وياست ؟
- د احمدزيو په لهجه کې (ژ) په (ز) او (ش) په (س) بدلېږي مثالونه و وياست ؟
- د ځدرانو او ځاځيو په لهجه کې (څ) په (څ) بدلېږي، مثالونه دي و وايي.
- د باجوړ په لهجه کې (ځ) په (گ) او (ت) په (څ) بدلېږي، مثالونه يې کوم دي ؟
- د ايرېدو په لهجه کې (الف) او (ی) په (و) بدلېږي، مثالونه يې کوم دي ؟

يادونه: دا بدلون په ځينو کلماتو کې راځي، نه په ټولو کلماتو کې.



هر زده کوونکی دې د مثالونو په څېر د خپلې سيمې لس کلمې وليکي چې لهجوي توپير پکې څرگند شي.



ويناڼگه



اشرف المخلوقات: د مخلوقاتو غوره اطلس: يو دول ورښمېښه توبه التماس: هيله، ارزو الحاد: له دين نه گرځېدل، له خداى ﷻ نه انكار كول، بې ديني او كفر انحطاط: خوړتيا، تباهي، پستي الم: درد او تر: وارخطا، پرېشان او جاز: خراب، ويجاړ اوزان: وزونه، قالبونه (د شعر لپاره) ايشار: قرباني ايو ادا ونه: هېواد ونه اټك: د اباسين سيند او هم ددي سيند پر غار ه د يو كلي نوم دى. ابدا: تل، دايم، ښكاره كول اروايي: روحي اغراق: د يو چا په اړه ستاينه چې عقل يې منلى نه شي. اعتقاد: روږدي توب، عادت اهل بيت: د پيغمبر ﷺ كورنۍ او د و م: چاره، علاج الهام: هغه فكر چې ناڅاپه په ذهن كې پيدا	((الف)) اتل: نابغه، قهرمان، پهلوان اتلولي: قهرماني اتغر: اته غرونه، د كلالت په جنوب كې يو ځاى دى چې د هوتكيانو حكومتي اداره په كې وه. اتوم: د يو كيمياوي عنصر ډېره وړه ذره چې د هستي پروتونونو او الكترونونو څخه جوړه وي او پخپله د هماغه عنصر خواص ولري. اثر: اغېز اجرو نه: ثوابونه احتمال: حدس او گومان اختناق: خپه كول، د تنفس بندول، د بيان او فكر د ازادۍ بندول ارشاد: د سمي لارې ښودل ارځها: ښامار استعاره: مجازي بيان د تشبيه پر بنسټ چې په هغه كې د تشبيه له دوو خواو (مشبه يا مشبه به) حذف شوي وي استغفار: توبه اسلوب: لاره، طريقه
--	--



کبري	
((پ))	پاداش: د يو کار مزد، حقوق
	پانگه: زېرمه، سرمايه
((ب))	پاسوال: ساتونکی، پادشاه
	پال: ساتل، روزل
	پارکي: د شعر قطعه
	پارو: جادوگر، دم‌کوونکی
	پلاټ: طرحه، خاکه
	پنځولې: تخليق کړی، ایجاد کړی
	پیاوړی: غښتلی، قوي
	پېژندوی: پېژندل شوی، دنوم او نښان
	خاوند
	پلن: قدم، پل، پلي، پیاده
	پېشوا: رهبر، مقتدا، رئیس
((ت))	تبليغ: هغه کار چې بل ته يې رسول غواړي يا
	بل ورباندې خبروي
	تاب: قدرت، برابري، مقاومت
	تاراک: چور، لوتول
	تجهيز: د وسايلو اماده کول لکه مړی په کفن
	کول
	تجاهل: ځان په نادانۍ وهل
	تحريك: راپارېدل، د يو کار د سرته رسولو
	لپاره يا د يو حالت ښکاره کول، بهير،
	غورځنگ، لمسون

کبري	
((ب))	باب: معمول، رايج، د کتاب يوه برخه، په باره
	کپ
	بادار: اقا، سړد
	بامم: پالم، روزنه
	بدرقه: ملگرتيا، مشايعت، په ميلمه پسې
	شاته تلل
	بسيط: ساده او اسان
	برهمن: د برهمايي دين لارښود
	بری: فتنه، سويه، کاميابي
	بزم: د خوښۍ او مېلمستيا جشن
	بصر: نظر، ديد
	بلاغت: سوچه وينا، روانه وينا، له معنا او
	مطلب نه ډکه وينا
	بها: قيمت، ارزش
	بورده: زوی مړې، هغه ښځه چې زوی يې مړ
	وي
	بولي: يادوي
	بيت المال: د اسلامي حکومتونو زېرمې لکه
	خزانه
	باري: د خدای ﷻ نوم، خالق، پيدا کوونکی
	بدعت: په دين کې يو نوی شی راوړل.



تورن: تهمني	تحوّل: بدلون
تومن: د ايران غير رسمي پولې واحد	تحت الثري: د ځمکې تل
تون: ځای	تخیل: خیال
تیری: تڼاو ز	تداوم: دوامداره، پرله پسې
تیکی: د توري غلاف	تړپله: تېښته
تېنېدوړي: تېنېدېدل، تېنېدونکي	ترله: د تره لور
تحصيل: حاصلول، زده کړه، درس وېل، لاسته راوړل	ترنم: زمزمه، د شعر وېل، اواز، نغمه
تړپل: تېنېدېدل، ځغاستل	تروړه: تیاره
تسکین: آرامول، آرام کول	تشبیه: یو شی د بل شي سره مخې کول چې ورته والی ولري
تقلید: پیروي، پېښې	تعادل: برابرې
تلفیق: د دوه یا څو سیزونو یو له بل سره	تعیر: معنا
ترتیب ورکول او منظم کول	تعیرونه: معناگانې
تلمیح: په مالګه کول، په شعر کې یوې	تقوا: پرهېږګاري
مشهورې کیسې ته اشاره کول	تکامل: وده
تناسب: مناسب، د یو شي په اجزاو کې	تصدیق: تائیدول، شاهدي ورکول
هماهنگي	تکذیب: دروغ یا ناسم ګڼل
تمرّد: مقاومت، د چا پر وړاندې درېدل	تکفین: مړي ته کفن اغوستل
تال: خټېد، ځنېدېدل	تلاطف: مهرباني، خوش رفتاري
تاپوینې: وطن، هېواد	تم: درېدل
تېر: قوم	تمدن: پرمختګ، ترقي
تولېو هغه: جامعه شناسي، هغه پوهنه چې	تمنا: ارزو، هیله
د ټولنې او بشري ډلو په اړه معلومات	تهنیز: پاکېدل او اصلاح کېدل له عیبونو نه
ورکوي:	توازن: برابرې
	توبنه: د سفر خوراکه، اذوقه
	تور: تور (رنگ) تهمت، تړېدل

چپاو: حمله، هجوم	چاگیر: ځمکه
چور: تالان، لوټل، غل، غلا	چیران: د یو تیر بد عمل د تلاقی لپاره ښه کار کول
چشتیه: یوه تصوفي طریقه ده	
چم: کلی، کوڅه، چل	
((ج))	((ج))
حبيب: دوست، ملگری	جامد: هغه جسم چې معین حجم او شکل ولري او د شکل د تغیر په وړاندې مقاومت څرگند کړي لکه اوسپنه، تیره
حسرتونه: ارمانونه	جدل: جنگ، مشاجره
حصار: دیوال، قلعه	جذبات: احساسات، ولولې
حکایت: قصه، نکل	جرس: گینگری، زنگوله
حکمت: پېژندنه، هوښیاري، پند، خدایي علم	جروم: اوسنی گرمسیر چې د قندهار په جنوب غرب کې واقع دی
حنفي: د څلورگونو مذهبونو نه یو مذهب	جزم: محکم، استوار، نه تغیریدونکی
دی، ابو حنیفه نعمان بن ثابت ته منسوب	جگې جگې: هیله کول، کاشکې
حیرت: حیراني	جمال: ښکلا، ښایست
((خ))	جمال: ښکلا، ښایست
خداښک: تیر، هغه کلک لرگی یا ونه ده چې له هغه نه نيزه، تیر او د اس زین جوړوي	جور: ستم، ظلم کول
خروش: چینه، کړیکه	جمال: ښکلا، ازلي ښکلا چې د خدای جلّ جلاله
خلق: ایجاد، پیدا کول، په وجود راوړل، د یو هنري اثر منځ ته راوړل	ازلي صفت دی.
خلقت: پیدایښت	((خ))
خوډینه: متکبر، مغرور	ځواک: توان، قوت
خونښلی: ځان ښودونکی، ریا	
خول: تاج، افسر، خولی	

● رزم: جنگ، جگړه	● ((۵))
● رکاب: فلزي حلقه ده چې د اس په زین پورې	● د سالو وړمه: د ریگستان نسیم
● تېرې وي	● دد: دارونکی حیوان
● رکتی: غاب	● دُر: مرغړي
● زندې: زیرکي، ازادي، بې پروايي، هغه عمل	● دریله: تیاره
● یا چار چې د ټولنې له دود دستور څخه لرې	● درناوی: احترام
● وي.	● درهمونه: د امارانو پورې واحد، درهم جمع
● رهبر: لارښود، مشر، رهنما	● درهمونه
● روحيات: هغه علم چې د روح او ژوند	● دروه: دروغ، فریب
● څېړنه کوي	● دریځ: منبر، موقف
● روش: لاره، طریقه	● دم ختلی: مو (چې ساه بې وتلی وي)
● رومان: یو ډول ناول چې پېښې او د مینې	● دم: ساه
● داستانونه پکې وي	● دمن: د غره لمن د دښتې پراخوالی
● رومانتيک: داستاني، تخیلي، افسانوي	● دون: پست، ټیټ، ناڅیزه
● روڼلی: روڼول	● دښمن: دښمن
● رویدار: مخور	● دښمنه: د دښمن جمع یعنې دښمن
● ریا: تظاهر، خپل ځان خلکو ته په نیکۍ	● دغه بازی: فریب کول، مکر کول
● ظاهرول	● دانشمند: پوهه، عالم
● ریاضت: د نفس د پاکۍ او ښو اخلاقو لپاره د	
● ریځونو زغمل	● ((د))
● رجا: ویره، امیدواري	● ذلت: خوارې، شرمنده گي
● ردیف: په یو شعر کې له قافیې وروسته د هم	
● وزنه کلمو تکرار، چې معنا یې یو ډول وي،	● ((و))
● ردیف گڼل کېږي.	● ډیرې: ستورنیزې
● رغبت: میل، ارزو	● ډیې: ډیډل، لږزېدل
● روحي: روح ته اړوند	● رحلت: کوچ، سفر، وفات

سانسور: کنترول او سخت گیری په رسنیو،	روضة: مقبره، هلبیره، قبر
د ځینو شیانو حذفول په اخبارونو، کتابونو،	
مجلو او نورو کې	((ن))
سبحان: پاک	زبون: بیچاره، نانوان، عاجز، خوار
سروپای: شال، دستیار	زعفران: ترکیبي رنگ لکه د زعفران رنگ،
سروز: رهنما، سرپرست، پیشوا، د کورنۍ	څپر نارنجي رنگ ته ورته
مشر	زل: منحرف کېدل، بنویېدل، له حق او
سرښندنې: قربانۍ	صواب نه
سخاوت: عطاء، بخشش، کرم	زنگاره: زنگ، د اوسپنې او فلزاتو زنگ
سعادت: نېکمرغي	زنګي: زنگ وهلې، تور
سمبال: آماده	زهد: عبادت کول، دنیا ترک کول
سویه: فتح، ظفر	زهیر: ناتوانه، کمزوری، غمجن، خو ابدی
سوز: سوري کورنۍ، د پښتنو یو خپل	زبارنه: کوښښ، زحمت
سمبول: نښه	زبې: زینت، ښکلا
سیرت: کړه وړه، خوی عادت، لاره	زړن: زړور، شجاع، دلاور
((ش))	زب: هغه څه چې د ښکلا سبب کېږي،
شاکر: شکر کوونکی	زبور، لیاقت، مناسب
شفاهي: د ژبې په وسیله ویل شوی، ژبني	زمیندار: په غور کې د یوه پخواني ځای
شفاعت: د عقی غوښتل، یا د مرستې غوښتل	نوم و
له یو چانه	((ژ))
شو اخون: غم، رنج، تکلیف	ژوبله: جگره
((ش))	((س))
ښکونکي: ښکلی کوونکی	ساد: سم، رښتیا ویونکي
ښنډم: قربانونم	سالو: میده شګه



بې ډېر مشهور دی
عنا: رنج، ایستل، د سختیو لیدل، مشقت،
سختي
عنایت: مهرباني، شفقت

عنعنات: دودونه، رواجونه
عواطف: مینه، علاقه، نژدیتوب
عارف: د معرفت خاوند، پیژندونکی
عصیان: نافرمانی، سرغړونه، شورش
علی‌الدوام: پرله‌پسې، دوامداره
عقبا: اخرت، هغه دنیا
عیان: ښکاره، څرگند، ظاهر

((ع))

غاصب: غصب‌کوونکی، څوک چې د بل چا
له رضانه په غیر د هغه حق واخلې
غبرگون: ځواب، عکس‌العمل
غرج او غرجستان: هغه سیمې چې د غور او
هرات له شماله پیل او تر امو پورې رسېږي،
غریا تر مرغاب او مروالروډ او شرقاً د بلخ
څنډو ته رسېږي

غشی: تیر
غفور: پخښونکی د گناهونو
غلیم: دښمن
غلبې: چغې، نارې، سوري
غلو: مبالغه چې عقل بې نه مني

غمره: کرشمه، د سترگو او وروځو حرکت د

((ص))

صوبیدار: د مغلو د حکومت په اداري
تشکیلاتو کې د والي څوکۍ

((ض))

ضیافت: مېلمستیا

((ط))

طاعت: بنده‌ګي، فرمانبرداري
طامع: طمع‌کوونکی، حریص
طیلسان: یو ډول جامه وه، چې لستونې یې
نه لرل، لکه چین، چې قاضیانو او خطیبانو
په پر اوږو اچوله.

((ظ))

ظلمت: تیاره، تور تم
ظلام: تیاره، تور تم

((ع))

عابد: عبادت‌کوونکی

عامل: سبب، وجه
عبور: تېرېدل
عدالت: برابري، نیاو، انصاف
عرفان: د خدای ﷻ پیژندنه
عشور: لسمه

عطا: بخشش، پخښل

عقیق: تور بخښ زینتي کانی چې یمني عقیق



وي او يا له سفره راځي
قاموس: د لغاتو کتاب
قبيله: طایفه، هغه ډله خلک چې د یو سوري
او لاده وي

بل چا د پاملرنې لپاره
غنا: بدآینه، د مال زیلېدنه
غوغا: چیغې، نارې، سوري

قضا: تقدیر، سرنوشت، د قاضي عمل او

((ف))

شغل، قضاوت

فاضلان: عالمان، د فضل خاوندان

قطر: د عربي اماراتو یو ملک

فتنه: عذاب، بیماری، د خلکو ترمنځ اختلاف

قلندر: دروېش، هغه مجرد شخص چې دنیا

فدیه: هغه مال چې د چا د ازادۍ په غرض

ته یې شا کړې وي

ورکول کيږي یا هغه مال چې د بلا د رفع

قضاوت: د دوه کسانو ترمنځ عدالت کول

لپاره ورکول کېږي

قادر: توانمند، د توان لرونکی، د خدای ﷻ

فراق: جدایی، بېلتون

له نومونو او صفتونو څخه یو دی.

فرقت: جدایی، فراق

قافیه: په لغت کې وروسته ته وایي او په یو

فرهنگپالۍ: د فرهنگ خاوند، فرهنگپال

بیت کې د دوه مسرعو د وروستیو کلماتو

فصاحت: څرگنده او روانه وینا

هم اهنگي ته وایي، چې په معنا کې توپیر

فضله مواد: بېکاره مواد، خخلې

لري.

فضیلت: برتری، په علم کې لوړه درجه

قائم: توان مند، محکم، ولاړ

فیض: بخشش، ډېرېدل

((ک))

کان: پښت، نسل

فیروز کوه په نامه یادېږي.

کام: ارزو، اراده، قصد

فورشخ: په هرات کې د یو ځای نوم

کیریا: عظمت، لویي، بزرګي

فضول: بیهوده

کثافات: بېکاره شیان، خخلې

فلک: آسمان

کرکټرونه: د کیسې، ناول او ډرامې

شخصیتونه

((ق))

کروړ: محکم، سخت، کلک

قافله: کاروان، هغه ډله چې په سفر روانه



گروه: عقیده	کرم: غوڅ، ژوبل، زخمي
گروهېدل: عقیده لرل	کنایه: هغه وینا یا کلمه چې د خپلې اصلي
گلېدن: د گل په څېر نرم او نازک بدن	معنا نه په غیر يعني مدلول باندې دلالت
گلرنگ: د گل په رنگ	وکړي
گلر خسار: گل مځی	کنعان: په عراق کې د یوې تاریخي سیمې نوم
گلرڅ: گل مځی	دی
گمراه: هغه څوک چې لاره یې غلطه کړي وي	کهاله: کهول، کورنۍ
گنج: خزانه	کهول: خاندان، کورنۍ
گوښې: یو ازې، تنها	کوډي: جادو
گروهېدل: دین، عقیده لرل	کول: کهول، کورنۍ
گوهر: قیمتي کانی لکه الماس، زمره،	کونین: دواړه جهانونه (دنيا او اخرت)
یاقوت، مرغره	کوت: کلا
((ل))	کوتوال: کلاوال، کلا لرونکی، کلا ساتونکی
لنار: ویجاړ	کچل: رانجه
لرغون: قدیم، لومړنۍ، پخوانی	کوټه: ناچل
لطافت: نرمې، نازکې، ښکلا، نرمه او نیکه	کیسا: د پخوانیو په اصطلاح هغه ماده چې د
وینا	هغې پو اسطه به یې مس په سرو زرو بدلول
لمانځل: درناوی کول، لمونځ کول، عبادت،	کڅ: د سیند د غاړې کلی
تجلیلول	کوبله: د یو هندي مرغه نوم دی لکه بېل چې
لور: لورپینه، پېرزوینه، مهرباني، شفقت،	بنه اواز لري
رواداري	کهسلر: غریزه سیمه، غرنۍ سیمه
لټیر: حمله، د حملې یو بد حالت	((گ))
لکړیکي: لغوي پانگه	گاهي: کله
لوني: شینېدې، ورېږي، پاشي	گرداب: په سیند کې هغه ځای چې اوبه یې
	تاوېږي، د اوبو غولۍ

● مرکب: ترکیب شوی، هغه کلمه چې له دوو ● یا څو توکو څخه جوړه وي ● مزاج: طبیعت ● مساوات: برابري، یو له بل سره برابرېدل ● مسمومیت: زهري کېدل ● مشورت: مشوره، مفاهمه ● مشابه: ورته، یو ډول ● مصفی: تصفیه شوی، پاک شوی، خالص، بې عیبه ● مظلوم: بیچاره، ځپلی، چې ظلم پرې شوی وي ● معتاد: روږدی، اخته ● معتز: عنډر غوښتونکی ● معصیت: گناه، نافرمانی ● مقبول: قبول شوی، خوښ شوی ● مکر: حیله، فریب ● مل: ملگری ● مکلف: گومارل شوی، متعهد کېدل ● ملحد: هغه څوک چې په خدای عقیده نه لري ● او یا له دین نه اووېستی وي ● ملونه: د مل جمع، ملگری ● من: زړه، اراده ● مناسبات: راشه درشه، اړیکې ● مناقبي: دوه مخي ● منزله: پاک، سپېڅلی ● منشاء: سرچینه	● ملثم: غم، مصیبت ● ملټېدونې: شکست خورونکي ● مامن: وطن، ټاټوبی ● ماهیت: حقیقت، د یو شي سرشت ● مایع: اوبلن ● میالغه: د چا په ستاینه کې زیاتنۍ چې له اعتدال نه لرې وي ● میتلا: روږدی، اخته ● مجازي: غیر حقیقي ● محتو: منځپانگه، مضمون ● محشر: د خلکو د راتلونکو ځای، د قیامت ورځ ● محکوم: تر حکم لاندې، حکم پرې شوی ● مخسور: سرخوړي، سرلوړي ● مدیر: تدبیر کوونکی، باتدبیره، عاقبت اندېش ● مدت: وخت، زمان ● مدعا: مقصد، هغه څه چې ادعا شوي وي ● مدفن: قبر ● مرتبي: درجې، مقاومت، موقفونه ● مرثیه: ویرینه، هغه شعر چې د چا د مړینې وروپکې کېږي. ● مرصع: په جواهرو تزیین شوی ● مرو: د ترکمنستان په جنوب کې د یو ښار نوم دی
---	--



۱. مُل: شراب
 ۲. محرقه: يو ډول ناروغي ده، چې دوامداره
 ۳. تبه لري.
 ۴. محاوره: خبرې اترې، اصطلاح
 ۵. مجازي: غير واقعي، غير حقيقي.
 ۶. مجهول: هغه څه چې نامعلوم او ناشنا وي
 ۷. منفور: د نفرت وړ
 ۸. موضوعي: چې په يوه خاصه نقطه او يا يو
 ۹. ځای پورې تړلی وي
 ۱۰. منصور: کامياب، حسين بن منصور
 ۱۱. حلاج چې د وحدت الوجود د فلسفې لوی
 ۱۲. علمبردار و.
 ۱۳. منظوم: هغه کلام چې وزن او قافيه ولري
 ۱۴. منعکس: انعکاس شوی، څرگند
 ۱۵. مورفيم: د ژبې تر ټولو کوچنی معناد او
 ۱۶. واحد چې که تجزيه شي خپله معنا له لاسه
 ۱۷. ورکوي.
 ۱۸. ميرخي: دښمن، دښمني، دښمنان
 ۱۹. مهر: محبت، دوستي، مينه
 ۲۰. ((ن))
 ۲۱. ناتار: تاراج، بلغار
 ۲۲. نار: اور
 ۲۳. نانغتان: نااوږدوونکي
 ۲۴. ناردين: مصيبت، ماتم، غم
 ۲۵. ناصبور: بې صبره

۱. منظر کشي: د منظر وړنو ترسيمول
 ۲. منگور: ماهر
 ۳. مننبت: قبلول
 ۴. مهور: مبتلا په هجران، لري، تبعيد شوی
 ۵. مذهب: پاک او سپېڅلی، له عیبونو نه پاک،
 ۶. د ښو اخلاقو خاوند
 ۷. مواس: ساتونکی، محافظ
 ۸. مورفولوژي: اواز پېژندنه
 ۹. موعظه: پند او نصيحت
 ۱۰. موفقت: کاميابي، بریالیتوب، بری
 ۱۱. مفروق: هغه عدد چې له بل عدد نه کمېږي
 ۱۲. مؤرخين: تاريخ ليکونکي
 ۱۳. ميرخم: دښمن
 ۱۴. متعلق: تړلی، متصل، يو چا يا څه شي ته
 ۱۵. منسوب
 ۱۶. متجانس: همجنس، هم شکل، يو ډول
 ۱۷. متناظر: ورته، يو شان
 ۱۸. متناوب: وار په وار، يو په بل پسې
 ۱۹. مطابيه: شوخي، هغه وينا چې شوخي او
 ۲۰. طنز پکې وي.
 ۲۱. معيار: د اندازه کولو وسيله، سرمشق
 ۲۲. مغلوب: شکست خوړلی، ماتې خوړلی
 ۲۳. مناهي: د منع جمع، منع شوي کارونه
 ۲۴. منشور: هغه کلام چې وزن او قافيه ونه لري
 ۲۵. منديش: د غوږيانو پايتخت، يوه ټينگه
 ۲۶. مشهوره کلا



اخځليکونه

- ۱- ادب پوهنه، سيد محي الدين هاشمي، د اړيک گرځنده کتابتونونو اداره، پېښور، ۱۳۸۱ هـ. ش. کال.
- ۲- ادبي بحثونه، گل پاچا الفت، دانش خپرندويه تولنه، ۱۳۸۱ هـ. ش. کال.
- ۳- بديع او بيان، پوهندوی نور احمد شاګر، خپرونکي: د پوهني وزارت د تاليف او ترجمي رياست، ۱۳۵۵ هـ. ش. کال.
- ۴- بديع او د پښتو شعر، اورنگزېب ارشاد، دانش خپرندويه تولنه، ۱۳۶۹ هـ. ش. کال.
- ۵- په پښتو ادب کې د سولې انعکاس، څېړنوال محمد عارف غروال، د علومو اکاډمي، کابل، ۱۳۸۸ هـ. ش. کال.
- ۶- پښتني مېرمني، عبدالروف بېنوا، دولتي مطبعه، ۱۳۲۳ هـ. ش. کال.
- ۷- پښتو ادب کې مثل، داوړ خان داو، يونيورستي بک ايجنسي خيبر بازار، پېښور، ۱۹۹۰م. کال
- ۸- پښتو لنډۍ، عبدالروف بېنوا، دانش خپرندويه تولنه، ۱۳۸۷ هـ. ش. کال.
- ۹- پټه خزانه، محمد هوتک، د پوهني وزارت، د دارالتاليف رياست، دويم جلد، کابل، دولتي مطبعه، ۱۳۳۹ هـ. ش. کال
- ۱۰- په افغانستان کې چاپېريال ته ورېښې خطر ونه، پوهنمل شير احمد گرديوال، د افغانستان د مطالعاتو مرکز، دانش کتابتون، پېښور، ۱۳۷۸ هـ. ش. کال.
- ۱۱- پښتو گرامر، پوهاند صديق الله رښتين، يونيورستي بک ايجنسي، پېښور، ۱۳۷۲ هـ. ش. کال.
- ۱۲- پښتو لهجې، څېړنپوه علي محمد منگل، د علومو اکاډمي، ۱۳۸۷ هـ. ش. کال.
- ۱۳- پښتو نحوه، پوهندوی ډاکټره زرغونه رښتين زيور، د ساپي د پښتو څېړنو او پراختيا مرکز، پېښور، ۱۳۸۲ هـ. ش. کال.
- ۱۴- پښتو اصطلاحات او محاورې، محمد گل نوري، پښتو تولنه، ۱۳۲۰ هـ. ش. کال.
- ۱۵- تاريخ ادبيات جهان، باکتر تراويک، ژباړونکی عربعلي رضايي، دويم جلد، تهران، ۱۳۸۳ هـ. ش. کال.
- ۱۶- تاريخ مرصع، افضل خان خټک، د دوست محمد کامل مومند په مقابلې او سرېزه، پېښور، ۱۹۷۴م. کال

۱۷- خانخاني، خامار، سيد بهاو الدين مجروح، خيرونكي د كليد د كتاب خيرونو اداره، دريم چاپ، ۱۳۸۵ هـ. ش. کال.

۱۸- د استاد الفت نثري کليات، د اسماعيل بون په زيار، خيرونكي د اطلاعاتو او کلتور وزارت، دولتي مطبعه، ۱۳۷۰ هـ. ش. کال.

۱۹- د پښتو ادبياتو تاريخ (لرغونې او منځنۍ دورې) سرمحقق زلمی هېوادمل، دانش خپرنډويه تولنه، ۱۳۷۹ هـ. ش. کال.

۲۰- د بديع فن او پښتو شاعري، پوهنيار محمد ابراهيم همکار، دانش خپرنډويه تولنه، ۱۳۸۸ هـ. ش. کال.

۲۱- د مهدي داستاني کليات، تدوين او سرېزه د زرين انځور، د افغانستان د ليکوالو انجمن، کابل، ۱۳۶۷ هـ. ش. کال.

۲۲- د اشرف خان هجري ډيو ان، تحقيق، ترتيب او سمونه، همېش خليل، خيرونكي پښتو اکېډمي پښور يونيورسټي، ۲۰۰۱ م. کال.

۲۳- د ليکوالی فن، سيد محی الدين هاشمي، ميريس کتاب پلورنځی، ۱۳۸۲ هـ. ش. کال.

۲۴- درېای گوهر، دکتر مهدي حميدي، دريم جلد، تهران، ۱۳۶۹ هـ. ش. کال.

۲۵- د پښتو ټپي او ژوند، سلما شاهين، پښتو اکېډمي پښور يونيورسټي، جدون پريس، ۱۹۸۹ م. کال.

۲۶- د پښتو ادبياتو منځنۍ دوره، پوهاند واکتر زور الدين زور، د ساپي خپرونو او پراختيا مرکز، پښور، ۱۳۸۶ هـ. ش. کال.

۲۷- د پښتو نثر هندهاره، پوهاند صديق الله رښتين، يونيورسټي پک ايجنسي، پښور ۲۸- د ادبياتو په لړ کې، پوهنمل بريالی باجوړی، خيرونكي حسام ادبي تولنه، کابل، ۱۳۸۷ هـ. ش. کال.

۲۹- د پښتو ادبياتو تاريخ، کانديد اکاډميسن سرمحقق محمد صديق روهي، دانش خپرنډويه تولنه، ۱۳۸۴ هـ. ش. کال.

۳۰- د خوشحال خټک کليات، د افغانستان د علومو اکاډمي، د ژبو او ادبياتو انستيتوت، د ادب او فولکلور خانگه، کابل، دولتي مطبعه، ۱۳۵۹ هـ. ش. کال.

۳۱- د نړۍ ولسي کيسې، صفيه حليم، ميرند کلتوري تولنه، کندهار، ۱۳۸۴ هـ. ش. کال.

۳۲- د خواجه محمد بنگښ ډيو ان، ترتيب او تدوين: خيال بخاري، پښتو اکېډمي پښور يونيورسټي، ۱۹۶۵ م. کال.



۳- د پښتو ژبې لنډ گرامر، محقق سید محی الدین هاشمي، د اړیک گرځنده کتابتونونو اداره، پېښور، ۱۳۸۳ هـ. ش. کال.

۳۴- زرنې خانگي، حبيب الله رفيع، د افغانستان د علومو اکاډمي د ژبو او ادبياتو علمي او تحقيقي مرکز، پښتو ټولنه، ۱۳۶۰ هـ. ش. کال.

۳۵- که سوله وي، رولاند جيز، د یونسکو او بي بي سي د تعليمي پروژې خپرونه، پېښور، پېلک اړت پريس، ۱۹۹۷ م. کال

۳۶- ليکوالې ((املاء او انشاء)) گل پاچا الفت، پښتو ټولنه، ۱۳۳۹ هـ. ش. کال.

۳۷- نا اشنا سندري، سيد بهاو الدين مجروح، د کليد د کتاب خپرونه، دويم چاپ، د نبراسکا تعليمي مطبعه، ۱۳۸۵ هـ. ش. کال

۳۸- ټنگيالي د زماني، سرمحقق زلمي هېوادمل، د افغانستان د کلتوري ودې ټولنه، ۱۳۸۰ هـ. ش. کال.

۳۹- نوې ژبپوهنه او ژبني مسايل، حبيب الله تېرى، پښتو ټولنه، ۱۳۴۵ هـ. ش. کال.

۴۰- پښتو پښويه، پوهاند دوکتور مجاور احمد زيار، کابل پوهنتون، د ژبو او ادبياتو پوهنځي، ۱۳۶۲ هـ. ش. کال

۴۱- د پښتو ادب تاريخ، پوهاند صديق الله رښتين، پښتو ټولنه، کابل، ۱۳۲۵ هـ. ش. کال

۴۲- پښتو څېړنې (د مقالو ټولگه) لومړۍ ټوک، پښتو ټولنه، ۱۳۵۴ هـ. ش. کال دولتي مطبعه

۴۳- د حاجي جمعه بارکزي ديوان، سرزړه او لغتنامه د پوهاند عبدالشکور رشاد، خپرونکی: د افغانستان د علومو اکاډمي، ۱۳۶۰ هـ. ش. کال

۴۴- ادبي فنون (بديع او بيان) پوهنمل محمد افاضل شيرزاد، کابل، ۱۳۸۴ هـ. ش. کال

۴۵- فولکلوري وېبې، سرمحقق علي محمد منگل، کابل، ۱۳۸۷ هـ. ش. کال

۴۶- توريالي پښتون (د خوشحال د سيمينار د مقالو ټولگه) پښتو ټولنه، ۱۳۵۰ هـ. ش. کال، دولتي مطبعه

۴۷- معلومات اساسي در مورد دواړو مواد نشه اور، جان الن، پروژه هلی تعليمي برای افغانستان، بي بي سي، پېلک اړت پريس، پېشاور، سال ۲۰۰۰ م.

۴۸- فرهنگ فشرده سخن، (جلد ۱- ۲) داکتر حسن انوري، تهران، سال ۱۳۸۲ هـ. ش.

۴۹- پښتو - پښتو تشريحي قاموس، (۱- ۴ ټوک) د افغانستان د علومو اکاډمي د ژبو او ادبياتو انستيتوت، کابل، ۱۳۵۸، ۱۳۶۰، ۱۳۶۱، ۱۳۶۵ هـ. ش. کلونه.

۵۰- اوسني ليکوال (درې ټوکه) عبدالروف بېنوا، کابل، دولتي مطبعه کلونه، ۱۳۴۰، ۱۳۴۱، ۱۳۴۶ هـ. ش.



Get more e-books from www.ketabton.com
Ketabton.com: The Digital Library